

UNIVERSAL  
LIBRARY

**OU\_184522**

UNIVERSAL  
LIBRARY









# हारवंशाचो वखर

अथवा

पटवर्धन सरदारांच्या हकीकती.

---

कै० बाळकृष्णराव हरिहर पटवर्धन आंबेकर यांनीं लिहिलेली

ही वखर

अर्थनिर्णायक व अवांतर माहितीच्या विपुल टीपा देऊन

वासुदेव वामनशास्त्री खरे

मिरज हायस्कुलांतील संस्कृत शिक्षक.

यांनीं संपादिली.

---

पुणें येथें

आर्यभूषण छापखान्यात छापिलें.

---

शके १८३१ सन १९०९.

---



किंमत दहा आणे.

---

## पुणे येथे

आर्यभूषण छापखान्यांत हरि नारायण गोखले यांनी छापिलें व वासुदेव वामनशास्त्री खर  
संस्कृत शिक्षक मिर्ज हायस्कूल यांनी प्रसिद्ध केले.

---



अर्पणपत्रिका.

हैं पुस्तक

श्रीमंत राजश्री मर गंगाधरराव बाळासाहेब पटवर्धन


कें सी. आयु. ई.

मिरज संस्थानचे अधिपति


यांस

स्वामिभक्तिपुर्वक

अर्पण केलें असे.



संपादक.





## प्रस्तावना.

चौदा वर्षापूर्वी मिरज येथें एका गृहस्थाच्या घरची जुन्या रद्दीचीं पोतीं चाळीत असतां आह्लास प्रस्तुत बखरीचे दहा बारा फुटकळ बद मिळाले. ते वाचून पहातां त्यांत बऱ्याच चुका दिसून आल्यावरून एकदर बखरीविषयी आमचा ग्रह प्रतिकूल झाला व ऐतिहासिक-लेखसंग्रहांत एका स्थळी आह्मी तो तसा नमूदही करून ठेविला आहं. तथापि ही सबब बखर मिळविण्याविषयी आमचा उद्योग चालूच होता. तो उद्योग सफल होऊन तिगस्ता ही संबंध बखर आमच्या हातीं लागली. ती वाचून पाहिल्यावर आमचा पूर्वीचा ग्रह बदलला व असे दिसून आले कीं, यद्यपि या बखरीत चुक्या पुष्कळ आहेत तरी हीतली प्रत्येक आख्यायिका अगदी सोळा आणे नसली तरी बहुतेक अशीं तात्पर्यतः खरी आहं व पुरंदरप्रकरणींच्या वर्गें आख्यायिका तर अक्षशः खऱ्या आहेत. त्यावरून पेशवाईच्या इतिहासाचे यथार्थ ज्ञान होण्यास या बखरीचा काही उपयोग होईल असें मनांत आणून ही बखर आह्मी वाचकांच्या सेवेस सादर करीत आहो.

सरळपणा हा त्याच्या लिहिण्यांत मोठा गुण आहे. गोष्ट जशी जशी मनांत येते तशी तशी तो अलंकारांची वगैरे कांहीं एक पर्वा न धरितां भराभर लिहीत सुटतो. गोष्ट वाचकांच्या मनांत भरविण्यास हें एक चांगलें साधन आहे.

हरिवंशाची बखर ह्यणजे हरभट्ट पटवर्धनाच्या वंशजांची हकीकत. ही त्याच वंशांत जन्म पावलेले बाळकृष्णराव हरिहर यांनीं सामान्यतः पटवर्धनांचे व विशेषतः आपले आज्ञे पुरुषोत्तमराव कृष्ण उर्फ दाजी याचे पराक्रम वर्णन करण्याकरितां लिहिली. असल्या बखरी एकतर्फी असल्या तरी सुद्धा त्या माहितगार माणसांनीं लिहिल्या असतील, तर इतिहासाच्या फार उपयोगीं असतात. कारण कीं, ज्याची महती बखर लिहिण्यास वर्णावयाची असते त्यास त्यांनीं यद्यपि मुख्यस्थानीं स्थापिलें तरी त्या त्या महापुरुषाभोवतीं त्या काळच्या प्रसिद्ध व्यक्तींचीं व प्रसंगाचीं मांडणावळ त्यांस करावी लागतेच लागते. आणि या मांडणावळींतूनच इतिहासजिज्ञासूंचे केव्हा केव्हां उत्तम रीतीनें कार्य होऊन जाते ! ही एकतर्फी बखरींची गोष्ट झाली पण प्रस्तुतची बखर केवळ एकतर्फी नसल्यामुळे तिची योग्यता अधिकच आहे. कारण की, हीत पटवर्धनांच्याच गोष्टी नसून पेशवे, घोरपंडे, प्रतिनिधि इत्यादिकांच्याही गोष्टी आहेत. आणि पटवर्धनांच्या किंवा इतरांच्या प्रत्येक गोष्टींत तात्पर्यतः सत्यास सोडून मजकूर लिहिलेला नाही. हे ऐतिहासिक लेखसंग्रहातून अवांतर पुरावे देऊन आह्मी जागोजाग सिद्ध केले आहे.

पुरुषोत्तमरावदाजीविषयी ए. ले. संग्रहात जे उल्लेख आले आहेत, त्यांवरून ते पराक्रमी, विनोदी, वाडवाडिलांशीं वागण्यांत नम्र, मर्यादशील व आज्ञाधारक आणि प्रतिपक्षाशीं समेट व तडजोड घडवून आणण्यांत तरेतरेज होते इतकेच वाचकांस माहीत होतें. हल्लींच्या बखरीवरून ते निस्सीम स्वामिभक्त, उत्साही, उद्योगी, गानी, सावध, धूर्त, उदारमनाचे, मोकळ्या दिलाचे, थंडेखोर, प्रसंगविशीं निर्भीड व मर्मभेदक भाषण करणारे, लहर लागल्यास आर्जवही करणारे होते, ही माहिती अधिक कळते. यांत काही गुण परस्परविरोधी असले तरी एकत्र असणे अशक्य नाही दाजीच दोष झटले तर ते कारकुनी कसबांत कच्चे होते, इतर सामान्य थंडेखोरांप्रमाणे यांचीही थंडा केव्हां केव्हा मर्यादबाहेर जात असे, व यांच्या जिभेंत शिवराळपणा होता, हे होत शिपाईगिरीच्या बाण्याने वागणाऱ्या मनुष्यांत हे मुळीं दोषच नव्हत, असे म्हणणारे जे असतील त्याशी आह्मी वाद करित नाही. आमचें मत आह्मी सांगून ठविलें. एकदरीत सर्व गोष्टींचा विचार करतां हीच गोष्ट निर्विवाद ठरते कीं, कोणत्याही कुळास व वंशास ललामभूत होण्याजोगा अनेक सद्गुणांनीं मंडित असा हा पुरुषोत्तमराव मोहरा होता !

पुरुषोत्तमरावासारखे मोहरे पूर्वींच्या काळीं महाराष्ट्राच्या इतिहासप्रसिद्ध शेंकडों शिलेदार घराण्यांत निर्माण झाले होते व त्यांच्याच पराक्रमावर रोमेश्वरापासून दिल्ली अठकपर्यंत विस्तार पावलेलें मराठी साम्राज्य चालत होतें ! आणि ह्यणूनच हिंदुस्थानाच्या इतर भागांत या महाराष्ट्रदेशास 'शिपाई लोकांची विलायत' हें नांव प्राप्त झालें होतें ! अशा मोहऱ्यांच्या बखरी लिहून ठेविलेल्या नाहीत किंवा लिहून ठेविलेल्या असल्यास त्या छापून प्रसिद्ध होत नाहीत ही मराठी इतिहासाची फार मोठी हानि होय !

मिरज, ता० १३ जून स० १९०९. वासुदेव वामनशास्त्री खरे,

# शुद्धिपत्र

पृष्ठ.	ओळ.	अशुद्ध.	शुद्ध.
८	३०	तलब	तकूब
१५	३२	एप्रिलमध्ये	जूनमध्ये
२१	२९	१० आगस्ट	१० आगस्ट स. १७६३
६२	९	शिस्त	शिस्त
६९	३२	तेव्हा	तेव्हांपासून
७०	३१	फुररदगी	फुरसदगी
७३	७	पांची	पांची
७४	२०	नान	नाना
७९	१९	पत्र	पत्रें
८०	२१	बोलंत	बोलत
८५	६	घेता	घेतां
९०	३०	१५२	१५३
९३	३५	शुद्धपक्षांत	आषाढशुद्धपक्षांत
९४	१	हिपरगीरकर	हिपरगीकर

\* पृष्ठाच्या ओळीच्या मोजदादीत टिपेच्याही ओळी घेतात.





# हरिवंशाचा वखर

अथवा

## पटवर्धन सगदारांच्या हकीकती.

१. श्रीगणेशाय नमः श्रीकरजेश्वर्यै नमः कोतवडेकर पटवर्धन यांचे कुळात पुण्यवान् व कीर्तिवान् पुरुष जे जाहले त्यांचे वंशाचा विस्तार लिहितों. मूळपुरुष हरभट्ट. त्यांस वडील पुत्र बाळभट्ट त्यास तीन पुत्र जाहले. वडील हरिभट्ट. दुसरे पुत्र केशवभट्ट. तिसरे विठ्ठलभट्ट. त्यांत वडील हरिभट्ट यांनी पुढ्याच्या श्रीगणपतीजवळ अनुष्ठान द्वादश वर्षे दूर्वारिस प्राशन करून केले. त्यांस सहा पुत्र जाहले वडील कृष्णभट्ट बापाजी. दुसरे बाळभट्ट. तिसरे त्रिंबकपंत. चौथे गोविंदपत नाना. पाचवे महादेव झणून होते, त्यास संतति नाही; ते मुंज होऊन वारले सहावे रामचंद्रपत आप्पा सातवे भास्करपत आप्पा. आठवी ताराबाई कन्या, वेशपायन याचे बरी दिली

२ त्यात वडील कृष्णभट्ट बापाजी यांचे वंशाचा व कीर्तीचा विस्तार लिहितों. त्यास प्रथम दोन कन्या जाहल्या. वडील वेणुबाई जोशी. दुसरी भिमाबाई काळी. व पुत्र सहा जाहले त्यांची नावे— वडील पुत्र नारायणराव नाना. दुसरे पुरुषोत्तमराव दाजी. तिसरे मधःश्यामराव बापू. चवथे जनार्दन झणून होते त्यांस संतति नाही; ते मुंज होतांच वारले. पाचवे महादेवराव अण्णा. सहावे लक्ष्मणराव, त्यांस बळवंतराव दादा झणत होते. असे पाच पुत्र. त्याणी श्रीमंत पेशवे यांची सेवा एकनिष्ठपणे करून तैनाता व जहागिरी संपादन केल्या. त्या कसकशा केल्या, पेशवे याची सेवा कशी केली, व पराक्रम कसे केले, ते वर्णन करितों

३. प्रथम सारी मडळी कुरुदवाडास होती नंतर श्रीमताची सेवा करून सरजाम गोविंद हरि याणी संपादन केला ते मिरजेस जाऊन राहिले. तेथे बाळभट्ट अण्णा व भास्कर हरि हेही मिरज मुक्तामी राहिले. रामचंद्र हरि हे पुण्यास श्रीमंतांसजिव होते. त्रिंबक हरि याणी कुरुदवाड, थोरपडे याजकडून रदकर्जास घेतले ते कुरुदवाडासच राहिले. कृष्णभट्ट बापाजी तेथे कुरुदवाडास सत्तार प्रपंच पहात होते. नंतर घरांत पटेनासे जाहले,

१. पटवर्धनाचे उपास्य देवत गणपति व कुळस्वामिनी देवता कर्जेश्वरी ही आहेत कर्जेश्वरीचे देवस्थान चिपळूणजोक्त गोवळकोंठ येथे आहे २. कोतवडे गाव रत्नागिरी तालुक्यांत आहे. ३. हरिभट्ट यांसच हरभट्ट झणतात. हरिभट्ट भेद नाही. ४. एकंदर सात पैकी अल्पवयात वारलेला वजा ५. इ. स. १७६० च्या प्रारंभी. ६. त्याचे चिरजीव परशुरामभाऊ हे पुढे तासगावास गृह लागले ७. इ. स. १७३६ साली.

सर्व गोविंदपुत्र नाना यांनी मंगळवेढेची मामलत सरकारांतून मेघःश्यामराव कृष्ण यांचे नावे करून घेतली तेथे कृष्णभट बापाजी येऊन राहिले नाना हे बापाजींची मर्जी बहुत रक्षण करित.

४. बापाजींचे वडील पुत्र नारायणराव हे गोपाळराव दादा यांजवळ जाऊन राहिले त्या उभयतांचा बहुत लोभ. दरोबस्त दौलतीचा कारभार नारायणराव नाना करित. गोपाळराव यांची सरदारी व नारायणराव हे कारभारी याप्रमाणे चालले. नारायणराव नाना याणीं प्रपंचाचा बंदोबस्त बहुत केला. प्रथम कुरंदवाडाहून मंगळवेढ्यास आले ते समयी त्रिंबकपत आपा याणीं नऊ घोडी मात्र दिलीं वाटग्वर्चास तांदूळ देखील दिले नाहीत व यांजवळही खर्चास अगदी नाही. ही कथा विष्णुपंत भाऊ यादवाडकर याणीं सांगितली. नारायणराव नाना नऊ घोडी घेऊन बाहेर पडेत येऊन राहिले नंतर हरभटबावा यांचा खेही कोणी शुद्ध होता त्याची गाठ पडली. तो बोलला जे, नारायणा, तू असा दिलगीर कां जाहलास ? याणीं सांगितले जे. खर्चास अगदी नाही. घोड्यांस दाणावैरणीची वाट काय ? मग त्या शुद्राने रागे मरून यांचे दाणावैरणीचा बंदोबस्त करून खर्चास मंगळवेढेपावतो त्याने दिले. याप्रमाणे विष्णुपंत भाऊ यादवाडकर यांचे मुखे वर्तमान ऐकिलें तें लिहिलें.

५. असे असतां नारायणराव नाना याणीं प्रपंच बहुत थाटला. घरात कोणे गोष्टीची न्यूनता नाहीं श्रीमंतांकडून तेनात चार हजार रुपये व पालखी जाहली. खेरीज मंगळवेढस दीडशे रुपयेची जमीन सन सव्वा खंभसेनांत इनाम जाहली. नारायणराव नाना याणीं सरकारांत कामकाजही केले. घोडनदीचे लढाईत मानेवर तलवारीची जखम लागली. बाळभट अण्णा यांस एक पुत्र मोरो बळाल जाहले. ते भावाबंदाचा बहुत द्वेष करित. त्यांस कारभार सांगावा ह्मणून सत्यभामाबाई ताई यांचे ह्मणणे होते, परंतु गोपाळराव दादा यांचा लोभ नारायणराव नाना याजवर फार; याजमुळे चाललें नाहीं. नाना हेच मिरजकर यांचे घरीं कारभार करित होते. याप्रमाणे नारायणराव नाना पराक्रमी जाहले.

६. त्याचे दुसरे बंधु पुरुषोत्तमराव दाजी. याणीं बहुत पराक्रम केले. हे सहा वर्षांचे होते ते समयी केशवभट यांचे पुत्र शिवाजी केशव, —त्यांस शिऊबा आप्पा ह्मणत,— त्याणीं

१ मंगळवेढे, करकम पोदरपूर, बिजापूर हा सर्व मुलूख पूर्वी शाहूमहाराजांनी प्रतिनिधीस जहागीर दिला होता. तो १७५० त पेशव्यांनी घेतला त्या क्रिवा त्या पद्धत्या साली पेशव्यांनी ही मंगळवेढची मामलत पदार्थनाकडे दिली अनादी. २ पूर्वी दृजगतीत इद्राजी कदन ह्मणून सरदार होते ते दिल्लीच्या एका स्वारीत पडले. त्यानंतर गोविंद हरि पदार्थन ह कदमाच्या पथकाचे फडणीस होते त्यासच बाजीराव बहाळ पेशव्यांनी त्या पथकाची सरदारी दिली पुढे गोविंद हरि वृद्ध शाल्यामुळे गोपाळराव गोविंद सरदारी करू लागले. ३ नव्हते. ४. मिळाली. ५. इ. स. १७५६।५७ साली. ६. ऐतिहासिक-लेखसंग्रह नंबर ११६ पहा. ७ हे गोपाळरावाच्या आईचे नाव.

यांस घेऊन सातान्यास गेले. नंतर महालीस श्रीकृष्णाजींनी आणून आणत. तेथे वाळवणीत दाजी खेळत होते. शिऊबा आप्पा याची धोतरें पाळत पातळी होती. तेथेच खेळत होते. तो अकस्मात त्या मागणी उत्रवति म्हादूमहाराज याची स्त्री आली. ते एकटे, पायात विजार व हातात छडी याप्रमाणे आले. मस्तक नाही अगदी नाही. तां दाजी बोलले जे, अरे गोसाव्या, आमचे धोतरास गिवणीस. याप्रमाणे म्हणताच महाराज म्हणाले जे, अरे मुला, तुझ्या धोतरांस आम्ही काही शिवत नाही. असे म्हणून तेथून जाऊन अबराईत आंब्याचे वृक्षाखाली बसले. तां मागून फौज व हत्ती, घोडी, पालखी, चापदार, भालदार, हुजरे, जासूद, व लोक, लोकपाळ, वगैरे सरजाम आला. ते महाराज जेथे बसले होते तेथे जमा जाहले. नंतर महाराज याणी शोध्यास जासूद पाठविला. त्याणी शोध घेऊन सांगितले जे, शिऊबा आप्पा पटवर्धन आहते. असे समजलेवर महाराज याणी बोलावणे पाठविले. शिऊबा आप्पा यास दाजी याणी हे वर्तमान सांगितले जे, मी महाराजास 'गोसावी' असे म्हणले, म्हणोन सांगितलेवर त्यास काही महाराजाचे दर्शनास घेऊन गेले नाहीत. आपण एकटेच गेले जाऊन मुरनिसा करून बसले. तो महाराज याणी आज्ञा केली जे, तुमचे मुलास का आणिले नाही? याणी विनंति केली जे, 'महाराज, तो मूल लहान आहे!' नंतर आज्ञा जाहली जे, 'त्यास आणिवणे.' मग यास घेऊन गेलेवर 'पायावर डोई ठेव' म्हणोन आप्पांनी सांगितलेवर दाजींनी महाराजांच्या पायांवर मस्तक ठेविले. महाराज बोलले जे, 'अहो शिऊबा, हा मूल मोठा धीट आहे! आम्हांस 'गोसाव्या, धोतरांस शिवशील,' असे बोलला!' याणी उत्तर केले, 'महाराज, तो अज्ञान आहे.' महाराज बोलले जे, हा मोठा पराक्रमी होईल. असे बोलून शेला व पागोटे आणोन वस्त्रे दिली. याणी चरणीं मस्तक ठेविले. महाराज याणी मस्तकीं हात ठेविला. याप्रमाणे सहा वर्षांचे वयांत महाराज यांची कृपा संपादून त्याणीं वरदहस्त याच्या मस्तकीं ठेविला. हे पुढे महापराक्रमी जाहले.

७. पुढे रामचंद्र हरि यांस पुत्र नव्हता, सबब त्यांनी यास बापाजी यांजपासोन मागून घेऊन आपले सामागमें लष्करांत हिडवित होते. हे दहा अकरा वर्षांचे वयात आले.

१. एका वेळा शाहूमहाराजांच्या मनास किंचित भ्रम उत्पन्न झाला होता. त्या भ्रमाने एकदा शिकारीस गेले असता त्याम वाघाने गण्टले. त्या वेळी बगेवर एका आवडता शिकारी कुत्रा होता त्याने वाघास मारून महाराजाचा जीव वाचविला. तेव्हा महाराज प्रसन्न होऊन त्याणी कुत्र्यास पाच हजारानी जहागीर पालखी दिली. इतकेच नव्हे तर भरदुसारात आपल्या डोक्याचे पागोटे काढून महाराजांनी कुत्र्याच्या डोक्यास घातले. पुढे मनाचा भ्रम नाहीसा झाल्यावर महाराजास स्वतःचे पागोटे कुत्र्याच्या डोईस घातल्याबद्दल फार खर्चा वाटून त्यांनी डोक्यास काहीच न घाळण्याचा निश्चय केला व तो आमगणात् चालविला. शेवाय पोटी पुत्रसंतान नमल्यामुळे त्यांची वागणूक काहीशी विदेशी, उदात्तान अशा प्रकारची झाली होती.

२. मुजरा. ३. हा राजदर्शनाचा प्रसंग सन १७३५।३६ साली घडला असावा.

मुंज 'रामचं पंत आप्पा याणीच केरी, लग्नही केलें. पुढे आप्पांस पुत्र परशुरामपंतभाऊ जाहले. ते साक्षात् परशुराम अवतार जाहला.

८ रामचंद्रपंतआप्पा याणीं स्वान्या शिकान्या वर्गरे बहुत केल्या. ते श्रीमंत चिमाजी-आप्पासाहेब पेरेंव याजपार्शी जाऊन राहिले ते एक्या घोड्यानिशी जाऊन राहिले. त्यांचा किंचित् पराक्रम वर्णन करितो. त्यास श्रीमंत चिमाजीआप्पा खडी ताजीम देत होते. श्रीमंत बाजीरावसाहेब याणी कोणे एके समयी रामचंद्रपंतआप्पास ताजीम दिली नाही; तो हे कचेरीतून उठून गेले. श्रीमंतांनी चिमाजीआप्पा यास विचारिलें जे, रामचंद्र हरि पटवर्धन मोठा राणीट आहे, कचेरीतून उठून गेला. असे ह्मणताच श्रीमंत चिमाजीआप्पा बोलले जे, ' तो शिपाई आहे. आपण ताजीम दिली नाही ह्मणोन उठून गेला. ' ते मनात धरून पुढे हिदुस्थानचे स्वारीस सर्वा जयसिंग यांचे लढाईत त्याणी सांगितले जे, 'आह्माकडील एक भालेकरी व तुह्माकडील एक भालेकरी अशी लढाई व्हावी. तुह्माकडील भालेकरी यांन आमचे भालेकरी यास मारल्यास आह्मी चवथाई राज्य तुह्मास देतां. ' असें ठरून त्याणीं एकर रजपूत भालेकरी तिकडून पाठवून दिला नंतर श्रीमंत बाजीरावसाहेब अंबारीत होते तेथून रामचंद्र हरि यांस बोलवून सांगितले जे, ' तुह्मी पुढे व्हावे. ' नंतर श्रीगजाननाचें व हरभटजीबावांचे स्मरण करून आप्पांनी घोडा पुढे टकलला. नंतर तिकडून भालेकरी आला, त्यानें विचारलें जे, तुह्मी कोण आहां ? आप्पांनी उत्तर केले जे, आह्मी शिपाई आहांत. याप्रमाणे बोलले. तो श्रीमंत चिमाजीआप्पासाहेब श्रीमंत बाजीरावसाहेब यांस बोलले जे, 'आपण ही गोष्ट नीट केली नाही. आमची ब्राह्मणाची शिपाईगिरी मुसलमान रजपूत यांजपुढे नाही ! आतां तो अबूचा ब्राह्मण फुकट मरून जाईल !' याप्रमाणें बोलले, नंतर उभयतांची भाल्याची लढाई लागली देवयोग व श्रीगजाननाची कृपा व श्रीमंतांचा दैता काळ, त्यामुळे अदस्मात् भाला रजपूत याचे भ्रूमध्यभागी लागून ठार जाहला. तो श्रीमंतांकडील शहाजाने नौबती वाजून श्रीमंतांनीं आपले लष्करांत रामचंद्र हरि यांस बहुत सरजामाने आणिले, आणि अडीच हजार रावतांचा सरंजाम देऊन वस्त्रे दिली पुढें वसईस श्रीमंत चिमाजीआप्पासाहेब यांसमागमे हल्ल्याचे वेळेस निशाण आप्पांनी चढविलें. नंतर तेथील फडणिसी त्यांस सांगितली ती अद्याप चालत आहे. पुढे शिवराजपुरास भागीरथीतीरी आप्पांचा काळ जाहला. याप्रमाणें त्यांनीं सरकारसेवा एकनिष्ठपणें केली.

९. जे समयी शिवराजपुरास आप्पांचे प्राणोत्क्रमणाचे वेळेस प्राण घोटाळूं लागले,

१. राजे न. १. जयसिंग, माळव्याचे सुभेदार च. १. बाजीराव दह्याळ पेशव्यास माळव्याची चौथ व सरदेशमुखी एकाच उचल केलें ते स. १७३५ त. २. उदयोमुख. ३. जयवाये ४. सरजामाचा गुल्ल त्या वेळी दिला नाही पुढे पुष्कळ वर्षांनी दिली. ५. सन १७३९ त. ६. स. १७४३ त.

तेव्हा पुरुषोत्तमराव दाजी यांचे वय बारा वर्षांचे त्याणी विचारलें जे, आप्पा, आपले मनांत काय आहे ? आप्पा बोलले जे, भाऊस मी शल्य करून ठेविले ! तूं भाऊबरोबर भांडून वांटणी घेशील. नंतर दाजी याणी उत्तर केले की, माझे तळहातास केस काहीं आले नाहीत ! वांटणी मागजें हे काम निःश्याचे ! मी काही वांटणी मागणार नाहीं, असें बोलले. नंतर आप्पांनी आज्ञा केली की, बोलल्याप्रमाणे माझे गळ्यावर हात ठेवणें. असें ह्मणतांच दाजी याणी गळ्यावर हात ठेविला. मग आप्पांनी आज्ञा केली की, भाऊ लहान आहे तोपर्यंत ही पागा संभाळून लौकिक रक्षण करून माझे नाव रक्षण करावे, याप्रमाणें मला वचन देणे असे ह्मणताच पुनः शपथ केली. पुढे आप्पांचा काळ जाहला व शेवटील कार्य सर्व दाजी यांनीच केले ते समयी अताजीपत तात्या यादवाडकर हे तेथेच होते. परशुरामभाऊ यांची मुंज मात्र जाहली होती किंवा नाही हा मजकूर पक्का माहीत नाही. परंतु वय फार लहान. कशावरून ह्मणाल, तर रामचंद्रपंत आप्पाश्रीमंत नानासाहेब यांचे कारकीर्दीत वारले. पुढें श्रीमंत नानासाहेब यांचे पत्र पुरुषोत्तमराव दाजीस आले. त्यांत लिहिले आहे की, “ गोपाळराव यांचा बहुमान जाहल्यास गोविंदपताचा जाहला; तुमचा जाहल्यास रामचंद्रपंताचे लेकाचा जाहला ” त्याजवरून पाहता मुंज कांहीं जाहली नाही असें वाटतें.

१०. पुढें श्रीमंत नानासाहेब यांचे कारकीर्दीत सातान्यास दमाजी गार्डकवाड याचें खूळ उभें राहिल ते समयी त्याच्या बंदोबस्ताकरिता रास्ते यास जरीपटका देऊन एवढा केले. बरोबर पटवर्धन यासही रवाना केले. ते समयी पुण्यांत कोणी सरदारमंडळीपैकीं बोलला जे, रामचंद्र हरि यांचे पथक बाळपरेवशी. रांडरोटी चालवावयाची; गोपाळरावामुळे चालवावें, असें कोणी बोलला. ते समयी पुण्यांत परशुरामभाऊ यांची मातुश्री होती. त्यांनी ऐकिलेवरून पुरुषोत्तमराव दाजीस बोलावून नेऊन मातुश्री फार श्रमी जाहली आणि बोलली जे, वडील गेले, मूल लहान, आपलें कोणी कर्ते नाही, याजमुळें अशी उणी उत्तरें ऐकणे प्राप्त जाहली ! तुझेही वय लहान तुला वडिलानी सांगितले तो कांहीं अभिमान धरून कामकाज करून दारवा ! असें ह्मणून बहुत श्रमी होऊं लागली. नंतर दाजी बोलले जे, बाई, तुला एक ठाऊक असा दे. या स्वारीत निराळी

१. अताजी विठ्ठल यादवाडकर हे रामचंद्रपंत आप्पांचे चुलत चचे होते. २. रामचंद्रपंत आप्पांचे मरणसमयी परशुरामभाऊस चवथें वर्ष लागले होते. ३. परशुरामभाऊंचा मुंज झालेली असली तर दुसऱ्याचे पत्र पुरुषोत्तमराव यास न येता भाऊमच आले असते असा लिहिणाऱ्याचा अभिप्राय. ४. स. १७५१ त. ५. ही माहिती चुकली आहे. रास्त्याच्या जागी नाना पुरंद्याचें नाव पाहिजे. पुरंदरे पेशव्याकडून सातान्यास तागावाडीच्या बंदोबस्ताकरिता होते. निने दमाजी गायकवाड यांचे गुजगयत न सातान्यास बोलावून आणिलें. मग प्रथम गायकवाडांनी पुरंद्याचा ५ मागून पुरंद्यांनी गायकवाडाचा पगजय केला. ६. गोपाळरावाच्या थोर सरदारीवर लक्ष देऊन हे त्याच्या चुलत्यांचे पथक सांभाळून घ्याव लागते.

चाकरी करून दाखवीन तरच तुला तोंड दागवीन नाहीपेक्षां पांढरे कावळे असतील तिकडे जाईन ! असे ह्मणून आपले पागेतील नानकरी शिपाई बोलावून आणून सर्वास ही गोष्ट सांगून त्यास विचारिले की, तिसाळी चाकरी करून दाखविता, किंवा राडरोटी खातां ? असे विचारिले तेव्हा सर्वांनी सर्वांत असे की, आत्तास अभिमान नाही की काय ? प्रसंग मात्र पडावा ! दाजी बोलले की याप्रमाणे बाऱ्या पायावर हात ठेवावा की प्रसंगास आह्मी माघारे सरणार नाहीं. असे नागून सर्वांनी बाईच पायावर हात ठेविला. मग स्वारीस निघाले ते सातान्यास गेले. नंतर लढाईचा मोकदमा सुरू जाहला. रास्ते जरीपटका घेऊन आले सबब पटवर्धन गोपाळराव दादा निराळे फुटून एकीकडे उभे राहिले. पुरुषोत्तमराव दाजी आपले पथक घेऊन निराळेच उभे राहिले. रास्ते यांसी व गाईकवाड यांसीच तोड लागले. तो रास्ते याच्या फौजेचा मोट जाहला. गाईकवाड यांची फौज पाठीस लागली ते माहुलीपर्यंत मारीत गेले. तो मध्येच रामचंद्र हरि यांचे पथक घेऊन पुरुषोत्तमराव दाजी उठले ते ग्वासा दमाजी गायकवाड यांचीच गाठ पडून लढाई मातबर जाहली. दमाजी गायकवाड यांची फौज मोडून किल्ल्याचे माचीपर्यंत मारीत गेले. याप्रमाणे बिघडलेली लढाई सुधरली ते समयी पुण्यास अकवार गेली जे, आज रामचंद्र हरि यांचे पथकांत पुरुषोत्तमराव दाजी याणी कामकाज चागले केले. त्या वेळेपासोन श्रीमंत नानासाहेब याची पूर्ण कृपा जाहली

११. पुढे सातान्याचा बंदोबस्त करून दमाजी गाईकवाड यांचे तहाचे बोलणे ठरोन गाईकवाड याणीं आपले देशास जावे असे ठरले त्यास भेटीस बोलाविले. भेटीस येण्याचे ठरले. तिसरे प्रहरी भेटीस यावे असे सांगून पाठाविले तो ते अकस्मात् दोन प्रहरीच भेटीस आले. तो विचोऱ्यांत श्रीमंत नानासाहेब बसले होते, जवळ पुरुषोत्तमराव दाजी बसले होते. तो गाईकवाड आले ह्मणोन समजले त्यास सामोरे जावे लागते अशी चाल आहे. तो गडबडीने श्रीमंत उठले. खिजमतगार वगैरे येतात तो इतक्यात दाजी याणी जोडा श्रीमंतांपुढे ठेविला ! श्रीमंत ह्मणाले अंर पुरुषोत्तमराव, हें काय करितोस ? यांनी उत्तर केले की, ' महाराज, आह्मी आपलं चाकर, जे काम पडेल तें आह्मी करावयाचें. प्रसंगास आह्मी जोडाही उचलणार व लढाईत मरोनही जाणार ! त्यांत ते बाडानजीक आले आणि आतां खिजमतगारास हांक मारिली असता त्यास बेतरतूद अशी समजेल.' असे ह्मणतां श्रीमंतास ती गोष्ट बहुत लीनतेची वाटली. मग दाजी यांचा हात धरून बाडापर्यंत सामोरे गेले. नंतर गाईकवाड याची भेट घेतली. अगोदर बोलले जे, दमाजी-

१. ह्मणजे देशांतर करीत । २. या लढाईत गोपाळराव होते की नव्हते ही वानवा आहे. पुढे लवकरच पेशव्यांनी सातान्यास घेऊन दमाजीत कैद केले त्या वेळी मात्र गोपाळरावांनी कामकाज चागले केले.  
३. लहान राहुटीत. ४. पेशव्यांच्या खास व्यवस्थेची ही दशा असें वाटेल.

बाबा, पुरुषोत्तमराव यास भेटावे. नंतर त्याणी भेट घेऊन विचारले की, नाना, हे कोण ? मग श्रीमंत बोलले जे, दमाजीबाबा, पुरुषोत्तमराव आपणास नाहीत नाहीत की काय ? जे समयी सातात्यास आपले फौजेची व आमचे फौजेची लढाई जाहली ते समयी आमचे फौजेचा मोड जाहला, ते वेळेस रामचंद्र हरीचे पथकांत पुरुषोत्तमराव याणी उठोन लढाई करून कामकाज केलें, ते हे पुरुषोत्तमराव. असे म्हणतांच दमाजी गाईकवाड यांस ती गोष्ट लागली आणि उगाच राहिले. नंतर डेन्यास घेऊन पानसुपारी गुलाब अत्तर होऊन गाईकवाड यांस व त्याचे मानकरी वंगेर सर्वास वस्त्रे दिली. नंतर गाईकवाड बोलले जे, नाना, उद्दक आमचे डेन्यास यावे. श्रीमंतानी बरे ह्मणून सांगितले मग गाईकवाड यांस निरोप दिला.

१२. नंतर पुरुषोत्तमराव दाजी बोलले की, माझे पराक्रमाची गोष्ट त्यांजपाशी कशास सांगितली ? सर्व प्रताप स्वामीचा. श्रीमंत बोलले की, तुम्ही पराक्रम केला ह्मणून सांगितलें ! आता उद्दक त्याने आह्मास बोलाविले त्यास तुम्हास घेऊन जाऊन अगोदर वस्त्रे तुम्हांस देववून नंतर आह्मी घेऊ असें बोलले. दुसरे दिवशी श्रीमंताकडे पुरुषोत्तमराव दाजी गेले नाहीत. तो गाईकवाड यांची सूचना आली. तो त्यांचे डेन्यास जाण्याची श्रीमंतांची तयारी झाली आणि यास बोलावणे पाठविले याणी दाटून निराळे एक्या पालांत जाऊन निजले. तो श्रीमंताची दोन चार बोलावणी आली. तो गोपाळराव दादा याणीं लष्करांत शोध करून बोलावून आणिले आणि बोलले की, अरे दाजी, तू कोठें होतास ? श्रीमंतांची दोन चार बोलावणी आली मग हे तयार होऊन गेले. श्रीमंतांची सारी तयारी होऊन यांची वाट पहात बसले तो जातच बोलले की, अहो पुरुषोत्तमराव, तुम्ही कोठें होता ? काल तुम्हास सांगितलें होतें असे ह्मणून बंगवर घेऊन त्यांचे डेन्यास गेले. गाईकवाड यांची भेट जाहली गाईकवाड न सांगता याम भेटले. ओळख पक्की जाहली ! नंतर गुलाब अत्तर, पानसुपारी होऊन वस्त्रे सोडोटीन आणिली. तीं वस्त्रे गाईकवाड आपले हातात घेऊन श्रीमंतास जो देतात तो गाईकवाड यांचा हात धरून श्रीमंत बोलले जे, दमाजीबाबा, पुरुषोत्तमराव यांस वस्त्रे द्यावी, असें ह्मणून आपणास जी वस्त्रे द्यावयास आणिली तीच यास देवविलीं. नंतर आपण दुसरी घेतली आणि निरोप घेऊन आपले डेन्यास आले. एकाती यास विचारिले की 'अरे पुरुषोत्तमराव, तुला समजलें की नाही ? मला जी वस्त्रे द्यावयास आणिली तींच तुला दिलीं. मी घेऊन तुला दुसरी देवविली असेती तर उणाव देता, याजमुळे असें केलें !'

१. विजार, झगा, शिगपाव व अंध किनखावाचे ठाण मिळून वस्त्रे मिळतील. २. उणा + आंख = उणाख. उणे आखाची, कर्मा किमतीची. पेशवाईत हिशेबाच्या सोडकरिता कापडाची मोडणी आंखावरच करीत. अमुक इसमास पधरा आख कापट द्यावे म्हणजे पधरा आख वेगजेच ( अर्थात् रिवाज असेल त्याप्रमाणे पाच, दहा किंवा बारा रुपये किमतीचे ) कापट द्यावे असा अर्थ पेशव्यांच्या म्हणण्याचा अभिप्राय असा की आज तुम्हाला उणाख वस्त्रे घेऊ दिलीं अमती तर गाईकवाडाच्या दरबारी तोच दाखला पडून पुढे कोणा काळा प्रसंग येईल तेव्हा तुम्हास उणाख वस्त्रेच मिळावयाची, आता आमच्या युक्त्यामुळे त्या दरबारात तुमचा दर्जा पडिण्या प्रतीचा झाला त्यामुळे त्याच दर्जाची वस्त्रे मिळत जातील !

यांनी हात जोडून विनंति केली की, सर्व अभिमान स्वामीस आझास वाटवावे असें स्वामीचे मनांत आहें त्यापेक्षां आह्मास काय कमी ! याप्रमाणे श्रीमतांचा पूर्ण लाभ संपादन केला.

१३. नंतर सावनूरचे स्वारीन श्रीमंत नानासाहेब व भाऊसाहेब निघाले.<sup>१</sup> बरोबर दरोबस्त पागेपथके<sup>२</sup> निघाले ते समयी पुरुषोत्तमराव दाजी यांची प्रकृति नीट नव्हती, सबब मंगळवेढ्यास घरीं होते. तो श्रीमंत सावनुरास गेलेवर गोपाळराव दादा यांस विचारले जे, पुरुषोत्तमराव का आले नाहीत ? त्यांस लौकर आणवणे. त्याजवरून गोपाळराव दादा याणी पत्र पाठविलें त्यात लिहिले जे, ' श्रीमंतानी चिरंजीव भाऊजवळ तुमचे स्मरण पांचसात वेळ केले जे, बरे जाहले असल्या आणवावे, त्यावरून लिहिले आहे, तर तुम्ही लौकर येणे.' असे पत्र देऊन दोन असामी स्वार तेथून पाठविले. ते मंगळवेढ्यास आले. त्यांनी पत्र देतांच दिनशुद्धि पाहून नंतर पुरुषोत्तमराव दाजी निघाले ते टाकोटाक सावनुरास आले गोपाळराव दादा याणीं स्वारांस सांगितले होतें की दाजीस अगोदर आह्मांकडे घेऊन येणें. परभारां श्रीमतांकडे जाऊं देऊ नये. तो हे गेले ते दिवशी श्रीमंताजवळच कचेरीस गोपाळराव दादा होत, तेथेच गेले. श्रीमतांस नमस्कार करून सर्वांस नमस्कार जाहला आणि कचेरीस बसले श्रीमंतानी प्रकृतीचे बगेरे विचारिलेनंतर आणखी किल्ल्याप्रकरणी गोष्टी श्रीमंतानी काढिल्या जे, आमचे मोर्चे बसून आठ पंधरा दिवस जाहले, अद्याप बातमी आंतील लागत नाही. काय करावे ? असे श्रीमंत भाऊसाहेब यांस विचारिले, तो पुरुषोत्तमराव दाजी बोलले की, मला आज्ञा जाहलियास मी बातमी

१. सातगुची स्वारी स. १७५५।५६ माली २. पागेतली घोडी सरकारचे मालकीची असून त्यावर बसण्यास सरकारातून दरमहा देऊन शिपाई नेवलेले असत त्यास चारगीर म्हणत चारगिरास पगास चार पाच रुपयांपासून आठ दहापर्यंत माणूस पाडून असे अशा पांगवरच्या सरदारास पाग्या म्हणत दहा घोड्यांपासून पाचशे मातशे हजारपर्यंत सुद्धा घोड्यांच्या पागा असत पागेकडे नौबत, निशाण, पालग्या, फडणीस, पोतनीस वगैरे दगदग, मशालजी, शिग्ये, पन्नाळी, खासदार, नालबद, दाणेकरी, जामद, गारदी, फरास, डेरे, राहूच्या, कागखाने, ओड्याची व वैरण आणण्याची तंट, बैल, उटे, हत्ती इत्यादि सग-जाम असे. त्याचा सर्व कच्चा खर्च सरकारातून चाले एक पागा म्हणजे हजारो लोकांचे पोत भरण्याचे साधन ! घरची घोडी घेऊन सैन्यात चाकरी करणारे ते शिलेदार, त्याच्या समुदायाम नाव पथक त्यावरचे सरदार ते पथके पथकाचे सर्व खर्च पागेचे खर्च वर मागितले आहेत त्याचप्रमाणे असत. पथकाच्या खर्चास सरकारातून नक्त पेंका मिळत असेल तर त्यास इतलाही पथक म्हणत सगजाम म्हणजे खर्चाकरितां मुलख तेंपून दिला असेल तर त्यास सगजामी पथक म्हणत शिलेदाराचा पगास घोडे माणस हत्यार पाडून दरमहा बीस रुपयांपासून तीस पन्नासपर्यंत असे. हे मुख्यमान सांगितले आहे पगागच्या बटवल्याची सदरे नालबदा, रोजमुगा, तलख वगैरे आहेत तो तपशील येथे देत नाही. सर्व पथक्याच्या खासगी पागाही लहान मोठ्या असत. हुजूर म्हणजे मुख्य पती, त्याबरोबर स्वारीस निघणारी फौज ती हुजुरगत. प्रहाग-जांबरोबर अशाणी ती राजहुजगत. अर्थात् पथक्यास वेढा पथकी व राजपथकी असे दोन भेद होते. पथक्यांत वरिष्ठ शिदे होळकर. राजपथक्यांत वरिष्ठ पेशवे, भोसले व गार्डकवाड राजपथकी दहा स्वाराचा बत्ती असला तरी त्याचे हक्क, मानपान इतर पथक्यापेक्षा जास्त होते. ३. परशुरामभाऊजवळ.



आणीन. श्रीमतांनीं आज्ञा केली की, बातमी आणावी असे ह्मणून गोपाळराव यांस आज्ञा केली जे, पुरुषोत्तमराव याजसमागमे स्वार देवविणे नंतर दाजी दोनशे स्वार घेऊन किल्ल्याचे भोंवते तलाव्यास गेले. तो आतील कहीस तडे पांच पचास किल्ल्याचे लगत कुरण होते त्यांत गवत कापावयास आली होती. त्यांत काही स्वारही होते. त्यांची याची लढाई थोडीसी जाहली ती सारी तडे व माणसे धरून दरोवस्त एक्या चार घटकेत घेऊन आले. तो श्रीमत कचेरीसच बसले होते येऊन श्रीमतास नमस्कार करून विनंति केली की, स्वामीची आज्ञा जाहली त्यावरून तलाव्यास गेला होता, तो गवत कापावयास तडे आली होती त्यांची गाठ पडली ती तडे व माणसे धरून आणिला ती तडे पागेस लावावयाची आज्ञा व्हावी, व माणसे आणिली आहत त्यास बातमी विचारावी असे म्हणताच श्रीमतांस बहुत सतोष वाटून श्रीमत भाऊसाहेब यास बोलले की, अरे भाऊ, पुरुषोत्तमराव नुकते आले, अद्यापि कब्र देखील सोडिली नाही, तो आह्मास आठ पंधरा दिवस जाहले, किल्ल्यातील बातमी अगदी नव्हती, ती बातमीही आह्मास लागली व घोडीही पागेस लागली ! गोपाळराव याणी असले मनुष्य घरी ठेविले होते ! असे किंचित रागाने बोलले

१४. पुढे दुसरे दिवशी श्रीमतानी स्नानाध्या आठपन लढाईस सिद्ध जाहले. स्वारीत उभयता बहु अवारीत बसले. सर्व फौज तयार होऊन आपलाले विव्हेवार उभी राहिली. तोंकची दोंगर मागिरी आतून बोहेरून चालली सावनरकर नबाब याजकडील पठाण किल्ल्याचे रेवणीवर सतराव्या हातून वर बसून तिरदाजी करीत याप्रमाणे तिराचा मार व बडुकीचा मार चालला तो श्रीमतांनी गोपाळराव दादास हाक मारिली. तो भालदार बोलवावयास आले तो गोपाळराव दादा स्वाद्यावर भाला घेऊन तसाच घोडा पुढे ढकलला आणि अवारीचे हाती जवळ आले. श्रीमतानी आज्ञा केली की, पुढे जावे असे ह्मणतांच तसेच पुढे जाहले तो जेथे तिराचा व गोऱ्याचा पाऊस पडत होता त्या जाग्यावर जाऊन उभे राहिले आणि आपले जागा ह्मणाले जे, आज माझे पंगतीस भाऊबद मडळीची तांटे पचवीस जेवतात, परंतु आज मरावयास मी मात्र एकदा ! याप्रमाणे बोलले. तो शब्द पुरुषोत्तमराव दाजी यांनी ऐकिला. ते लगतच पाठीमागे होते त्याणी घोडा आपला पुढे ढकलला आणि बोलले की, अरे दादा, तुला कळले का ? जे तुझ्या पंगतीस

१ टहाळणीस. २ टाणविण आणावयाम. ३ सरकारी पागेस जमा करवयाची. ४ नानासाहेब व भाऊसाहेब. ५ तलावाला खंदकाचे पुढे मांकडी जागा थोडीशी असते तिला रेवणी म्हणतात किल्ल्याच्या रक्षणार्थ बाहेरच्या चौक्या असतात त्या येथेच राहतात ६ येथेच मरू पण जागा कधी मांडणार नाही, जसा आपला निःशय शत्रुस ह्याचा म्हणून. ७ गोपाळरावाचा भाला अद्यापि मराठ्यांच्या वाड्यात आठ बुडी व शेवटचे फळ सुद्धा त्याची लांबी मुमागे आठ हात असून काडी जाड, भक्कम व भरीव आहे तो ताड माणसास सुद्धा दोनी हात लावण्यावाचून उचलत नाही. तसविरीवरून पाहिले तर गोपाळराव हा मध्यम उंचीचा सडपानळ मनुष्य असावा असे वाटते आणि असला मनुष्य हा भाला सहज लोलने एका हाताने वागवून पचवीस पचवीस कोमाची दोंट करीत असेल हे मनात येऊन फार अचंबा वाटते !

जेव्हातील ते मरतील, पण मागे सगणार नाहीत असे ह्मणून खंदकाचे रेवणीपर्यंत जाऊन एक पठाण ठार मारिला नारायणराव नाना हेही पुढे जाहले, तो दाजीस तिराची जखम लागतांच जिनावर डोचके ठेविले, तो श्रीमंतानी अंबारीतून पाहिले आणि बोलले की, अरे भाऊ, पुरुषोत्तमराव यास जखम लागली, त्यास पालखी पाठवावी नंतर श्रीमंतांनी पालखी पाठविली तो इकडे नारायणराव नाना याचे ग्वासर्गीचे स्वार होते त्याणी भाल्याची ओळी करून ओळीत यास घातले, तो सरकारची पालखी आली नंतर दाजी बोलले की, आम्ही असले पालखीत बसत नाही ! आमची शिलेदारांची ओळी हीच पालखी ! असे ह्मणतांच बातमी श्रीमंतास समजली श्रीमंतांनी आज्ञा केली की, पुरुषोत्तमराव यास सागावे की, आजपासून तुझ्यास पालखी दिली ! तुझी पालखीत बसावे नंतर पालखीत बसून गोटास आले मग सरकारचे कमानदार बगैरे जखमा शिवणारे श्रीमंतांनी पाठवून दिले. तो त्याणी येऊन पाहिले आणि ह्मणाले जे, यांचा तीर काढताच तिराबरोबर प्राण जाईल ! हे लोडास ठेकून बसले होते त्याणी ऐकिले, आणि आपले हाताने तीर उपसून टाकिला ! याप्रमाणे धैर्य असे पाहून सर्वास आश्चर्य जाहले पुढे काही दिवसांनी जखमही बरी जाहली. नंतर श्रीमंतानी सावनूरचा बंदोबस्त करून स्वारी पुन्हा पुण्यास आली. आलेवर तेनात पालखीसुद्धा पसर्तीसशे रुपये तेनातजाबत्यास करून दिली याप्रमाणे श्रीमंताची कृपा व सेवाही याप्रमाणे केली

१५. पुढे काही दिवसांनी श्रीमंताची स्वारी ग्वासा श्रीमंत नानासाहेब व भाऊसाहेब व दादासाहेब हे त्रिवर्ग बंधु कर्नाटकाचे स्वारीस जाते समयी पुरुषोत्तमराव दाजी यांनी सक्त रद्दबद्दी करून परगणे मंगळवेढेवरून स्वारी पुण्याचे ठरविले त्याप्रमाणे स्वारी मंगळवेढ्यास दाखल जाहली. नंतर श्रीमंत नानासाहेब व दादासाहेब उभयतां बंधु किल्ल्यांत येऊन उतरले. श्रीमंत भाऊसाहेब लष्करात उतरले. ते समयी मेजवानीस श्रीमंतांची स्वारी आली समामं मल्हारजी होळकर आदि मानकरी हांते श्रीकाशीविश्वेश्वराचे दर्शन घेऊन आर्क किल्ल्यांत आले. तो कृष्णभट्ट बापाजी यांनी चौकात सामोर येऊन आशीर्वाद करून नारळ हातांत दिला. श्रीमंतांनी नमस्कार केला. नंतर कचेरीस स्वारी येऊन बसली

१ ह्मणजे पालखी इतली एवढेच नाही. तर तिचा इतमाम साभाळण्याकरितां दुसऱ्या बागशे रुपयाची तेनात जवदा नजामही दिला. २ ह्मणजे चमर लिहिणाऱ्याचे मने परास १७५७ त आंग्लपटुंच स्वारीस जाताना मंगळवेढ्यास आले हान. पण हा समजून चर्काचा आह स १७५५ च्या अखेरीस सावनूरचे स्वारीस जाताना पेशवे मंगळवेढ्यास आले हात हेच खरे. त्या वर्षी मात्र त्याबरोबर भाऊसाहेब, दादासाहेब व मल्हारजी होळकर हे तिघेही होते. त्याच वर्षी रघुनाथराव दादासाहेबांचे दुसरे लग्न गलगळे येथे झाले त्या स्त्रीचे नाव आनंदीबाई. ती रत्नागिरी जिऱ्यात गुहागजवळ मळण ह्मणून गाव आहे तेथचे गटणारे राघोपते ओक यांची कन्या. ३ आर्क किल्ला = किल्ल्यातली गर्दी. बालेकिल्ला.

१६ नंतर आज्ञा जाहली जे, नारायणराव, पुरुषोत्तमराव, आमचे दादाचे हुसारे लग्न करावयाचे आहे. सनागमे नवरी आहे त्यास आज केळवण करावयाचे ते कृष्णभट्ट यांचे घरी करू त्यास आयमाची वगैरे तरतूद करणे असे सांगून मग मडळीस आमंत्रण करविले. नंतर नारायणराव, पुरुषोत्तमराव उभयता बघूनी तेल उटणे श्रीमंत दादासाहेब यास लावून मग पाणी घालावयास लागले तो तेथे श्रीमंत नानासाहेब बसून आपण पाणी अधिक घाला ह्मणून सांगितले श्रीमंत दादासाहेब वरचेवर पुरे ह्मणत. श्रीमंत खुणावीत जे, पाणी अधिक घालणे ! याप्रमाणे नाहण्याचा समारंभ जाहला

१७ पुढे श्रीमंतानी आज्ञा केली की, मन्हागजी होळकर यास आमंत्रण केले, परंतु ते माजघरात भोजनास बसविले त्याची कृत्री जवळ असताना, ते कृष्णभट्टजी यास सांगणार नाही, त्यास तुझी यत्कीने सांगावे आणि सदेवर बसावयाचे करावे नंतर पुरुषोत्तमराव दाजी होळकर याजवागी येऊन म्हणाले जे सुभेदार ! श्रीमताची म्हागी भोजनास येती, आपणही येना त्यास आपण सदेवर भोजनास बसावे हे आमचे भिक्षुकांचे घर, सोवळे फार, यास्तव सांगता असे ह्मणताच होळकर श्रीमतास म्हणाले जे, ' नाना, नाना, हा बामण मोठा बाटगा आहे ! आह्मास काय, कोठही टुकडा खाता येईल ! ' याप्रमाणे विनोदाचे भाषण करून नंतर भोजनास बसले.

१८ श्रीमंत भाऊसाहेब काही भोजनास आले नाहीत. श्रीमंत भोजनास बसलेवर श्रीमंत भाऊसाहेब लष्करात भोजन करून तेथे आले मगळवेढेकर कोरवुंचे काही खटले होते त्यांची किर्याद देशपांडे याणी श्रीमंत भाऊसाहेब याजवळ केली. त्याची चवकशी करून त्याचा हात तोडावा याप्रमाणे ठरवून श्रीमंत भाऊसाहेब श्रीमंताची परवानगी घ्यावी असे म्हणून ती गोष्ट पगतीत काढिली, आणि बोलले जे, त्याचा हात तोडावयाची आज्ञा व्हावी तो श्रीमंतानी काही उत्तर केले नाही पुनः विचारले जे, त्याचे बोट तोडावयाची तरी आज्ञा व्हावी नंतर श्रीमंत बोलले की 'अरे भाऊ, आह्मी कृष्णभट्टजी यांचे घरी जेवावयास आलो. लोकांचे हातपाय तोडावयास काही आले नाही ! ' असे म्हणून नारायणराव नाना यास सांगितले जे, याची चौकशी पाहून वाजवी असेल ते करावे असे सांगताच श्रीमंत भाऊसाहेब उगेच राहिले. नंतर भोजन जाहली आणखी भोजन करताना बापाजी बोलले जे,

१ आपण पानात कत्री घेऊन जेवतो यात ओवळे काहीच नाही, आणि हा भिक्षुक माजघरात जेऊ नका ह्मणून सोवळे मिगवता येना हाच बाटगा, असे विनोदाचे तात्पर्य ! २ कानडी देशात कोरवु हा गावकांकेडे नोकरी करणारा धनगर जातीचा एक चळतेदार असतो ३ भाऊसाहेब माझ्या पेशवाईचा कागभार करत होते, पण स्वराज्यात अरगाऱ्याचे बोट सुद्धा तोडण्यास त्याम पेशव्याची परवानगी लागत होती हे आश्चर्य कृष्णबाजोगे आहे मगावरगव गोविंद हे भिरजेच्या मुन्हावर मामलेदार होते मलकी किवा फौजदारी गुन्हा कृष्णगान मार देणे योग्य बाटले तर ते ती शिक्षा फक्त आपले समक्ष मात्र असल्यात आणीत हे त्या वेळच्या सरकारी कागदावरून स्पष्ट होते.

‘भाऊ, आपण आजच श्मश्रु करविली व नानांनीही आजच करविली, त्यास उभयतां बंधूंनीं एके दिवशीं करू नये.’ असे ह्मणतांच श्रीमंत भाऊसाहेब बोलले जे, नानासाहेब यांनीं करविली हें मला समजलें नाही. याप्रमाणें बोललें. नंतर जेवणे जाहलियावर कचेरीस येऊन बसले. त्रिवर्ग बंधूस वस्त्रे दिली

१९ नंतर श्रीमंत नानासाहेब बोलले कीं, अरे भाऊ, कृष्णभटजींनीं आह्मांस आशीर्वाद केला, यास काय द्यावें ? यांचे कुटुंब मोठे, पांच पुत्र, सुना, नातू. याप्रमाणें बोललेवर नारायणराव नाना बोलले कीं, स्वामींनीं आह्मांस कमी काय केले आहे ! मग श्रीमंत बोलले कीं, तुम्ही चाकऱ्या करून तेनाता खातां, परंतु कृष्णभटजींनीं आशीर्वाद केला यांस काय द्यावें ? असे ह्मणून कलमदान आणविले आणि स्वदस्तूरची भोजनखर्चा-बद्दल दरमहा दीडशे रुपयेप्रमाणें अठराशे अर्काटी रुपयांची यादी करून कृष्णभटजी याचे हवाली करून नमस्कार करून स्वारी चालती झाली. याप्रमाणे श्रीमंत दयाळू कृपावत. पुढे श्रीमंत दादासाहेब यांचे दुसरे लग्न गलगल्याचे मुकामी जाहलें. याप्रमाणे ही गोष्ट वडिलांनीं सांगितलेवरून लिहिली असे.

२०. श्रीमंत वारंवार कृपा करीतच गेले. कोणे एके दिवशीं श्रीमंतांनी विचारिलें अंर पुरुषोत्तमराव, नारायणराव, तुम्हांला कांही द्यावेसे वाटते यांनी विनति केली की महाराज, आह्मांस काय कमी आहे ? पालखी, तेनाता सर्व बंदोबस्त स्वामींनीं करून दिला आहे. असे बोलताच श्रीमंत बोलले की, तुम्हास मंगळवेढेनजीक एक स्थळ तुमची मुलें माणसे रहाण्यास द्यावें असे मनांत आहे. नंतर यांनी विनति केली की, आह्मी आपले सोईचें जाग्याची योजना करून स्वामीस विदित करू, असे ह्मणाले, आणि मौजे आंबें

१ मद्रास इलाख्यांतल अर्काट या राजधानीतल्या टकसळेत पाडलेले मंगळवेढे परगण्याची जमाबंदी अर्काटी नाण्यांत होती. २ इयजी कारकीर्द सुरू झाल्यावर गरीबी आली, पुन्हा नावारूपास येण्याची आशा राहिली नाही, अशा स्थितीत पूर्वी कोणा एका काळी पेशव्याची स्वारी आपल्या घरी आली होती तेव्हा काय काय घडले हे वडील माणसे घरात बोलत ते आठवून आठवून बखर लिहिणाराने प्रेमपूर्वक तपशालवार लिहून ठेविले आहे. प्रत्येक गोष्ट त्यास महत्त्वाची वाटावी हे ठीकच आहे. वाचकास जर ती भाकडकथा वाटेल तर त्याची मोठीच चक होईल. या गोष्टी खुल्लक असल्या तरी त्या खुल्लक आहेत हाच त्याच्या सत्यतेचा उत्कृष्ट पुरावा होय. अशा सप्रमाण खुल्लक गोष्टीनीच प्रसिद्ध व्यक्तीच्या स्वभावाची खरी ओळख पटत असते. बॉसवेलचा समग्र ग्रंथ अशा खुल्लक तपशिलानच भरलेला आहे. उदाहरणार्थ वर बखरीत वर्णिलेला मेजवानीचा प्रसंग घेऊ यातून होळकराचा मनमिळाऊपणा, वडिलांच्या अधिकाऱ्याची मर्यादा रक्षण करण्याविषयी भाऊसाहेबाची तत्परता, तसेच राजकार्यात मन सर्वथा व्यग्र झाल्यामुळे कोटें कोणती गोष्ट काढावी याविषयी अनवधान, प्रमोदित वागण्याविषयी पेशव्याचा सावधपणा, प्रत्यक्ष बंधूनें केलेली चवकशी रद्द करून नारायणरावासारख्या कमी दर्जाच्या मनुष्यास पुनः ती करण्यास हुकूम देण्यात दिवून येणारी निष्पक्षपात बुद्धि, पदरच्या लोकाविषयी त्याचे औदार्य, कृष्णभटजीसारख्या धार्मिक व कर्मठ ब्राह्मणाने पदां न धरिता आचाराविषयी श्रीमंत भाऊसाहेबास दोष दाखवून देणे, व तो कबुल करण्यात श्रमिताचा विनय, या गोष्टी बरील आख्यायिकेवरून ध्यानात येतात !

हा गांव पंढरपूरनजीक, भीमातीर, मंगळवेढेंही सन्निध, असा पाहून जाऊन विनंति केली, त्याजवरून त्या वेळेसच चिठी स्वदस्तूरची गोविंद हरि यांचे नांवची दिली जे, “ मौजे आवे परगणे मंगळवेढे हा गांव दरोबस्त नारायणराव कृष्ण व पुरुषोत्तमराव कृष्ण या उभयतांस इनाम दिला असे. तरी साल दरसाल उभयतांचे नांवें पुत्रपौत्रादि वंशपरंपरेने इनामस्वरूप लिहीत जाणे. ” याप्रमाणे श्रीमंतांची चिठी होऊन त्यापासून आजपर्यंत गाव चालत आहे. त्या गांवास किळा चौबुर्जी बाधला. मळे तळे भीमातीरास कोठे नाहीत, परंतु तेथें केले याप्रमाणे पुण्यप्रतापी पुरुष ! श्रीमंतांची कृपा या प्रकारची ! श्रीमंतांच्या कीर्ति बहुत. त्या वर्णन करावयास कोण शक्त आहे ?

२१. पुढे पानिपत जाहलेवर श्रीमंत नानासाहेब यांची स्वारी नर्मदेपर्यंत गेली. तिकडून पळ आला. श्रीमंत भाऊसाहेब गर्दीत मिसळले फौज, दौलत, गाद जाहली हे वर्तमान श्रीमंत नानासाहेब याणी ऐकलेवर किंचित भ्रम जाहला ते समयी पटवर्धन समागमेच होते पटवर्धनाची फौज काही पानिपतचे स्वारीस गेली नाही हे हुजूर पुण्यास होते. श्रीमंत भाऊसाहेब याचा किंचित रोष होता; सबब त्यांनीं समागमे नेले नाहीत श्रीमंत सौभाग्यवती गोपिकाबाईसाहेब यांचे लक्षाने वागत होते. त्यां उभयतांचे ठीक नव्हतें असें ऐकीव. यांत गोपाळराव दादा याणीं पानिपतचे स्वारीची तयारी जाहली ह्मणोन ऐकिले. त्यांत पटवर्धन समागमे नेण्याची योजना झाली नाही असें ऐकिले, त्यावरून गोपाळरावदादा याणीं श्रीमंत भाऊसाहेब यांस विनंतिपत्र लिहिलें कीं, सरकारस्वारीची जाण्याची तयारी जाहली त्यात आमची फौज नेण्याची मर्जी नसल्यास वडील गोविंदपंत नाना येथें चाकरीस आहेत. मी एकट्या घोड्यानिशी सडा स्वामीचे बरोबर येतो. त्याचें उत्तर श्रीमंत भाऊसाहेब याणी पाठविले की सरकारातून श्रीमंत विश्वासरावसाहेब यास स्वारीस जाण्याची आज्ञा जाहली आहे. समागमे मलाही जाण्यास सांगितलें. त्यास आपली जाण्याची मर्जी असल्यास मी राहीन ! याप्रमाणे उत्तर पाठविलेवरून पटवर्धन कोणी मंडळी गेली नाहीत. ते श्रीमंत नानासाहेब यांसमागमें नर्मदेपर्यंत गेले

१ खरे झटले तर नर्मदेपलीकडे माळव्यात मिर्गोज मेलशापर्यंत पेशवे गेले होते. त्यांनीं समागमें पन्नास हजार फौज जमविली होती. आता आपण होऊन अबदालावर चालून जावयाचे नाहीं, पण तो दक्षिणेकडे येऊ लागेल तर त्याशीं निकरणे लढावयाचे, असा त्याचा निश्चय होता. अबदाला दिल्लीच्या आमपास पावसाच्याकरिता राहिल तर मराठी गज्याची उत्तर सगहद्द जी चमेली नदी तिच्या तांगवर आपणही छावणी करून रहावे अशी त्याची योजना होती. पण पानपनच्या लढायात गिलेंच लोक फार मेले, गहिंय त्यात पटकी उठली, गेहिले, पठाण व मुजाउद्दौला हे आपसात भाडू लागले, जाट, रजपूत व मराठे एक होण्याचा रंग दिन्मू लागला पेशव्याचें लष्कर माळव्यात आले, यामुळे दक्षिणेवर स्वारा करण्याचा नाद सोडून अबदाला काबुलास परत गेला. तेव्हा पेशवेही परत फिरले. नादिरशाहानें दिल्ली लुटली तेव्हा त्याने दक्षिणेकडे न यावे ह्मणून ज्याप्रमाणें बाजीराव फौज जमा करीत त्वरेने माळव्यात गेले, त्याचप्रमाणे पानपत झाल्यावर नानामाईबासही तिकडे राज्यरक्षणार्थ जावे लागले. २ भाऊसाहेब व पेशव्याची स्त्री गोपिकाबाई यात.

२२. श्रीमंतास किंचित् भ्रम जाहलाच होता त्याजमुळे मर्जी फार कठिण. परंतु पुरुषोत्तमराव यावर पूर्ण कृपा यविशी काही कथा लिहितो. नर्मदेपर्यंत स्वारी गेली तेथून माघारे फिरले. श्रीमंत रागाने लांकांस थोर पोरास कमचीने मारु लागले, यामुळे मंडळी फारशी जवळ जाईनाशी जाहली परंतु पुरुषोत्तमराव यास वरचेवर जवळ बोलावीत. कोणी एके दिवशी नर्मदार्तारास संध्या करीत होते मंडळी सारी शेलपागोटी, ढालतलवार याप्रमाणे तयारीने होती श्रीमत मात्र प्रातःसंध्या करीत होत तो उपस्थान करीत असतां अकस्मात् झोक गेला. तो नारायणराव नाना हे तसेच उठोन श्रीमंतांस धरिलें. श्रीमंतानी मागे पाहिले आणि बोलले जे, दुसरा कोणी असता तर कमच्यांनीं मारिले असते ! असे म्हणताच पुरुषोत्तमराव बोलले की महाराज, नारायणराव याचा अपराध कमच्यांनीं मारावयाचा जाहला ! आपण पडता आणि सर्व लोक हसत आणि म्हणते की जवळ होते ते आंधळे होते की काय ? असे म्हणताच श्रीमत म्हणाले, मला विटाळ जाहला. हे बोलले की पुन्हा खान करावे ! असे म्हणतांच श्रीमत हसू लागले आणि बोलले, अरे पुरुषोत्तमराव, तूं बोललास क्षणजे माझा राग कोणीकडे जातो नकळे ! याप्रमाणे श्रीमंतांची कृपा पूर्ण होती.

२३. पुढें पुण्यास आलेवर वरचेवर बोलावणे पाठवीत. ते समयी गोविदपंत नाना म्हणाले की तू घरास जा तू वरचेवर श्रीमंतांकडे जातोस एखादे वेळेस कमच्यांनीं मारितील, मग आह्मास तोड दाखवावयास जागा नाहीशी होईल ! हे बोलले की मला निराप देववून घरास पाठवावे. श्रीमत निरापच देणार नाहींत, त्यापेक्षा आपले पुण्याने काय पार पडेल ते खरे !

२४. कोणी एके दिवशी दहा बारा घटका रात्री श्रीमंतांचे बोलावणे आले. तो गोविदपंत नाना म्हणाले की लांकर जाऊन ये मग नानाची आज्ञा घेऊन दाजी श्रीमंतांकडेस गेले श्रीमंत दिवाणग्वान्यात होते श्रीमत बाईसाहेबही तेथे होत्या तो हे गेले आणि हुज-यास विचारिले, श्रीमत कोठे आहेत ? तो याचा शब्द ऐकून श्रीमंतांनीं विचारिले की, पुरुषोत्तमराव की काय ? हे बोलले की, मी आहे श्रीमंतांनी आज्ञा केली की, आत येणें. तो हे पडदे उघडून आत जातात तो उभयता पलंगावर बसली होती ते पाहिले. मग विनति केली की, महाराज, आतां रात्र फार जाहली. मी उदईक येईन. श्रीमत क्षणाले आत ये. असे म्हणताच आत गेले हे आत जाताच श्रीमत बाईसाहेब पलंगावरून उठून एकीकडे उभ्या राहिल्या श्रीमंतांनी यांस जवळ बोलाविले. हे जवळ जातांच हात धरला. हे मनांत क्षणाले की, आता तोडात मारितात ! असे मनात आणिले तो श्रीमंतांनीं ओढून आपले पलंगावर बसविले. हे बोलले की, महाराज, बाईसाहेब उभ्या आहेत. मी खाली उभा राहतो. असे म्हणतांच श्रीमत म्हणाले, तिला बसावयास सांगावे. नंतर

बाईसाहेब खाली बसल्या मग पुर्वीच्या गोष्टी काढिल्या तो मध्यान्तरात्र जाहली वरचे-  
वर दाजी म्हणत, आतां रात्र जाहली, उदईक उजाडावयाचं नाही की काय ? श्रीमत  
म्हणत, तुझ्या गोष्टी ऐकिल्या म्हणजे मला किंचित स्वस्थ वाटते याप्रमाणे बोलत अमना  
रात्र दोनप्रहर अखेर जाहली मग श्रीमत म्हणाले, तुम्हा काही खावेस वाटते, परंतु  
आतां जामदार पोतनीस सारे घरास गेले असतील मग दाजी म्हणाले की, महाराज,  
आम्हांस काय कमी आहे ? असे म्हणाले. तो श्रीमतानी आपले अगाकडे अवलोकन  
करून पांढरी शालजोडी पाघरले होते ती शालजोडी काढून पुरुषोत्तमराव यांचे अगा-  
वर घातली याणी पायावर डोई ठेऊन निघाले तो श्रीमतानी बाईसाहेब यास सांगितले  
जे, पुरुषोत्तमराव यास विडे खाव तेव्हां यांनी आपले हातानेच विडे घेऊन बाईसाहेब  
यांचे पायावर मस्तक ठेऊन निघाले ते आपले वाड्यात आले तो गोविंदपतनाना हे सद्-  
रेवर वाट पहातच बसले होते. तो याची मशाल दृष्टीस पडली तो याणी येऊन नानाचे  
पायावर मस्तक ठेऊन शालजोडी पुढे ठेविली मग नानास सतेप जाहला, आणि बोलले  
की तुझे देव चांगले ! याप्रमाणे श्रीमंतार्ची पूर्ण कृपा संपादिली पुढे श्रीमत दादासाहेब  
यांचे कारकीर्दीतही याजवर मर्जी होती

२५ श्रीमत नानासाहेब यांचे पुत्र माधवरावसाहेब व नारायणरावसाहेब उभयता  
बंधु श्रीमत दादासाहेब यांचे अज्ञानवासात होते सर्व दौलतीचा कारभार श्रीमत दादासा-  
हेब करीत. राज्याधिकारी श्रीमत माधवरावसाहेब, सबब त्यांचे लक्षणे पटवर्धन वागत.  
याजमुळे श्रीमत दादासाहेब यांचा राग जाहला आणि यांनी पुण्यात राहू नये असे  
सांगितले नंतर एकांती गोपाळरावदादा व नारायणरावनाना व पुरुषोत्तमराव दाजी याणी  
श्रीमत माधवरावसाहेब यांची गाठ घेतली आणि विचारिले की, पुढे आमची वाट काय ? ते  
समयी श्रीमतानी आज्ञा केली की तू तूम्हास जिकडे वाट फुटल तिकडे जाऊन जीव  
रक्षण करणे जे दिवशी माझा हात चालेल ते दिवशी तूम्ही जेथे असाल तेथून आणवून  
तुमचे चालवीन यांनीं विनंति केली की, याप्रमाणे आम्हास वचन द्याव नंतर श्रीमतानी  
वचन दिले मग पुण्याहून निघाले ते टाकोटाक मिरजेस आले

१. जवाहर जामदारांच्या ताब्यात, गेकट पोतनिसाच्या ताब्यात. २. अगावरचे महावस्त्र, अलंकार,  
दागिने उतहून देणे ही प्रेमयुक्त आदराची सामा शिवाय हिंदूस पाहरी व मुसलमानास हिंदू शालजोडी  
देणे म्हणजे त्याचा फार मोठा बहुमान करणे होय ३. विडे देणे ही निरोपाची गृण ४. मशालाचा बहुमान  
संक्रांगी आहे मशाल कोणी घरी बाळगण्याची नाही. ५. संक्रांगतून मिळावयाचा अथवा मशालांचे  
पोत, तेल, मशालांची पगार हा नाग स्वर्च संक्रांगी असे मोठमोठ दगडदार, सरदार, सरकारकून यांच्या  
दिमतीस मशाली असत त्या फक्त संक्रांगी कामाकरिताच असत. पण सामान्य ग्यनेपेकीमुद्धा ज्याची विद्या,  
पराक्रम, कौशल्य, हुन्नर, संक्रांगी कामाचा उपयोग ही फार असतील त्यास मशालाचा बहुमान मिळत असे.  
५ सन १७६१ च्या एप्रिलमध्ये ही गाठ घडली आहे त्या वर्षी जूनच्या तेविसाव्या तारखेस नानासाहेब  
पेशवे बागले.

२६. तो श्रीमंतांनीं यांस धरावयास मागून फौजा रवाना केल्या. मिरजेस आलेवर गोपाळराव दादा यांनी सांगितलें की, मिरज लढविल्याखेरीज सरकारात देऊं नये. मला मोगलाईत जावयाचे आहे, त्यास दाजीस म्हणाले की, तूं येथे राहिल्याखेरीज मिरज लढविणार कोणी नाहीत. मी अथवा नारायणराव अथवा तू. त्यांतून नारायणराव माझ्यासमागमें पाहिजे. त्यास तूं येथे रहा. वडील व भास्करपंत आप्पा येथे आहेतच. हजार गांठीतून एक गोष्ट सागतो, मिरज लढविलेखेरीज मात्र देऊं नये. असा बंदोबस्त करून नानां आदि सर्व वडिलांस पुसोन नमस्कार करून मिरजेतून नारायणराव नानास घेऊन निघाले तो पुण्याकडील फौजा आल्या. त्याची यांची गांठ जमग्वंडीवर पडली. तेथें एक लढाई मातबर जाहली. दैवयोगेंकरून गोपाळराव यांचा मोड जाहला. ते तेथून निघाले तो फौजा पाठीशी लागल्या. परंतु गोपाळराव दादा यांचेसमोर उभे राहण्यास त्यांत कोणासही अवसान नव्हते ! तसेच फिरत फिरत तीन चार दिवशी मंगळवेढे परगण्यात नंदेश्वर गाव आहे, तेथे आले गांवकरी यांनी गोळ्या मारिल्या ! तेथून निघून मंगळवेढ्यास आले. पाच दिवस घोड्यावरून उतरले नाहीत, पाय सुजले. त्याने रिकिबीतून पाय निघेनात ! तेव्हां रिकिव्या तोडून पाय काढिले. दोन चार दिवस गुमरूपें मंगळवेढ्यास राहून तेथून निघाले ते मोगलाईत गेले. हैदराबादस जाऊन मोगल याचे कारभारी विठ्ठल सुंदर याची भेट घेऊन नबाब निजामउलमुल्क यांची भेट घेतली आणि तेथे राहिले.

२७. इकडील वर्तमान, सर्व पटवर्धन मंडळी मिरजेच्या किल्ल्यात राहिले बायका वगैरे कांहीं कोंकणांत गुमरूपे राहिल्या. पुरुषोत्तमराव यांची स्त्री दुसरी. त्यास प्रथम पुत्र हरिहरराव जाहले होत. त्यांचा जन्म शके १६८४ चित्रमानु संवत्सर. त्याचे वय एक वर्षाचे ती बाई कोंकणांत आपले आजोळीं कोतवड्यास, मुलास घेऊन गुमरूपे राहिली. बाकी सारी मंडळी मिरजेच्या किल्ल्यांत राहिली. पुरुषोत्तमराव दाजी याची प्रथम स्त्री गोपिकाबाई. त्यास एक कन्या मात्र जाहली. तिचे नांव जिऊआक्का. ती काकाजी रास्ते वार्डकर यास दिली. गोपिकाबाई बाळंतरोग लागून वारली. नंतर दुसरे लग्न पुरुषोत्तमराव यांचे केले. चिंचणेरकर कानिटकर यांची कन्या केली त्यास पुढे संतति जाहली ती कथा पुढे येईल.<sup>६</sup>

२८. हल्लीं मिरज लढविली हा कथावस्तार लिहितों. श्रीमंत दादासाहेब यास गोपाळराव

१. वस्तुतः लढू दादासाहेबच फौजानिर्देश पटवर्धनाचें पाणिपत्य करण्याकरिता व त्यापासून मिरजेचा किल्ला घेण्याकरिता स. १७६२ च्या डिसेंबरात आले. २ गोविंद हरि ३. गोपाळरावास धरण्याकरिता दादासाहेबांनी आबा पुरंदरे यास बगोबर फौज देऊन पाठविले होत. त्याचा व गोपाळरावाचा हा लढाई. ( पहा, ऐतिहासिक-लेखसंग्रह न. १९१ ) ४. हे नाव चुकले. येथें निजामअल्ली हे नाव पाहिजे. ५ वस्तुतः चार सहा महिन्याचे असेल. कारण याच सवत्सराच्या पोषात मिरजेस वेढा पडला. ६ हीच बाई कोंकणान जाऊन राहिल्याबद्दल वर उल्लेख आला आहे.



मोगलाईत गेले ह्मणोन समजलेवर बहुत रोष आला. मग खासा श्रीमंत फौजसुद्धा निघाले. कारभारी सखारामपंतबापू याचा व गोपाळरावदादा यांचा अत्यंत द्वेष. याजमुळे पटवर्धन यांचे पाय भुईस न लागावे येविशीं कारभारी यांचा प्रयत्न मोठा ! श्रीमंत दादासाहेब ह्मणों लागले जे, पटवर्धन यांजकडील कुत्रे देखील सांपडले असतां जिवें मारावें ! असें म्हणून मिरजेवर स्वारी केली. ते मिरजेस आले. तो इकडे दारुगोळीची तयारी जाहली. पुरुषोत्तमराव दाजी यांनी साऱ्या बायकांस देखील गोळ्या घडावयास लाविलें. ही कथा साळूआक्का यांनी वडिलांजवळ सांगितली ती लिहितो स्वारी श्रीमंतांची येतांच किल्ल्यांतून तोफखाना सुरू जाहला श्रीमंतानी मोर्चे बसविले तीन हल्ला मातबर जाहल्या. एक हल्ला केली तेव्हां, दारूचे बुधले पुरून बुरूज उडविला तो पुन्हां तसाच त्या ठिकाणीं बसला त्यातील एक ढेकूळ देखील एकीकडे गेलें नाहीं ! श्रीमंतांचे मोर्चे खदकास येऊन लागले. याप्रमाणे एक महिना किल्ला लढविला. भास्करपंत आपा व पुरुषोत्तमराव दाजी या उभयतास महिनाभर अहोरात्र निद्रा नाही. ढाल तलवार बांधून महिनाभर फिरत होते. दुसरी हल्ला केली ती लोक दरवाजास येऊन लागले. लाकडे घालून दरवाजा जाळितात असे पाहून पुरुषोत्तमराव दाजींनी किल्ल्याचे पानावर पडून शंख केला जे, अरे किल्ला गेला ! किल्ला गेला ! असे म्हणाले. तों किल्ल्यातील जमातदार—त्याचे पांचशें लोक—त्या जमातदाराने दाजीचे कंबरेस धरून एक शिवी देऊन माघारे ओढिले आणि बोलिला जे, 'अरे बामणा, आरडतोस कां ? आम्ही इतके मरूं तेव्हा किल्ला जाईल. आतां आमचा तमाशा पहा !' असे म्हणून पांचशे असामी यांनी कबरा बांधून ढाल तलवारी धेऊन हल्ल्याचे लोक यांचे डोकीवर किल्ल्यावरून उड्या टाकिल्या; आणि पांच हजार गाडदी चालोन आले त्यात मारामारी करून हल्ला माघारी फिरविली !!! ही लढाई श्रीमंतांनीं दृष्टीने पाहून ह्मणाले जे, वाहवा गोपाळराव ! काय माणूस पदरी बाळगिलें आहे ! किल्ल्यावरून उड्या टाकून हल्ला माघारी फिरविली ही गोष्ट परम कठिण; तेव्हां श्रीमंतांस पुरतें समजले की, किल्ला कांही लढोन येत नाही. श्रीमंत माधवरावसाहेब यांचें सूत्र आंतून हांतेच. श्रीमंत रावसाहेब पठेत येऊन बसत हें किल्ल्यांत यांस समजले. यांनीं सांगून पाठविलें की, आपण येता, वरून तोफा सुटतात, एखादा घात होईल. श्रीमंतांनीं सांगितलें जे, मी जेथें बसेन तेथें अबदागिरी वर धरवीत जाईन. त्या सुमारास गोळे मारूं नयेत. याप्रमाणें सूचना केली त्याप्रमाणे करीत.

१ साळूआक्का ही गोपाळरावाची बहीण. ही ह्या प्रसंगा वेदघात सापडली होती. तिने सांगितलेली हकीकत. २ ऐति० ले० स० न० १६३ सदर पुस्तकातील मिरजेच्या वेदघासबंधाच्या पन्नाशी वर आलेला मजकूर ताडून पहातां काही तफावत दिसून येईल. प्रत्यक्ष अनुभवलेल्या व परंपरेने ऐकिलेल्या हकीकतीत फरक दिसून आला तर नवल नाही

२९. पुढें आंत फितूर होऊं लागला. नंतर सल्ल्याचें बोलणें लागलें. तेव्हां बोलण्यास कोणी पाठवून द्यावें ह्मणून गोविंदपंतनानांस श्रीमंत दादासाहेबांनीं सांगून पाठविलें. तेव्हां बोलण्यास कोणी जाईनात. तेव्हां नानांनीं सांगितले कीं, अरे दाजी, तूं जा. हे कोणी जावयाचे नाहीत. असें सांगितलें. नंतर पुरुषोत्तमराव दाजी बोलाव-यास बाहेर पडले ते ढाल, तलवार, चोळणा, कांच्या असे बाहेर पडले ते श्रीमंतांचे लष्करांत आले. तों लष्करचे लोक मुसलमान ह्मणाले कीं, ' लढणेवाला जो बामण तो हा, ' अमें ह्मणों लागले. हे श्रीमंतांचे डेऱ्यासन्निध गेले तों श्रीमंत दादासाहेब स्नान करून पूजा करीत बसले होते. तों नीट श्रीमंतांजवळ गेले. जाऊन श्रीमंतांस नमस्कार केला. श्रीमंतांनीं ' या, पुरुषोत्तमराव, ' ह्मणून बोलाविलें. याणीं तलवार जी होती ती श्रीमंतांपुढें ठेविली. तों श्रीमंतांनी दाजीच्या शालजोडीच्या पदरास धरून बोलले जे, पुरुषोत्तमराव, मी येथे आलों. मला यश द्यावें. असें म्हणतांच यांनी विनंति केली कीं, आह्मी स्वामीचे चाकर. किल्ला स्वामींचा. आम्हीं सेवा करून दाखविली. लोक म्हणतील जे, ब्राम्हणाकडे किल्ला, आणि श्रीमंतांची स्वारी येतांच लढविले-खेरीज दिला ! याजमुळें स्वामींची चाकरी केली. आतां स्वामीचे पायांपाशीं ढाल तलवार ठेविलीच आहे, आह्मांस निरोप द्यावा. तों श्रीमंत ह्मणाले कीं, तुम्हांस दाली जी बांधली ती घ्यावयास कांहीं बांधिली नाही. तुम्ही ढाल तलवार घेणें, अशी आज्ञा जाहली. तों इतक्यांत सखारामबापू याणीं शागीर्दाकडून ढाल तलवार उचलविली. तों पुरुषोत्तमराव बोलले जे, मी स्वामींस विनंति करितों. स्वामींनी आज्ञा केली कीं ढाल तलवार घ्यावी. परंतु इतक्यांत कोणी लुच्छ्यानें ढाल तलवार उचलविली ! नंतर श्रीमंत रागें भरले जे, पुरुषोत्तमराव याची ढाल तलवार आणोन देणें. तों दुसरी ढाल तलवार आणून ठेविली. याणीं विनंति केली कीं, ही माशी ढाल तलवार नव्हे. कोणी ती ××××नें बदलली ! स्वामींनीं माशी मला दिल्यास मी घेईन. नाहीपेक्षां श्रीमंतांचे पंगतीस भोजन करून राहीन. याप्रमाणें बोलतांच श्रीमंत फारच रागें भरले. नंतर यांची ढाल तलवार यांस आणून दिली. मग पुरुषोत्तमराव याणीं विनंति केली कीं आम्हांस तीन रोजांची मुदत द्यावी, म्हणजे लोकांनीं किल्ल्यांत कांहीं ठेविलें आहे तें अवघें उतरून किल्ला स्वामींचे स्वाधीन करूं. आम्ही शिलेदार. आम्हाजवळ कांहीं नाही. परंतु लोकांनीं ठेविलें आहे, त्यास पार करून द्यावें आणि बाहेदारीस कोणी मातबर गृहस्थ द्यावा याप्रमाणें ठरविलें. नंतर नरसिंगरावबाबा धायगुडे यांस बाहेदारीस देऊन तीन रोजांची मुदत दिली. आणि जरां बाजरा श्रीकृष्णा-

१ यावरून पुरुषोत्तमराव शालजोडी पाघरले होते असें दिसतें. चोळणा, कांच्या आणि शालजोडी हा वेष आतांच्या काळात चमत्कारिक दिसतो ! २ काही द्रव्य. ३ जामिनकीस. ४ मध्यस्थीस विचूरकर व नारो शंकर होते असे ऐ. ले. सग्रहात आहे. येथे धायगुड्याची मध्यस्थी लिहिली आहे ती कुरुद्वाडास झटलें व वित्तविषय पोचविण्यापुरती असावी. ५ सर्व. एकूण एक.

पार कुरुंदवाडास न्यावें असे ठराविलें. नंतर नरसिंगरावबाबा धायगुडे यांस पुरुषोत्तमराव दाजी यांनीं बजाविलें की, माझा एक सुतळीचा तोडा तजावजा जाहल्यास पुरुषोत्तमराव यासीं गांठ आहे, याचा पुरता विचार करून आपण बाहेदारीस असावें ! त्याणीं सांगितलें कीं, पुरुषोत्तमराव, मी मध्यस्थ आहे त्यापेक्षां कोणे गोष्टीची फिकीर न करणे. याप्रमाणें बोलणें अंताजीपंत बापू लिमये यांचे विद्यमानें जाहलें. नंतर जरा बाजरा उतरून पटवर्धन यांचीं मुलेंमाणसें बाहेर येऊन राहिलीं. किल्ला सरकारचे हवालीं केला.

३०. नंतर ते दिवशीं रात्रीं धायगुडे यांचे मुलास श्रीमंतांनीं फितविलें आणि फौज तयार करून पटवर्धन ह्यांचीं मुलेमाणसें लुटारवीं असा बेत केला. ती बातमी पुरुषोत्तमराव दाजी यांस समजली. तों प्रहर रात्र जाहलेवर धायगुडे यांचे फौजेंत तयारी झाली व सरकारचे पागेंतही तयारी जाहली. हें पाहून रात्रीं बापू लिमये यांचे राहुटीस पुरुषोत्तमराव दाजी एकोटे गेले. त्यास जागे करून सांगितलें की, घर बुडाले. आम्हांस लुटतात. असें ह्मणतां लिमये म्हणाले, अशी गोष्ट व्हावयाची नाही, आपण नरसिंगरावबाबांकडे यावें. असें ह्मणून उभयतां नरसिंगरावबाबा यांचे लष्करांत आले. ते आपले डेन्यांत निजले होते, तों हे तसेंच आंत गेले. ते पलंगावर निजले होते. त्यांचें पांघरूण ओढून जागें केलें, आणि बोलले की, तुझीं आमचें घर बुडविलें ! तेव्हां ते बोलले कीं असें आपण कां ह्मणतां ? माझी खातरजमा आहे त्यापेक्षां आपण कांहीं फिकीर करू नये. असें म्हणतांच पुरुषोत्तमराव यांस राग आला आणि बोलले की, गाढवाच्या धसा ! तुझे फौजेंत तयारी जाहली ही तुला कशी समजली नाही ? बरें ! पटवर्धनांशीं गांठ आहे ! आमचा एक पुरुष जिवंत राहिला तत्रापि तुझी मुळी खांदून टाकील ! असे म्हणतांच त्यांनीं आपल्या लष्करांत शोध केला तों वर्तमान खरें. मूल फितला. मुलाचा शोध केला तों श्रीमंतांचे डेन्यास गेला असें कळलें ! नंतर नरसिंगरावबाबा यांनीं सांगितलें कीं, पुरुषोत्तमराव, आपण येथें बसावें. मी श्रीमंतांकडे जातो. असें म्हणून पालखींत बसोन श्रीमंतांकडे गेले. तों श्रीमंतांपाशीं आपला मूल पाहिला. त्यास एक दोन शिव्या देऊन श्रीमंतांस साफ सांगितलें कीं, आपण ही गोष्ट योजिली आहे, परंतु मजकडून घडावयाची नाही. पटवर्धन माझीं रांडापोरें ढाणकास वांटतील. असें म्हणून आपले लेंकास घेऊन आपले लष्करांत आले. आणि पुरुषोत्तमराव यांचे गळ्यावर हात ठेऊन सांगितलें कीं, आपण स्वस्थ असावें. यांनीं उत्तर केलें कीं, उदईक तुम्हीं फौजसुद्धां लढाईस तयार होऊन उभें रहावें. नंतर माझीं मुलेंमाणसें चालतीं होतील. याप्रमाणें बोलणें जाहलें. दुसरे दिवशीं धायगुडे आपले पतकानिशीं तयार होऊन यांचीं ( पटवर्धनांचीं ) मुलेंमाणसें कृष्णपलीकडे कुरुंदवाडास पोंहचतीं केलीं.

३१. याप्रमाणें मिरज लढविली. पुढें एक वर्षाचे आंतच श्रीमत दादासाहेब यांची

मर्जी संपादून दाजींनीं मिरज सोडविली. येविशीं पत्र गोपाळरावदादा यांस लिहिलें आहे जे, ' वडिलीं आज्ञा केली होती त्याप्रमाणें मिरज लढविली. हल्लीं श्रीमंतांची कृपा संपादून मिरजेचा किल्ला मुलें माणसें राहण्यास सोडवून घेतला. तुमची चाकरी केली ही लक्षांत असावी, ' असें लिहिलें आहे. जे समयी मिरजेच्या सनदा जाहल्या ते समयी श्रीमंत दादासाहेब ह्मणाले कीं, पुरुषोत्तमराव, तुझे नांवच्या सनदा लिहीन, असें ह्मणून सनदा पुरुषोत्तमराव याच्या नांवाच्या लिहिल्या. असे असतां गोविंदपंतनाना वडील, त्यापेक्षां आपले नांवच्या सनदा कशा घेऊन जावें, अशी वडीलपणाची मर्यादा रक्षण करून गोविंद हरि यांचे नांवची सनद घेऊन आले. तें साल सन अर्बा सीतैन. याप्रमाणेंच मंगळवेढेचे किल्ल्याची सनद. मुलेमाणसें रहाण्यास श्रीमंतांचे अस्सल पत्र आहे तेही गोविंद हरि यांचे नांवचें. याप्रमाणें निरोपेक्षतः वागून भावाबंदांवर उपकार केले तें सर्व पूर्वीची मंडळी होती त्यांस जाहीर होतें व हल्ली पत्रे आहेत तीं पहावीं, त्यांवरून कळेल

३२. इकडे गोपाळरावदादा मोगलाईत गेले तेथे राहिले. तों मोगलांचें ह्मणणें, तुह्मी आमच्या चाकरीस रहावे. तेव्हां यांनी सांगितले की, आम्ही आपले यजमानावर रुसून आलों. आमची समजूत करून नेतील तोंपर्यंत तुह्मांजवळ आहों. तूर्त आम्हांस कर्ज ह्मणून लक्ष रुपये द्यावेत असें ह्मणून लाख रुपयेचे खत लिहून देऊन खर्चास लाख रुपये घेतले. नंतर मोगलांस घेऊन देशीं आले. मोगलांची स्वारी पुण्यास आली. पुण्यांत मोगलाचे लष्कर शिरलें. पुण्यास आगी लाविल्या. त्याजमुळे नबाबाचें व गोपाळराव यांचें कांहीं बिघडलें. श्रीमंत रावसाहेब यांची वरचेवर सूचना होतीच. सर्व कृत्य त्यांचे आज्ञेवरूनच केले होते. मोगलाईत लाख रुपयेचें खत गुंतलें, परंतु आम्हांस कांहीं यांजपाशी रहावयाचें नाही; खत गुंतलें तें हरत-हेनें हातास येई अशी युक्ति करावी असें म्हणोन पागेकडील एक कारकून होता त्याची चर्या वेड्याप्रमाणे होती त्यास नारायणरावनाना यांनीं सांगितले जे, मी खत हिशेबाकरितां कचेरींत मागून घेतों. तूं माझे हातचें हिसकावून घेऊन मला शिव्या दोन चार व मोगलांच्या दिवाणजीसही दोन चार देऊन खत फाडून टाकावें, आणि आपले शेलापागोटें फाडून शंख करीत कचेरींतून उठून जावें. पुढें प्रसंग पडेल तो सांभाळतां येईल ! याप्रमाणें सांगून त्याप्रमाणें केलें. याणीं कचेरीस जाऊन विठ्ठल सुंदर दिवाण याजपार्शी खत पहाण्यास मागून घेतलें. तों त्यानें त्याप्रमाणे खत हिसकावून घेऊन फाडून टाकले. आणि शिव्या देऊन आपलें अंगरखा पागोटे वगैरे फाडून शंख करीत बाहेर निघून गेला ! याप्रमाणें करतांच विठ्ठल सुंदर हंसों लागले. सर्व मंडळी

१ मोगलानी आपली रद्दबदली न जुमानता पुणे जाळिले, आपणास जहागीर देऊ केली होती ती दिली नाही, फौजेच्या खर्चास कांही पेकाही दिला नाही, हे पाहून पटवर्धनानी खत फाडण्याची ही अश्लाघ्य युक्ति योजिली ! ! ! पहा ऐ. ले. स. न. ३२२ वगैरे.

हंसली. तेव्हां नारायणरावनाना ह्मणों लागले, त्यानें आपलीं पांघरुणें फाडलीं तीं असो. परंतु खत फाडलें, आतां काय करावें ? तेव्हां विठल सुंदर म्हणाले कीं, खताचें असो, परंतु ज्यापेक्षां आपलीं पांघरुणें देखील यांनं फाडली तेव्हां असा हा कोण आहे ? यांनीं सांगितलें कीं, वडिलोपार्जित कारकून आहे, त्यास आठ पंधरा दिवशीं असा विक्षेप होतो. त्यास बहुत जपत असतो. नजर चुकावून केव्हां आमचे पाठीमागे येऊन बसला नकळे ! असें परस्परे विनोदे बोलून निघून आले. आणि गोपाळरावदादा यांस सांगितलें. त्यांनी ठीक आहे म्हणाले. पुढे राजकारण दाजीनीं श्रीमंतांकडे रक्षिले; येविशीं गोपाळ-रावदादा यांचें पत्र स्वदस्तुरचें दाजीस आहे ते पहातां कळेल. नंतर एके दिवशीं नबा-बाचें कूच जाहलें तेव्हां गोपाळरावदादा याणीं श्राद्ध आहे असा लठका बहाणा करून मागें राहिल आणि मजल दरमजल करून माघारे श्रीमंतांकडे आले.

३३. तेव्हां श्रीमंत रावसाहेब यांचा अमल बसोन उलट श्रीमंत दादासाहेबच कैदेत होते. येविशीं कथा सांगतो. ती कथा दिनकरपंत आठवले वाईकर याणीं सांगितली ती सांगतो. राक्षसभुवनचे लढाईत मोगल यांची फौज, खासा मोगल, विठल सुंदर कारभारी व इकडून सरकारची फौज, श्रीमंत दादासाहेब व श्रीमंत माधवरावसाहेब व श्रीमंत नारायणरावसाहेब, याप्रमाणें जे समथी लढाईस प्रारंभ जाहला ते समथी तोफखाना इकडील व तिकडील सुरू जाहला. याप्रमाणें लढाई चालली. तिकडून मोगलांचे कारभारी विठल सुंदर यांनी साडेतीनशें हौदे तिरंदाजीचे रिकामे केले ! याप्रमाणें तिरांचा मार ! खासा निजामअल्ली जनानखान्यासुद्धां लढाईपासोन एका कोशावर होते. अशी लढाई होत असतां विठल सुंदर यांनीं तिरंदाजीचे हौद्याचे हत्ती आपले तोफखान्यापुढें घातले. तें मोगल यांनीं दुर्विणीतून पाहिलें आणि बोलले जे, लढाई बिघडली. आतां मोड होतो ! असे ह्मणोन ते जनानखाना संभाळून मागें सरूं लागले. तों विठल सुंदर याणीं यवनी भाषेनें ह्मणों लागले, काय पहातां ! पेशवे यांचा हत्ती असाच वळवा ! असें ह्मणून श्रीमंतांचे अंबारीवरच गर्दी केली. ते समथी श्रीमंतांचे खवासखान्यांतील चवरीबारदार उभा होता तो गोळी लागून उडाला. हें पहातांच श्रीमंतांस धीर धरवेनासा जाहला आणि बावा महात यास बोलले कीं, हत्ती बसव. त्यानें उत्तर केलें जे, महाराज, हत्ती बसवाव-याची ही वेळ नव्हे. जर हत्ती बसविला तर आतां लढाई बिघडेल. याप्रमाणें बोलतांच पुढें सरोन त्याचे गळ्यास धरून बोलले जे, अरे मला मारतोस कीं काय ? मी घोड्यावर बसणार. याप्रमाणें बोलतांच फौजदार यांनीं हत्ती बसविला. तों गनीम यांनीं येऊन

१ ही लढाई तारीख १० ऑगस्ट रोजी झाली. २ श्रीमंत नारायणरावसाहेब लढाईत होते ही माहिती चुकली आहे. त्याचें वय त्या वेळीसात आठ वर्षांचें असून ते आपल्या आईजवळ पुरंदरास होते. ३ महातास 'फौजदार' हा शब्द बहुमानार्थी लावितात.

हत्ती वेढिला. इकडील फौज हत्ती बसवितांच बेदिल जाहली. तों श्रीमंतांचा हत्ती मोग-  
लांनीं तसाच वळविला.

३४. हें श्रीमंत माधवरावसाहेब यांनीं पाहिलें. ते कैदेंत होते. रखवालीस हुजरा-  
तचे मानकरी खासे पांचशें असामी होते ते सारे घोड्यावर बसोन तयार होते. तेव्हां  
श्रीमंत रावसाहेब बोलले कीं, अहो, दादासाहेब यांचा हत्ती वळला हें तुम्ही काय पहातां ?  
तेव्हां मानकरी बोलले कीं, आमची चाकरी पहाणार धनी कोण आहे ? श्रीमंतांनीं विचा-  
रिलें कीं, मी धनी नव्हे कीं काय ? तेव्हां मानकरी बोलले कीं, आपण ज्यास हटकून  
मारावयास सांगाल त्यास मारूं, परंतु जें मागूं तें बक्षीस स्वामींनीं द्यावें लागेल. ते समयीं  
श्रीमंतांनीं आज्ञा केली की, विठ्ठल सुंदर यांचे हत्तीवरिल महात भाल्याने जाऊन मारावा.  
तेव्हां महादजी शितोळे बोलले की, दहा हजारांचा गांव इनाम व बसंता हत्ती घेईन.  
ते समयी श्रीमंतांनीं कबूल केलें. नंतर महादजी शितोळे याणीं घोड्यास येड केली  
आणि आंत शिरले. जाऊन विठ्ठल सुंदर यांचा महात भाल्याने ठार मारिला आणि येऊन  
श्रीमंतांस मुजरा केला. नंतर अंकली, मांजरी हे गांव दहा हजारांचे इनाम दिले ते  
अद्यापि शितोळे यांजकडे चालले आहेत. याप्रमाणें मानकरी यांनीं कामकाज केलें. त्या  
लढाईत विठ्ठल सुंदर ठार झाले. त्यांचे चिरंजीवही ठार जाहले. मोगलांकडील निशाणें,  
तोफा, हत्ती वगैरे पाडाव आले. मोगलांकडील फौज सारी लुटून टाकिली. खासा  
मोगल मात्र जनानखाना बचावून दौलताबादेस गेले<sup>१</sup>. श्रीमंतांस यश आलें. श्रीमंत माधव-  
रावसाहेब यांचें तेज फौजेवर पडलें. तेच दिवशीं साऱ्या फौजेत हुकूम श्रीमंत रावसाहेब  
यांचा बसला. सर्वांचें चित्त श्रीमंत रावसाहेब यांचे पायांशीं लागलें. याप्रमाणें जाहलें.

३५. श्रीमंत दादासाहेब यांचा हत्ती माधारा आणिला तेव्हां अंबारींत श्रीमंत राव-  
साहेब यांसीं बोलाविलें. तेव्हां घोड्यावरून श्रीमंत रावसाहेब उतरले तों तेच वेळेस गोपा-  
ळराव येऊन श्रीमंत रावसाहेब यांस भेटले. तेव्हां श्रीमंत दादासाहेब यांचे अंबारींत  
बसते वेळेस श्रीमंत रावसाहेब यांनीं गोपाळरावदादा यांचा हात धरून तसेंच अंबारींत  
चढले. श्रीमंत दादासाहेब यांजवळ श्रीमंत रावसाहेब बसले. गोपाळरावदादा मागे  
खवासखान्यांत बसले. तेव्हां श्रीमंत दादासाहेब यांचे मांडीखालीं तलवार होती ती गोपाळ-  
रावदादा याणीं हळूच काढून घेतली. तेव्हां श्रीमंत दादासाहेब यांनीं पाठीमागे पाहिलें,

१ दादासाहेबाचा हत्ती खाली बसल्यामुळे ते सर्व सैन्यास दिसेनासे झाले, तेव्हा ते मारले गेले असें  
समजून सैन्य निरुत्साह झाले २ ज्यावर आपण नेहमी वमता तो. ३ प्रेरणा. ४ शत्रूच्या व्यूहात. ५ दोन्ही  
गांव मिरजेनजीक आहेत. ६ वस्तुनः दौलताबादेस न जाता औरंगाबादेस गेले. त्या वेळीं दौलताबाद  
पेशव्यांकडे होती. दोन्ही स्थलांत अंतर अगदी थोडें आहे. पहा ऐ. ले. सं. न. ३३५ वगैरे.

आणि बोलले कीं तुम्ही आलां काय ? नंतर गोपाळरावदादा उगेच राहिले. तों श्रीमंत शहाजानें वाजवीत डेन्यास आले<sup>१</sup>.

३६. तों अस्तमान जाहला. श्रीमंत दादासाहेब पूजेस बसले. त्या लढाईत श्रीमंत दादासाहेब यांस थोडीशी जखम लागली होती. परंतु त्यांचा नेम, सबब पूजेस बसले. तों नैवेद्याची साखर सरली सबब शागीर्द कोठींत साखर मागावयास गेला. तेव्हां वाकनीस बोलले कीं, श्रीमंत रावसाहेबांची परवानगी पाहिजे ! असें ह्मणतांच शागीर्द फिरोन आला. जेव्हां नैवेद्याचा समय आला ते समयीं खुणेनें श्रीमंतांनीं विचारिले. तेव्हां शागीर्द बोलला कीं वाकनीस परवानगी मागेंतो. श्रीमंतांनीं कोणाची ह्मणोन हस्तसंकेतानें विचारिले. शिष्या बोलला कीं, रावसाहेबांची. तेव्हां ऐकून घेऊन तसेंच रागानें नैवेद्याशिवाय, पूजा समाप्त करून भोजन न करतां जाऊन निजले. तों इकडे श्रीमंत रावसाहेब यांचे आज्ञेप्रमाणें सरकारची भोजनाची तयारी जाहलीच होती. तों श्रीमंत दादासाहेब चार घटकानी विचार करून मुदबकाचे राहुटीकडे आले, आणि पानें मांडावीं ह्मणोन हुकूम केला. तों लागलींच पांच चार पानें मांडिलीं. श्रीमंत दादासाहेब पानावर बसले आणि बोलले कीं, अरे, बाळास बोलवा. असें म्हणतांच श्रीमंत उभयतां येऊन पानावर बसले. तों अर्धी भोजनें जाहलेनंतर श्रीमंत दादासाहेब बोलले कीं, बाळा, आतां हें सारें तूं पहात जा. याप्रमाणें जिकडील तिकडे शहाणपणानेंच ओपून दिलें.

३७. त्या दिवसापासोन श्रीमंत माधवरावसाहेब यांचा अंमल जाहला. त्याणीं बारा वर्षे राज्य केलें, त्यांत पराक्रम, कीर्ति बहुत केल्या. तो विस्तार लिहितां कोणासही शक होणार नाही. त्यांतून शक्तिनुसार वर्णन करितों. श्रीमंत रावसाहेब याणीं पटवर्धन यांचा बंदोबस्त बोलल्याप्रमाणें केला. सर्वावर कृपा केली. पुरुषोत्तमराव दाजी यांजवर पूर्ण कृपा. जशी श्रीमंत नानासाहेब यांनीं कृपा केली त्याप्रमाणेंच श्रीमंत रावसाहेब यांची जाहली. त्याच प्रकरणीं कांहीं कथा वर्णन करितों.

३८. कोणी एके समयीं श्रीमंतांची स्वारी श्रीपंढरी क्षेत्रास आली. आल्यावर मंगळवेढ्यास पुरुषोत्तमराव दाजी यांस येणेविशी चिठी पाठविली. चिठी येतांच मेघश्यामरावबापू व दाजी उभयतां निघाले. समागमे कुसाजी गोविंद व आप्पाजीपंत मामा लेले हे उभयतां होते. ही कथा सदर लेले ह्यानीं सांगितली. पंढरीस गोविंदपंतनाना यांचे वाड्यांत

१. राक्षसभुवनाच्या लढाईच्या दिवशी गोपाळराव येऊन भेटल्याचे लिहिले आहे हे चुकले आहे. गोपाळरावाची भेट लढाईनंतर बारावे दिवशी झाली अर्थात् अबारीत बसण्याचा प्रसंग लढाईच्या दिवशीचा नव्हे. पहा ऐ. ले. सं. न. ३४६. २. परवानगी पाहिजे असें ह्मणतां. जुन्या लेखात परवानगी रसानगी असे शब्द येतात ते एकाच अर्थाचे आहेत असें मोलमर्थ लिहितो, पण माहीतगार वृद्धांचे मते स्वतः सांगितलेली ती परवानगी. दुसऱ्याच्या मुझे अगर चिट्ठीने कळविलेली रसानगी. ३. पढरपुरास स. १७६९ च्या हिसें. बरित श्रीमंतांचा मुकाम होता. स्वारीबरोबर बंधु नागायणरावही होते ( ऐ. ले. सं. न. ८४५. )

उतरले. दुसरे दिवशीं स्नानसंध्या आठोपून श्रीमंतांकडे निघाले. तों श्रीमंत देवदर्शन घेऊन खासगीवाले याचे वाड्याचे पाठीमागे पूर्वेस नदीकडे धक्का आहे तेथें बसले होते. झाडून तमाम मानकरी मंडळी कारभारी वगैरे बसले. श्रीमंत गाशा घालून त्याजवर बसले. वर अबदागिरी धरिली आहे. बाकी सारी मंडळी जमिनीवर कोणी अंगवस्त्रे टोप्या खालीं घेऊन बसले. इतक्यांत दाजी व बापू निघाले तो तेथें आले. तों हजारों लोक बसलेले पाहिले. तेव्हां आप्पाजीपंत मामा बोलले कीं, दाजी, वाट व्हाव-याची कठिण दिसती. तेव्हां दाजी बोलले कीं, पहा आम्हांस वाट होती कीं नाहीं ! असें ह्मणोन अंमळ मोठ्यानें बोलले कीं, अहो, आम्हांस वाट सोडा, श्रीमंतांकडे जावयाचें आहे. असें म्हणतांच श्रीमंतांनीं ऐकिलें, तेव्हां श्रीमंत बोलले कीं, कोण, पुरुषोत्तमराव की काय ? इकडे या. असें म्हणतांच गर्दीचे दोन भाग जाहले. नंतर श्रीमंतांजवळ जाऊन नमस्कार केला पुरुषोत्तमराव व मेघश्यामराव उभयतां भेटले तों श्रीमंतांनीं पुरुषोत्तमराव यांचा हात धरून ओढून आपले गाशावर बसविले. मेघश्यामराव मागे बसले नंतर श्रीमंत बोलले की, तुम्हास उशीर जाहला. यांनीं उत्तर केलें कीं, मेघश्यामराव यांचे स्नानसंध्ये-मुळें थोडासा उशीर जाहला. नंतर श्रीमंतांनीं विचारिलें की, येथें वाळवंटीत हत्तींची लढाई लावावयाची आहे, त्यास तुमचे विचारास आल्यास लावावयाची. असे म्हणतांच पुरुषोत्तमराव दाजी म्हणाले कीं, आपलेपेक्षां मला कांही अधिक समजतें कीं काय ? तेव्हां श्रीमंत बोलले कीं, तुमचा मनसुबा जो आहे तोच करावयाचा. नंतर यांनीं सांगितलें की, येथें वाळवंटीत लढाई लावावयाची, त्यास आपली स्वारी येथें आली याजमुळे लोक पहावयास हजारों मनुष्ये बायकामुले वृद्ध आदि सर्व आले आहेत. त्यास लढाई लागून एखादें मनुष्य जायां जाहल्यास नीट दिसणार नाहीं. त्यास अगोदर गाडदी उभे करून सारे घांट बंद करावे. नंतर लढाई लावावी. असे म्हणतांच श्रीमंतांस संतोष जाहला. नंतर गाडदी उभे करून वाळवंटीत मनुष्य नाहीं असें करून नंतर हत्तींची लढाई चार घटका जाहली. श्रीमंत उठोन अंबारींत बसोन नदीपलीकडे डेऱ्यास गेले. पुरुषोत्तमराव यास आज्ञा जाहली कीं, दोन प्रहरीं यावें. तुम्हाशी कांही बोलावयाचे आहे, त्यास यावे. त्याप्रमाणें दाजी दोन प्रहरीं गेले होते.

३९. दुसरे दिवशीं जनोबा भाऊ व हरिहरराव तात्या व दामोदर बाबा या त्रिवर्गास श्रीमंतांचे भेटीस मंगळवेढ्याहून आणविलें, आणि प्रातःकाळीं घेऊन गेले. तों श्रीमंत स्नान करून पाटावर बसून भस्म लावीत होते, तों हे गेले. यांस कोठेंही श्रीमंतांचे घरीं आडकाठी नाहीं. जेथें श्रीमंत असतील तेथें जावयाचें याप्रमाणें श्रीमंत नानासाहेबांपासून सांप्रदाय. त्याप्रमाणें गेले. जाऊन श्रीमंतांस नमस्कार केला. या पुरुषोत्तमराव, ह्मणून बसावयास पाट दिला. नंतर त्रिवर्ग मुलांकडून नमस्कार करविला; आणि सांगितलें जे, हा मेघश्यामरायाचा, हा माझा व हा



महादेवरायाचा. याप्रमाणें सांगितलें. नंतर वडिलांनीं सांगितले कीं, आह्मी पाठीमागे बसलों. तों श्रीमंत नारायणरावसाहेब स्नान करून त्या राहुटीत येऊन धोत्रें नेसावयास लागले. धोत्रें नेसून लागलेंच सोंवळे आणविलें आणि सोवळें नेसले. तें श्रीमंत रावसाहेब याणीं पाहून रागें भरले जे, तुला इतक्यांत विटाळ कशाचा जाहला ? तों पुरुषोत्तमराव दाजी यांनीं श्रीमंत नारायणरावसाहेब यांस विचारिलें की, रावसाहेब, आपणास विटाळ जाहला कीं काय ? तों श्रीमंत बोलले कीं, त्याचा स्वभावच तसला आहे. फार छान्दस आहे ! येथें विटाळ व्हावयास राहुटीच्या कनाथा लहान आहेत कीं काय ? याप्रमाणें बोलतांच पुरुषोत्तमराव दाजी म्हणाले कीं, महाराज, श्रीमंत नानासाहेब यांचे पाठीमागें आपणच वडील. आपण सांभाळून घ्यावें. तेव्हां श्रीमंत बोलले कीं, पुरुषोत्तमराव, याचे कपाळी राज्य नाही ! याप्रमाणे बोलणें जाहले. नंतर निरोप घेऊन माघारे आले. याप्रमाणें कथा वडिलांनीं सांगितली ती लिहिली असे.

४०. आणखी एक श्रीमंत माधवरावसाहेब यांची कथा लिहितों. कोणे एके दिवशीं श्रीमंतांची स्वारी मोरेश्वरास आली. तेथें दर्शन घेऊन कहेचे तीरी हत्तींची लढाई लाविली. श्रीमंत एका टेंकडीवर खुली चांदणी देऊन बसले. तमाम मानकरी भोंवताली बसले. तों मस्त हत्तीस पक्के चार चार शेर दारू पाजोन नंतर लढाई लाविली. तों हत्ती लढत असतां अकस्मात् ज्या टेंकडीवर श्रीमंत बसले होते त्या टेंकडीवर एक हत्ती चढला. तेव्हां सारे मानकरी तमाम पळाले. तों हत्ती येऊन त्यानें चांदणीचे काढण्यावर पाय दिला. परंतु श्रीमंतांचें आसन चळलें नाही तों खंडेराव दरेकर यांनीं हत्तीस भाला लाविला. श्रीमंतांचें तेज मोठे ! हत्ती माघारा फिरला. ते समयी खंडेराव दरेकर यांम श्रीमंतांनीं चौघडा दिलों. तेव्हां स्वारी पुण्यास आली. पुढे सारे मानकरी श्रीमंतांचे मुजऱ्यास येईनात. तेव्हां श्रीमंतांनीं सर्व मानकरी यांस मेजवानी करून वस्त्रें दिलीं. तेव्हां मानकरी बोलले जे, आपणाकडे यावयास आम्हांस लाज वाटती. आम्ही सारे पळालो, आणि खंडेराव यांनीं भाला मारून हत्ती फिरविला. तेव्हां श्रीमंत बोलले कीं, हें काय ! एक वेळ तुमचा दिल कच्चा जाहला म्हणोन तुम्ही शिपाई नव्हेत कीं काय ? तुम्हीं मागें शिपाई-गिरी केल्या त्या आम्हीं पाहिल्याच आहेत. याप्रमाणें बोलून सर्वांचे दिलांत हुशारी आणून सर्वांनीं एकचित्त असावें असें केलें; कां कीं पुढें त्यांचे हातून कामकाज घ्यावयाचें. याप्रमाणें शिपाई लोकांची हुशारी बहुमान श्रीमंत राखीत होते.

४१. कोणे एके दिवशी यशवंतराव देवकांते सरकारचे मानकरी यांचे घरीं मुलांचीं लभें होती. त्यांचे घराकडील पत्रें खर्चास पाठवावें म्हणोन

१. ही हत्तींची लढाई गुलटेकडीजवळ झाली व आप्पाजीराव पाटणकर यांनी सोडेवर कट्यार चालवून हत्ती माघारा फिरविला, असे डफसाहेब लिहितात. २. हणजे सालीना बाराशे रुपयेची तेनात करून दिली. हत्ती, चौघडा व पालखी हे तीन मान दरसाल बाराशे रुपये खर्चाचे आहेत.

आलीं. त्यांनीं कारकुनास सांगितलें कीं, श्रीमंतांकडे जाऊन दोन हजार रुपये खर्चास मागून घेऊन येणे. याप्रमाणें सांगतांच कारकून श्रीमंतांकडे येऊन मजकूर कानावर घातला. श्रीमंतांनीं विचारिलें कीं, तुझांस सालमजकूरची तैनात पावली कीं नाहीं ? कारकुनानें विनंति केली कीं सालमजकूर पावले, पेस्तर सालपैकीं ऐवज देववावा, याप्रमाणें यशवंतराव यांनीं सांगितलें आहे. तेव्हां श्रीमंतांचें उत्तर जाहलें नाहीं. त्यास आठ दिवस जाहले. नंतर यशवंतराव यांनीं कारकुनास विचारिलें. कारकुनानें सांगितलें कीं, मीं एक दोन वेळ विचारिलें, परंतु उत्तर जाहलें नाही. नंतर यशवंतराव जातीनें येऊन श्रीमंतांस विचारिलें, 'घरीं लग्ने आहेत. त्यास खर्चास पेस्तर सालपैकीं द्यावें.' याप्रमाणें विनंति केली. परंतु श्रीमंतांचें उत्तर जाहलें नाहीं. श्रीमंत स्नानास उठले आणि जिना उतरूं लागले. तों यशवंतराव पाठीमागेंच होते. श्रीमंतांच्या झग्याची दावण मागले पायरीवर पडली, तों यशवंतराव यांनीं तिजवर पाय दिला, तो पुढील पायरीवर श्रीमंत पाय जों टाकितो तों झगा कमरेपासून चिरला, तेव्हां श्रीमंतांनीं पाठीमागें पाहिलें. तों यशवंतराव बोलले कीं, मी यशवंतराव देवकांति आहे. खर्चाची विनंति केली त्याचें कांहीच उत्तर जाहलें नाहीं ! तेव्हां कारकुनास आज्ञा जाहली कीं, यशवंतराव यास दोन हजार रुपये देवविणें. अशी आज्ञा जाहली. नंतर यशवंतराव यांनीं दोन हजार रुपये घेऊन घरास पाठविले. पुढे कांहीं एक दिवस जाहले तों युद्धाचा प्रसंग आला. ते समयी श्रीमंत अंबारीत होते. तेव्हां यशवंतराव देवकांति यांनीं हातांत भाला घेऊन घोडा हत्तचि समोर आणिला आणि श्रीमंतांस मुजरा करून विनंति केली कीं महाराज, मी यशवंतराव देवकांत्या झगा फाडलेला ! मजवर नजर असावी ! असें ह्मणून जे समयी उठिले ते समयी शत्रूचे सैन्याचे दोन भाग जाहले ! पुन्हां बचाऊन माघारे आले आणि पुन्हां श्रीमंतांस मुजरा करून ' मी झगा फाडलेला, मजवर नजर ठेवावी, ' असें ह्मणोन पुनः उठोन शत्रूस मारिले. याप्रमाणे तीन वेळ मारिले. चवथे वेळेस श्रीमंत बोलले कीं, अहो यशवंतराव, तुझी पायपोस दिले तरी ध्यावयाचे, तेथें झगा फाडला हें वारंवार काय सांगतां ! आतां उठूं नका. मागे उभें रहावें. असें ह्मणून लगामास धरून बळजबरीनें मागे उभें करविलें. याप्रमाणें शिपाई लोकांची आड सोशीत होते. ही कथा बळवंतराव सोनी बावधनकर यांनीं सांगितली ती लिहिली असे.

४२. श्रीमंत रावसाहेब यांची जरब मोठी होती. होळकर यांचे दिवाण गंगोबा यांस छड्यांनीं मारिलें ती कथा सर्वास जाहीर आहेच. आणखी कोणी मातबर पदरचे गृहस्थ यांचे तोंडांत मारिली व दुसऱ्या कोणाचे वाकसानें हात तोडिले, याप्रमाणें जरबेच्या कथा बहुत आहेत.

१ उठले = त्वरेनें हल्ला करिते जाहले. शत्रूवर जाऊन धडकले. २ गंगाधर यशवंत चंद्रचूड. पेशव्यांनीं शिंच्याच तोंडांत मारल्याचे डफसाहेब लिहितात.

४३. कोणे एके समयी शेखमिरा हणून शत्रूकडील यवन होता त्यास श्रीमंतांनीं अभय देऊन आपले लष्करानजीक उतरविला. तो दुसरे दिवशी लष्करचे हांगे याणीं लुटिला. तेव्हां त्याने सांगून पाठविलें कीं, ब्राह्मणी फौज बेकैदी. हुकूम चालत नाहीं. असें सांगतांच श्रीमंतांस अतिशय राग आला आणि डेऱ्याचे बाहेर येऊन बसले. आणि दोन सुतार उभे करून त्याचे लष्करांतून जो येईल त्याचा हात तोडावयास आरंभ केला ! याप्रमाणे पांच पंचवीस हात तोडिले. त्यांत पांच चार सोन्याचे कड्यांचे देखील हात तोडिले ! परंतु कोणाचा दम-तुह्नी कां असें करतां असें-हणवावयाचा नाही ! नंतर गोविंद शिवराम खासगीवाले आपले डेऱ्यांत होते त्यांस वर्तमान समजलें. ते तसेच निघून श्रीमंतांकडे आले आणि हात तोडणार होते त्यास प्रथम रागे भरून नंतर श्रीमंतांस बोलले कीं, रावसाहेब, हें काय करतां ? याणीं उत्तर केलें की, माझा हुकूम मोडिला ! गोविंदरावतात्या बोलले कीं, सारी फौज थोटी करावयाची आहे की काय ? याप्रमाणें म्हणून श्रीमंतांचा हात धरून डेऱ्यांत घेऊन गेले, आणि बोलले कीं, सारी फौज एकदिल होऊन बदलल्यास तुह्नी काय करतां ? असे म्हणून राग शांत केला. याप्रमाणें पदरचे मंडळींत अशींही माणसे रक्षिली होती.

४४. आणखी गोविंदरावतात्या याची गोष्ट लिहितों. कोणे एके समयीं मोगल यांचे दिवाण रुकनुद्दौला श्रीमंतांचे भेटीस येणार होते तेव्हां त्यांस सामोरे जावें हणून श्रीमंतांचे मनांत येऊन तयारी करविली, आणि गोविंदरावतात्यांस बोलावणें पाठविलें. तो त्यांस मजकूर समजून दाटून पोशाख न करतां अंगवस्त्र पांघरून श्रीमंतांकडेस आले. श्रीमंतांनीं पाहून बोलले कीं, गोविंदराव, हे काय ! आह्मी निघालों. तुह्नीं पोशाख वगैरे करून यावें कीं नाहीं ? तुह्नांस समजलें नाही कीं काय ? गोविंदरावतात्या बोलले कीं, स्वारी कोणीकडे जाणार मजला कांहीं समजले नाही. असें हणतांच श्रीमंत हणाले, निजामअल्ली यांचे दिवाण रुकनुद्दौला आले आहेत त्यांस सामोरें जावयाचें आहे. त्यास गोविंदरावतात्या बोलले कीं, खासा नबाब जर आले तर त्यांस सामोरें कोण जाणार याची योजना करून नंतर त्यांच्या दिवाणास सामोरें जावयाचें करावें. श्रीमंत बोलले कीं, तर आतां दिवाणास सामोरें कोणीं जावें ? गोविंदराव बोलले कीं, मी जातों. असें म्हणून अंबारींत बसून तोच सरंजाम घेऊन सामोरे गेले. याप्रमाणें गोविंदराव यांची योग्यता होती.

१ हें नांव चुकलें असून या ठिकाणी मीर रेजा असें नांव पाहिजे. मीर रेजा हा हैदराबादचा मेहुणा होता. यास लुटल्याची हकीकत ता० ८ मार्च स० १७६७ रोजी घडली. तिचे मनोरंजक तपशीलवार वर्णन ऐ. ले. संग्रहात नं. ६९२ पासून ६९७ च्या पद्यात आहे. २ लुगारे, लुटारू. ३ पेशव्यानी अडीचशें माणसांचे हात व कान कापल्याचें ऐ. ले. संग्रहात लिहिलें आहे. ४ त्या समयी सत्तारामबापूनीं श्रीमंतांपुढें पदर पसरून त्याचा राग शांत केला असे ऐ. ले. संग्रहात आहे.

४५. गोविंदरावतात्यांचा व पुरुषोत्तमराव दाजी यांचा अत्यंत लोभ. तात्यांनीं दाजीस दोन श्रीनर्मदाबाण दिले ते इनामगांव मौजे आंबे मुक्कामी श्रीउत्तेश्वरास एक स्थापना व श्रीअमृतेश्वरीं देवालयाचे बाहेर आहे तो असे दोन बाण दिलेले स्थापिले; व अगत्य बहुत बाळगीत.

४६. श्रीमंतांचाही दाजीवर विश्वास मोठा. येविशीं कथा सांगतों. मंगळवेढ्यास बापूजी नाईक भोसकर ह्मणून सावकार होते. त्यांचा व शिवाजीपंत नाना म्हैसकर यांचा कांहीं कारणामुळे देण्याघेण्यास्तव खटला पडला. मंगळवेढीं चौघांनीं सांगितलें, परंतु शिवाजीपंत नाना ऐकेनात. भोसकर याजवर लोभ दाजींचा मोठा. शिवाजीपंत हे दरबारांत प्रसिद्ध. यामुळे खटला मंगळवेढी तुटला नाही. शिवाजीपंत नाना पुण्यास जाऊन भोसकर याजवर सरकारचा रोखां केला आणि ढालाईत दोन असामी रवाना केले; आणि मामलेदार मेघश्यामरावबापू यांस लिहिलें कीं, देखतचिठी भोसकर यास हुजूर रवाना करणें. याप्रमाणें रोखा आला तेव्हां मेघश्यामरावबापू यांनीं भोसकर यांस बोलाऊन सांगितलें कीं, तुह्यास पूर्वीच सांगत होतों कीं, हत्तीसीं गाडा ( ? ) खेळों नये. तें प्रत्ययास आलें. आतां पुण्यास जावें ! असें सांगितलेनंतर भोसकर निघून दाजीकडे आले. तेव्हां दाजी यांनीं ढालाइतांस बोलावून सांगितलें कीं, सहा रोजात तुह्यांस मनाई आणून देऊं. नाहीपेक्षां असामी हवाली करूं. याप्रमाणें सांगून ढालाइतांस पोटास वगैरे देऊन बंदोबस्त करविला. आणि लागलीच सुलतानबा झाडकर ह्मणोन बारगीर होते त्यांस तयार करून पुण्यास रवाना केलें; आणि गोविंदरावतात्या यांस लिहिलें कीं, बापूजी नाईक भोसकर आमचे परम स्नेही. त्यांचा जाबसाल समक्ष मी येऊन श्रीमंतांजवळ विनंति करीन. तोंपर्यंत ढालाइतांस मनाई पाठवून द्यावी. सहस्र कामें टाकून हें काम अगोदर करावें. असें पत्र लिहून स्वारास सांगितलें, तूं अगोदर पुण्यास जाणें. पुण्यांत शोध करून नंतर थेउरास जावें. तेथें श्रीमंत आहेत. तेथे गोविंदरावतात्या असले तर बरेंच जाहलें. पत्र देऊन काम करून यावें. पुण्यांत असल्यास गोविंदरावतात्या यांस सांगावें कीं, आपण थेउरास जावयास पालखी आणली ह्मणजे नंतर मी घोड्यावरून उतरेन असें ह्मणावें. पालखी आणली ह्मणजे घोड्यावरून उतरावें. असें सांगून स्वारास जलद रवाना केलें. तो तिसरे दिवशीं दोन प्रहरचे आंत पुण्यास गेला. तों तेच दिवशीं श्रीमंतांचा निरोप घेऊन थेउराहून गोविंदरावतात्या पुण्यास आले होते ते भोजनास बसले होते. स्वार तेथें गेला. जातांच परवानगी लागली. दाजींकडून स्वार आला असें समजतांच ' आंत येणें '

१. ज्याची पणे दरबारच्या हालहवालीविषयी अत्यंत मनोवधेक अशी शेकडो पत्रे आह्मी ऐ. ले. संग्रहांत आजपर्यंत छापिली आहेत व पुढेही छापणार आहो ते हेच शिवाजीपंत म्हैसकर. हे पदवर्धनाकडून पेशव्यांच्या दरबारी वकील होते. २. ताकीदपत्र. ३. तगाव्यासाठी सरकारातून शिपाई पाठविण्यात येत त्यांत सक्ती, बेपवाई, उद्दामपणा या गुणामुळे ढालाइतांनी पहिला नबर पटकाविला होता !

म्हणोन सांगितलें. तों गोविंदरावतात्याच आंचवावयास बाहेर आले. तों लाखोटा स्वारांनं घोड्यावरून दिला. गोविंदरावतात्या बोलले कीं, स्वारास उतरावयास सांगावें आणि पोटास द्यावें. स्वारांनं सांगितलें कीं आपण श्रीमंतांकडे जावयास पालखी आणविली ह्मणजे नंतर मला घोड्यावरून उतरावयास सांगितलें आहे. असे म्हणतांच तात्यांनीं लागलीच पालखी आणावयास सांगितलें. नंतर लाखोटा फोडिला, पत्र वाचिलें, तों भोसकर याचें काम ! तेव्हां बोलले कीं, काम थोडे आणि निकड फार ! परंतु मला दाजीचे कामास नाहीं म्हणावयाचें नाही. असें म्हणून विडा घेऊन लागलीच पालखींत बसले. स्वारास पात्र वाटून दिलें. स्वारही जेऊन बरोबरच निघाला. तों दोन प्रहर भरतात तों थेंउरास गेले. श्रीमंतांकडे गेले तो श्रीमंत निजले होते. प्रकृति बिघडली होती सबब फारसी झोंप नव्हती. गोविंदरावतात्या येतांच जाग्रत झाले आणि विचारिलें कीं, गोविंदराव, तुम्ही दोन रोजांचा निरोप घेऊन गेलां आणि लागलीच आलां ? त्याणीं सांगितलें कीं, पुरुषोत्तमराव दाजीचे कामामुळें आलों. मंगळवेढ्यांत बापूजी नाईक भोसकर म्हणोन सावकार दाजीचे स्नेही आहेत, त्यांचा व शिवाजीपंत म्हैसकर यांचा खटला पडोन त्यांनीं सरकारचा रोखा करून ढालाईत पाठविले. याजकरितां दाजींनीं लिहिले आहे जे, त्यांच्या जाबसालाची मी समक्ष घेऊन विनंति करीन, ढालाइतांस मनाई पाठवून द्यावी, म्हणोन लिहिलें आहे. श्रीमंतांनीं आज्ञा केली कीं, ढालाइतांस मनाई देवणें. गोविंदरावतात्या यांनीं त्याच वेळेस मनाई आपले हातची लिहून तयार केली तों इतक्यांत श्रीमंतांनीं आज्ञा केली कीं, गोविंदराव, पुरुषोत्तमराव यांसच लिहावें कीं, म्हैसकर व भोसकर या उभयतांचा खटला काय असेल तो मनास आणोन वाजवी असेल तें करणें, असें लिहिणें. पुरुषोत्तमराव यांची खातरजमा मला आहे. ते गैरवाजवी करणार नाहीत. त्याप्रमाणें पत्र देऊन गोविंदरावतात्या यांनीं स्वारास त्याच वेळेस रवाना केलें आणि आपण अस्तमानीं पुन्हां पुण्यास आले. स्वार मनाई घेऊन सहावे रोजीं मंगळवेढ्यास आला. दाजीस पत्र दिलें. दाजी यांनीं सांगितलें कीं, हें पत्र मामलेदारांस दाखवावें. आमची ओळख पुण्यांत आहे किंवा नाहीं हें समजलें पाहिजे ! याप्रमाणें श्रीमंतांची दाजीविषयीं खातरजमा व गोविंदरावतात्या यांस अगत्य. ही कथा वडिलांनीं सांगितलेवरून लिहिली आहे.

४७. आणखी वडिलांची कथा एक लिहितों. श्रीमंत माधवरावसाहेब पट्टणचे स्वारीस जावयास निघाले ते धारवाडास आले. धारवाडास मोर्चे बसविले<sup>१</sup> तों पट्टणाहून हैदरखान फौजसुद्धां धारवाडच्या कुमकेस निघाला. ही बातमी श्रीमंतांची आली. नंतर

१. स. १७७२ च्या मेपासून ऑक्टोबरपर्यंत केव्हां तरी घडलेली ही गोष्ट आहे. २. सन १७६४ च्या सप्तवरांत.

गोविंदरावतात्या यांसी बोलले कीं, हैदरखान पट्टणाहून निघाला. त्याचे तोंडावर कोणी पाठवावा लागेल. आह्मास तो मोर्चे बसले त्यापेक्षां येथून जावयाचें नाही. त्यास कोण पाठवावा ? गोविंदराव बोलले कीं, हैदरखान याचे तोंडावर गोपाळराव यांस पाठवावें. त्यांजवांचून त्याचे तोंडावर जावयास कोणी योग्य नाहीत. असे ह्मणतांच श्रीमंत ' उत्तम ' म्हणाले. आणि गोपाळरावदादा यांस बोलावून आज्ञा केली कीं, हैदरखान पट्टणाहून निघाला, त्यास त्याचे तोंडावर कोणी गेलें पाहिजे त्यास आपण जावें. असें म्हणतांच ' आज्ञा ' म्हणाले. नंतर श्रीमंतांनीं दहा हजार फौज व दहा हजार गाडदी याप्रमाणें जाजती फौज देऊन रवाना केलें. तों धारवाडाहून दोन मुक्काम गेले. हैदरखानास बातमी समजली कीं, गोपाळराव आले. असें समजतांच कूच करून माघारे पट्टणांस गेला. याप्रमाणें रायाची दहशत होती.

४८. भवानराव प्रतिनिधि यांनीं सांगितलें की, या पृथ्वींत साडेतीन राव. ते कोणते ? एक मुरारराव घोरपडे, एक भवानराव प्रतिनिधि, एक गोपाळराव पटवर्धन व अर्धा श्रीमंत माधवरावसाहेब ! असे प्रतिनिधि बोलले. येविशी कथा सांगतो. कोणी एके दिवशीं प्रतिनिधि पुण्यांत आपले वाड्यांत बसले होते. तो गोपाळनाईक तांबवेकर हे सावकार पालखींत बसून जात होते. समागमें कांही स्वार पायदळ व ईटेकरी व पट्टेकरी असे जात होते. ते यांचे माडीखालून गेले तों यांनीं शोधास पाठविलें कीं स्वारी कोणाची ? त्यांचे माणसांनी सांगितलें कीं, स्वारी गोपाळराव यांची. असें म्हणतांच त्याप्रमाणें पंत यांस येऊन सांगितलें कीं, गोपाळराव यांची स्वारी. पंत यांनीं शोधास पाठविलें की, गोपाळराव पटवर्धन कीं काय ? त्यांचे माणसांनी सांगितलें कीं, तांबवेकर. पटवर्धन नव्हेत. असे समजतांच पंतांनीं आज्ञा केली जे, काय पहातां ! धरून ठोका ! हा राव कोठून जाहला ? अशी आज्ञा होतांच पंतांकडील शेंपन्नास मनुष्य जाऊन तांबवेकर याची पालखी मोडून त्यासही मारिलें. इटे व पट्टे हिरावून घेतले. नंतर श्रीमंतांकडे तांबवेकर जाऊन मजकूर सांगितला. श्रीमंत बोलले कीं, तुम्ही आपणास राव कां ह्मणत होतां ? भवानराव यापुढें आमचें चालावयाचें नाही ! याप्रमाणें गोपाळराव पटवर्धन यांची योग्यता. तो केवळ प्रति अर्जुन. याप्रमाणें तो गोपाळराव हैदरखान याचे तोंडावर जातांच हैदरखान माघारा गेला. नंतर श्रीमंतांनीं धारवाड घेऊन स्वारी पुढें चालती जाहली.

१ ही माहिती चुकली. पट्टणास न जातां तो विदुनूरच्या झाडीतून बाहेर पडला होता तिकडेच परत गेला. पहा ऐ. ले. स. न. ४८६ व ४९१ वगैरे. २ इटा हें भाल्याच्या जातीचे एक पायदळाचें हत्यार आहे. याचा मारा बारा हातपर्यंत चालतो. एक इटेकरी व दहा पट्टेकरी बरोबर अशी ह्मण आहे.

४९. आतां मुरारराव घोरपडे याची एक कथा सांगतो. कर्नाटकांत निजगल म्हणोन एक ठाणें होतें, तेथे श्रीमंतांचे मोर्चे बसले. एके दिवशीं लढाई होत असतां श्रीमंत मोर्च्यांत बुद्धिबळे खेळत बसले होते. मुरारराव याचे बंधु दौलतराव आणि आपण असे उभयतां खेळत होते. खेळत असतां अकस्मात् गोळी येऊन श्रीमंत नारायणरावसाहेब यांस निसरती लागली. लागतांच श्रीमंतांस विनंति केली की, महाराज, नारायणरावसाहेब यांस गोळी लागली. तेव्हां आज्ञा जाहली की, त्यांस गोटास घेऊन जावें. नंतर पालखींत बसून श्रीमंत नारायणरावसाहेब गोटास गेले. ज्या जाग्यावर गोळ्या येऊन पडत त्या जाग्यावर श्रीमंत बुद्धिबळे खेळत बसले, व श्रीमंत नारायणरावसाहेब यांस गोळी लागली. तेव्हां सर्वांस मोठी काळजी पडली. परंतु श्रीमंतांस येथून उठा ह्मणण्याची कोणाची शक्ति नाहीं ! तेव्हां सर्व सरदारानीं जाऊन मुरारराव यास सांगितलें कीं, राव, श्रीमंत बुद्धिबळें खेळत बसले तेथें गोळ्या येऊन पडतात. श्रीमंत नारायणरावसाहेब यांस गोळी लागली. आमची कांही श्रीमंतास 'उठा' म्हणावयाची ताकद नाहीं !!! तेव्हां मुरारराव तसेच निघून श्रीमंतांपुढे आले. आणि एक शिवी देऊन बोलले की, ऊठ ! नाहीं तर आतां तोडें-तों ! असे ह्मणतांच श्रीमंतांनीं वरते पोहिले. तों राव म्हणाले की, तूं मरणार की काय ? त्या पोरेंस गोळी लागली, देववशात् वांचला म्हणून वांचला आणि तुला गोळी लागल्यावर पुढें काय करावयाचें ! असे म्हणोन आपले भावास रागे भरले आणि विनोबा आबा व धोंडोबादादा हे उभयतां ते समयी जवळ होते त्यांसही रागे भरले तों श्रीमंत म्हणाले कीं, हें ठाणें येत नाहीं त्यास काय कैरावें ? मुरारराव म्हणाले हे एकाडे नु × × बरोबर ! माझा

१ साडेतीन रावाची गोष्ट निघाली आहे त्या अर्थी साडेतीन रावात पहिल्या नबरचा राव मुरारराव याची गोष्ट लिहितों असा लिहिण्याचा ओघ. २ गजेद्रगडकर. ३ ज्या ठिकाणी खेळत बसले होते त्या ठिकाणी किल्ल्यावरून तोफाचे गोळे येऊन पडू लागले असा अर्थ किल्ल्यावरून बडुकीच्या गोळीचा मारा इतक्या लाववर पोचणार नाहीं हे उघडच आहे. ४ जखमी कर्गितो. ५ पेशव्याचे बंधु नारायणराव हें पोर. या वेळी मुराररावाचे वय पासष्टपासून सत्तर वर्षाचे असावे. ६ विनोबा आबा व धोंडोबा दादा हे भास्कर हरी पटवर्धन यांचे पुत्र उभयताही नामांकित एकाडे शिलेदार होते. ७ तुल्लासारखे शूर सरदार व पन्नास हजार फौज घेऊन या भिकारी किल्ल्यास वेढा घालून बसलों, दहा बारा दिवस झाले तरी किल्ला हाती येत नाहीं, तेव्हा आह्मी येथें लढण्यासाठी आलो नसून खेळण्यासाठी आलो हेच बरे, ह्मणून खेळत बसलों; इतकी सोंच या प्रश्नांत आहे. ८ एकाडे ( cavaliers ) ह्मणजे एकटे स्वार. हे निधड्या छातीचे मर्द शिलेदार ब्राह्मण, मराठे, रजपूत, मुसलमान वगैरे सर्व जातीचे असत. सामान्य स्वाराचें नैतन जरी सालिना अडीचशे, तीनशे, चारशें रुपयेपर्यंत घोडें माणस पाहून पाहून असे, तरी सात आठशेपेक्षा दोन दोन हजार पर्यंत तैनाता देऊन व पालख्या अचदागिन्या वगैरे बहुमान देऊन हे एकाडे प्रत्येक पथकात व पागेंत दहा, वीस, पन्नास, शंभर असे एकंदर स्वारांच्या सख्येचें मान पाहून बाळगलेले असत. आणीबाणीच्या वेळी नेहमी हे मोहरे अघाडीस असावयाचे. हेच पुढें बढती मिळून पागे व पथके होत असत. ३४ व ३५ या सरदारांत ज्याची नाविं आली आहेत ते शितोळे व देवकाते हे त्या त्या वेळी एकाडेच होते.

तमाशा पहा ! असें म्हणून झाडून मानकरी घेऊन पायउतारा होऊन नीट चालोन गेले तों हल्लाच केली. मुरारराव खासा जातीनिशीं निशाण घेऊन चढले. वर निशाण चढवून खालीं पाहतात तों शिडीच्या खालच्या पायरीजवळ श्रीमंत उभे ! तें पाहून मुरारराव यांनीं तोंडांत बोट घालून आश्चर्य केले कीं, याचेपुढें शिपाईगिरी मिरविण्याची आमची हद्द जाहली ! याप्रमाणें श्रीमंतांचे मर्दुमीची गोष्ट सांगितली. ही कथा विनोबा आबा यांचे मुखेंची.

५०. पुढें श्रीमंतांची प्रकृति बिघडली सबब त्रिंबकरावमामा यांस मार्गे ठेऊन त्यांबरोबर पटवर्धन, सारे पागे, पथके, फौजा ठेऊन श्रीमंत पुण्यास आले. नंतर मार्गे गोपाळरावदादा यांचीही प्रकृति बिघडली. उदराची भावना जाहली. तेव्हां तीं ताई व नाना या उभयतांची भेट घ्यावी अशी मनांत फारच उत्कंठा लागली. लष्करांत सर्वत्रांस सांगून परशुरामभाऊ, वामनरावबाबा इत्यादि सर्वत्रांस निरवानिरव करून गोपाळराव मिरजेस यावयास निघाले पुरुषोत्तमराव दाजी त्या वेळीं घरास आले होते नारायणरावनाना वारले होते. गोपाळरावदादा यांनीं परशुरामभाऊस सांगितलें कीं, माझे पाठीमागें माझे नांव तूं रक्षण करिशील. असें सांगून त्रिंबकरावमामास सांगून पाठविलें कीं, माझी प्रकृति बिघडली; शरीराचा भरंवसा नाही; यास्तव मी वडिलांस भेटावयास जातो. असें ह्मणतांच त्रिंबकरावमामा बोलले कीं, श्रीमंतांनीं जरीपटका आपले भरंवशावर येथें ठेऊन प्रकृति बिघडली सबब श्रीमंत पुण्यास गेले. आपणही प्रकृति बिघडली ह्मणोन जातां. साऱ्यांनींच असा बहाणा केल्यास पुढे वाट काय ? शत्रु-सान्निध्य आणि आपण फौजेंतून गेलां ही गोष्ट शत्रूस समजल्यावर पुढें कसें होईल ? श्रीमंतांचा राग कोणे प्रकारचा हें आपणास माहीत आहे. मीं सांगावें असें नाहीं. असें ह्मणतांच गोपाळरावदादा बोलले कीं, हजार गोष्टी असोत, मी वडिलांचे पाय पहावयास जाणार. मी वांचल्यावर नंतर पुढें श्रीमंत चाकरीविशीं रागें भरतील ! असें ह्मणून डोलीत बसून डांकेवरून मिरजेस आले.

५१. इकडे त्रिंबकरावमामा यांनीं ' गोपाळराव, तुम्ही जाऊं नका, ' असें मी सांगत असतां ते घरास आग्रहानें निघून गेले, असें श्रीमंतांस पत्र लिहिलें. प्रकृति अत्यवस्थ हें

१. घोरपड्याचें निशाण जरीपटका. थोरले राजाराममहाराज यांनी सताजी घोरपडे सेनापति यांस दिलेला. २. निजगलचा किल्ला हल्ला करून घेतल्याविषयी ऐ. ले. सद्यहांत न. १७३ चे पत्र नाना फडन-विसानी लिहिलेलें आहे तें पहा. त्यात हल्ल्याच्या गर्दीत श्रीमंत उभे होते, त्याचे मार्गे नारायणराव उभे होते तेव्हा त्यास गोळी लागल्याचे लिहिले आहे या हल्ल्यांत चित्रदुर्गचा सस्थानिक पुढारी होता असे कर्नल विल्क लिहितो. बखरीत मुराररावाचें वर्णन आहे ते विनोबा आबाच्या तोंडचें असल्यामुळे तेंच खरें आहे. स. १७७० च्या मध्ये निजगलचा किल्ला घेतला. ३. ऐ. ले. सं. नं. १०४४। १०५८। १०८० बगैरे पहा.



कांहींच न लिहितां जितका गिल्ला तितका लिहून पाठविला ! श्रीमंत यांनी लष्करच्या डाकेंचें पत्र फोडून पाहिले. त्यांत गोपाळराव घरास गेले हे वाचताच तम जाहले आणि ह्मणाले की, मी मोफत सरंजाम चालवितों की काय ? असें ह्मणून लागल्याच जमी चिठ्ठ्या लिहून दोनशे अरामी स्वार व पाचशे पायदळ व एक कारकून याप्रमाणे सर-जाम जम करण्याकरिता रवाना केले.

५२. तों इकडे गोपाळरावदादा मिरजेस येऊन पोहचले. नंतर थोरले दिवाणखान्याचे काम चालले होते, संपत आले होतें, ते डोलीचा पडदा उघडून पाहिले. रात्री नानांनी व ताईची भेट घेतली. सर्व मंडळी भेटली. एक रात्र होते. प्रातःकाळी वारले. नंतर गोविंदपत नानांनी श्रीमंतांस पत्र लिहिले जे, प्रकृति बिपडली ह्मणोन लष्करातून राव घरास आले. एक रात्र होते प्रातःकाळी वारले. आतां आह्मांस वृद्धपणीं ही गोष्ट प्राप्त जाहली ! याप्रमाणे अनेक प्रकारे पत्र लिहून जासूद जोडीबराबर जलद रवाना करून नंतर गोपाळराव यांचे शव बाहेर काढिले तो कहर कांठवर लिहावा ! गोपाळरावदादासारखे रत्न गेले ! सर्व पटवर्धन त्यांनी उदयास आणिले. त्याजविशी शोक जाहला तो कांठवर ल्यावा !

५३. इकडे पुण्यातून जमीचा कारकून रवाना जाहला तो पुण्यानजीक शिरवळ म्हणून गाव आहे तेंच आला तो इकडून जासूद गेलेले त्यास आढळले. त्याने शोध केला जे, जासूद कोठील कोण ? जासूद बोलले कीं आह्मांस बोलावयास फुरसत नाही. गोपाळराव दादा वारले, सबब आम्ही श्रीमंताकडे पुण्यास जातो. असे म्हणून जासूद चालते जाहले कारकून यांनी विचार केला कीं, श्रीमंतांनी गोपाळरावदादा घरास गेले म्हणून जमीस आह्मांस रवाना केले, परंतु अशी अवस्था जाहली. हें श्रीमंतांस समजले असतां आम्हावर वेडेपणा येईल त्यास येथेच मुकाम करावा. श्रीमंतांस कळवून जशी आज्ञा येईल तसा विचार करावा असे मनांत आणून सांडणीस्वारासमागमे पत्र श्रीमंतांस लिहून पाठविले जे, ऐकिय वर्तमान गोपाळराव वारल्याचे लिहिले आहे. जासूदही स्वामीकडे आलेच आहेत. जशी आज्ञा येईल तसें करीन. याप्रमाणें लिहून सांडणीस्वार रवाना केला. जासूदही पुण्यास जाऊन पोहोचले. मिरजेहून जासूदजोडी आली म्हणोन परमाणगी लागून आंत जाऊन लखेठे हवाली केले. फोडून वाचतांच श्रीमंत अमळ पाव घटका सर्द जाहले. आणि बोलले की माझा एक हात गेला ! असे म्हणून त्यावेळी चौघडा जो वाजत होता तो, बंद करविला, आणि चिंताकांत जाहले की, कारकून जमीस पाठविला त्यास

१ गोपाळरावाच्या मृत्युसमये ऐ. ले. सं. न. १०८९ चे पत्र फार उत्तम आहे ते पहा. २ गोपाळराव वारल्याचे वर्तमान समजताच पशव्यानी पुण्यातले चौघडे चार दिवस बंद केले होते व त्या अवधीन दर-बार भरण्याचेंही मना केलें होतें. पहा ऐ. ले. सं. न. १०८९.

कसे करावें ? असें मनांत आणिलें तों इतक्यांत सांडणीस्वार आला त्यानें लाखेढे दिले. ते वाचून पहातांच अंमळ स्वस्थ जाहले. नंतर गोविदपंतनाना यांचे पत्राचें उत्तर दिले. त्यांत मजकूर बहुत लिहिले; परंतु हांशील काय आहे कीं, आपण मनांत असें आणावे जे, माधवराव गेले आणि गोपाळराव आहेत असें मनांत आणावे !! असें लिहून जासूद रवाना केले. आणि जर्मीचे कारकुनास पत्र लिहिलें कीं, तुम्ही सांडणीस्वार पाठविला हें फार चांगलें केलें. आता पत्रदर्शनी निघून यावे. शहरांत याल ते दिवशीं रात्री चार दिशांनीं फुटून यावे. एकंदर जमावसुद्धां एकाच वाटेनें येऊ नये. असे लिहून पाठविलें. आणि त्रिंबकराव मामास हे वर्तमान लिहून त्यांस लिहिलें की, गोपाळराव यांची इतकी प्रकृति बिघडली असतां तें कांहींच तुम्ही न लिहितां घरास गेले म्हणोन सारा गिल्लाच लिहिला यांत सरदार लोकांची हुरमत तुम्ही घेणार हे चांगले कीं काय ? याप्रमाणे नानाप्रकारें फजिती करून लिहिलें

५४. याप्रमाणे गोपाळरावदादा यांनीं सरकारचाकरी करून वैकुंठवासी जाहले. गोपाळरावदादा यांचे वेळेस हे पंचभाई, पांचजण भाऊ म्हणजे भारती वीर, याप्रमाणे यांचा लौकिक. वडील गोपाळराव, दुसरे नीलकंठराव, तिसरे कोन्हेरराव, चौथे नारायणराव, पांचवे पुरुषोत्तमराव, याप्रमाणें पांचजण. हा अनुक्रम शिपाईगिरीचा. यांत वयाने लहान मागे पुढें आहेत. परंतु पराक्रम सर्वांचे समान. शिपाईगिरी समान.

५५. आतां नीलकंठराव यांचे पराक्रमाचें वर्णन करितो. गोपाळरावदादा वारलेवर कर्नाटकचे स्वारीस त्रिंबकराव मामा होते, तेथे सारे सरदार पटवर्धन आदिकरून होते. पटवर्धन भाईमंडळी सारी होती. कोणे एके दिवशीं त्रिंबकराव मामा यांनीं भालदाराचे हातीं पटवर्धन यांजकडे सागून पाठविलें कीं, तुमचे पथक उदईक कहीसमागमें नेमिलें आहे. तर तयार होऊन कहीबरोबर जावे. अशी ताकीद करावयास भालदार पटवर्धन यांचे लष्करांत आला. तो सारी मंडळी चांदणीत कचेरीत अस्तमानाचे समयास बसले आहेत, तेथे भालदार येऊन सलाम करून आपले यवनी भाषेने सांगितलें की, उदईक आपले पथक कही बरोबर जावें ह्मणून मामासाहेब याणीं हुकूम केला आहे सर्व एकमेकांकडेस पाहूं लागले. त्यांत पुरुषोत्तमराव दाजी बोलले कीं, अरे, याचीं उत्तरें बहुत आहेत, परंतु तीं तुजपाशीं बोलावयाचीं नव्हेत. त्यास मामास सांगावें जे, आमचें पथक कहीबरोबर जावयाचें नाही असें सांगावें. असे ह्मणतांच भालदार दहावीस पाउलें माधारा जाउन पुन्हां उलटून येऊन सलाम करून बोलला जे, आणखी मामासाहेब यांनीं सांगावयास सांगितलें आहे,

१ प्रतिष्ठिताकडे दुस्वाराची बोलावणी व निरोप पोचविण्याचे काम भालदाराचे. २ लष्कराची दाणा-  
धैरण आणणारी घोडी. हीत लढणारे लोक नसण्यामुळे तिच्या रक्षणार्थ बरोबर जुजबी फौज यावी  
लागत असे. कही सभाळून आणण्याचे हे पोलीसचे भिकार काम आमच्या दर्जाचे नाही, या कामासाठी  
आह्मी आपली घोडी माणसे शिणवीत नाही, हे पटवर्धनाचे ह्मणणे.

त्यास आपली आज्ञा जाहली तर विनंति करीन. असें म्हणताच पुरुषोत्तमराव दाजी बोलले की, तुला जे सांगितले असेल तें बोलवें. याप्रमाणे म्हणतांच भालदार बोलला की, हे मानपान गोपाळराव दादा यांजबरोबर गेले, आतां जी चाकरी सांगू ती करून रहावे, असा मामासाहेबांचा हुकूम आहे. याप्रमाणें बोलतांच प्रथम मामास एक शिवी देऊन दाजी बोलले की, अरे, गोपाळराव मात्र गेले, परंतु ज्यांनीं गोपाळराव केले ते जिवंत आहेत ! असे म्हणाले तो भालदार इतके बोलून निघून गेला. त्यास मामानी बोलावयास तसेंच सांगितलें होतें नंतर पुरुषोत्तमराव दाजी पालखीत बसून त्रिंबकराव मामाकडे गेले. तों भालदार याने जाऊन वर्तमान सांगितलेंच होते. तो हेही गेले. जाताच ' या पुरुषोत्तमराव ' म्हणोन उठोन मामानी ताजीम दिली आणि बसले. तो घटका रात्र जाहली. तेही बोलेनात व हेही बोलेनात. तेव्हां त्रिंबकराव मामा यांनीं गोष्ट काढिली जे, पुरुषोत्तमराव, काय करावे ? या उपर घोड्यांस दाणावेरण मिळून घोडीं कांहीं जगावयाचा सुमार दिसत नाही. हैदरखान याचे बंदडे चोहीकड फिरतात. कही निभावून येईनाशी जाहली. त्यास आपल्यासारखे मातबर यांचे पथक समागमें देऊन कही निभावून आली तर आली. नाहीपेक्षां सारीं पथके देऊन पाहिलीं, कही निभावून येत नाही, यास कसें करावे ? असें म्हणतांच पुरुषोत्तमराव दाजी बोलले की, हे वर्तमान सारे खरेच परंतु तुम्ही शंवटील निरोप काय सांगून पाठविला जे, हे मानपान गोपाळराव यांजसमागमें गेले, आतां जी चाकरी सांगू ती करावी, असे सांगून तुम्ही पाठविलें- त्यास आपण कांही नवे आलां नाहीं. श्रीमंत भाऊसाहेब याचे मामा ते सारे राज्याचे मामा. कां की, शिपाई मर्द माणूस, म्हणून श्रीमंतांनी जरीपटक्यासमागमें आपणास नेमिलें. नाहीपेक्षां श्रीमंताचे घरी मामा पुष्कळ आहेत ! परंतु मामा, गोपाळराव मात्र गेले, परंतु ज्यांनीं गोपाळराव केले ते मात्र जिवंत आहेत ! आपणखी आपण सारे हैदरखानाच्या माणिकचौकांत आहोंत. हरवक्त काम पडतें, कोण मनुष्ये कशीं हें तुम्हीं नजरेनें पहातां, असें असोन भलतेंच बोललां ! त्यास मामा, तुम्ही जुने माहितगार आहां म्हणोन उगेच राहिलों. नाहीपेक्षां नवा कोणी जर असता तर ××××× ला पायपोसाने मारिलें असतें ! याप्रमाणें तोंडावर बोलून निघून आपले लष्करांत आले आणि सर्व लहान थोर जमा करून त्यांस सांगितलें कीं, आम्ही जाऊन जे पाहिजे ते बोलून आलो. परंतु उद्यां प्रसंगास जर नांव रक्षिलें तर बरें, नाहीपेक्षां पडले काम करावेंलोगेल ! त्यास तुमचे सर्वांचे मनांत काय

१ गोपाळरावास ज्यानी एवढ्या योग्यतेस आणिले ते आम्ही भाऊबद्द अजून जिवंत आहे. २ कर्नाटकचे लुटारू लोकांस बैद ही संज्ञा आहे. जसे इकडचे पेढागी तसे तिकडचे बैद. मराठांतला ' बैदा ' हा शब्द ' बैद ' या शब्दापासूनच निघाला आहे. बैद याचेच तुच्छतावाचक रूप ' बैदडा. ' ३ माणिक चौक जसा शहराच्या मध्यभागी असतो तसे आपण हैदरखानाच्या मुलखात मध्यभागी आहोंत. ता केव्हां गाठून आपणास अडचणीत घालील हा नेम नाही, असे तात्पर्य.

आहं ते सागावें. याप्रमाणें बोलतांच सर्वांनीं उत्तर केले कीं, हा अभिमान सर्वासच आहे. असे बोलून सर्वांपासून बेलभंडार घेतला जे, प्रसंगास आम्ही मागें सरणार नाहीं.

५६. याप्रमाणे बोलून ठरलें तो काहींएक दिवशीं प्रसंग आला हैदरखान याची छाण्याची बातमी आली ती त्रिबकराव मामा यांनीं पठवर्धन यांस सांगितली नाही. आपलें बुणगे वंगरे लावून देऊन तयारी करून आयते वेळेस यांस सांगून पाठविले, आणि अवघड तोंड होतें तिकडील चाकरी सांगितली. पठवर्धन यानीही परभारे बातमी आणविलीच होती पठवर्धन यांनी त्रिबकराव मामा यांस सांगून पाठविले कीं, तुझीं आपलें बुणगे सारें रवाना करून आयते वेळेस आम्हांस सांगितले, त्यास आमचें बुणगे अद्यापि गोटांतच आहे. त्यापेक्षां आतां कसें होईल तसें होऊ ! आम्ही तयार आहोत. असे सांगून पाठवून ही सारी मंडळी तयार जाहली. आणि क्रोधही सर्वास फार, याजमुळे सर्व लढाईस उदितच होते. तों पहाटेचे प्रहर रात्रीचे सुमारास खासा हैदरखान चालोन आला. तेव्हां पठवर्धन यांची गाठ पडोन लढाई मातबर जाहली. त्यांत हैदरखान मात्र यानी जिवानिशीं सोडिला सबब तो माघारा गेला. बाकी तोफा सुमारे ५ व हत्ती निशाणे सारे पाडाव आलें. तों इतक्यांत सूर्योदय जाहला. लढाई शिकस्त करून सारे माघारे फिरले. हैदरखान याची एक तोफ व शंभर पायदळ तोफ रक्षण करून धेऊन जात होते ते नीलकंठराव यांनी पाहिलें, आणि बोलले की अरे, तुमचे उरावरून तोफ धेऊन जातात ! पाहता काय ! घोडीं यांजवर घालावीं ! असें म्हणून नीट तोफेवर चालून गेले. त्या लोकांनी फेर झाडली तों गोळ्या अकस्मात् नीलकंठराव यांस लागल्या व ते ठार जाहले. तो फौज तेथेंच सारी थिजली. सारे भाई मंडळी घोड्यावरून उतरून जमा जाहले. तो इतक्यांत त्रिबकराव मामा तिकडून आले आणि बोलले की, माझा हैदरखान

५ या प्रसंगाची माहिती दण्यात बखर लिहिणाराची थोडी चूक झाली आहे. तो हैदरखानाच्या छाण्याची जी हकीकत देतो ती छाण्याची नसून उलट मोतीतलावाच्या लढाईची आहे. ती लढाई ता. ७ मार्च स. १७७१ गेजा झाली व तीत हैदराचा पूर्ण पराजय झाला. हैदरखानाच्या श्रीरगपट्टणास जाण्याच्या वाटेवर त्यास अडविण्याकमिता मामानी पठवर्धनास नेमिले होते. ती फार अवघड चाकरी होती. २ जुन्या लेखात 'सुमार' याचा अर्थ नक्की सग्या. अजमास नव्हे. हा नक्की सग्या लिहिण्याच्या सज्ञा निरनिगड्या होत्या. बेलास व टोणग्यास 'सर.' हत्तीस 'नग' घोड्यास 'रास' उटास 'नफर.' वकऱ्यास 'बुध' हेत रुपये वंगरे नाण्यास 'नक्त.' सग्येने मोजता येणाऱ्या बाकीच्या सर्व पदार्थास 'सुमार' असा शब्द लावीत असत. जसे बेल सर पधरा ह्मणजे पधरा बेल फक्त. तसेच हत्ती नग १०. घोटे रास पंचर्धास. उट नफर ७. मोहरा नक्त ११. नागळ सुमार ३०. इत्यादि. माणसास 'असामी' व 'कम' हे शब्द लावीत असत त्यापैकी 'असामी' हा शब्द प्रचारात आहेच. 'कुणबीण 'कस' एक' असे मात्र आता कोणी म्हणत नाही ! तसेच कोठीत कैली, वजनी व सुमारी जिन्नस असतो त्यात सुमारी ह्मणजे सग्येने मोजावयाचा. ३ नीलकंठराव बखरीत वर्णिल्याप्रमाणे लढाईनंतरच्या शुद्ध चक्रमकीत पडले नसून ऐन लढाईत शत्रूवरच्या अगदी शेवटच्या हल्ल्यात ठार झाले. पहा ऐ. ले. स. नं. ११०० ते ११०३, ४ भी मारावयाचा.

कोठें आहे ? तेव्हां पुरुषोत्तमराव बोलले की, हैदरखानास काय करितोस ? हा तुझा × × पडला पहा ! असें म्हणतांच त्रिंबकराव मामाही घोड्यावरून उतरले आणि तेथे आले. नंतर दहन केलें.

५७. दहावे दिवशीं पिंडास कावळा शिवेना. तेव्हा नानाप्रकारची उदकें सोडिलीं. तिसरा प्रहर जाहला, परंतु कावळा शिवेना. तेव्हां त्याचे बंधु कोन्हेरराव बोलले कीं, मला एक सुचलें आहे तें मी बोलतों. असे म्हणतांच पुरुषोत्तमराव दाजी बोलले कीं काय सुचलें असेल तें बोलावे. असें म्हणतांच कोन्हेरराव बोलले की, अहो नीलकंठराव, आपले मनांत असेल जे, माझा भाऊ एक आहे हा घरांत पडशा खोकल्यानें बिछान्यावर मरेल, अशी काळजी आपणास लागली असेल. त्यास आपणास ठाऊक असों यावें कीं, जसे आपण हैदरखान याचे निशाणावर चालून जाऊन रणाचे ठायीं ठार जाहलां, त्याप्रमाणेंच मी कोन्हेरराव या हैदरखानाचे निशाणावर चालून जाऊन रणाचे ठायीं देह अर्पण करीन ! याप्रमाणें बोलून उदक सोडतांच तत्काळ कावळा शिवला ! हे सारें फौजेनें व मानकरी वगैरे सर्व मंडळीनें पाहून सर्वांनीं आश्चर्य केलें आणि कीर्तीचीही वर्णना केली.

५८. पुढें तेरावे दिवशी त्रिंबकराव मामा समाचारास आले आणि बोलले कीं, नीलकंठराव आह्मांस टाकून बैकुंठास गेले ! असे म्हणतांच पुरुषोत्तमराव दाजी बोलले कीं, अहो त्रिंबकराव, कोणते लढाईस आमचा पुरुष पडला नाही अशी लढाईच नाही. दर लढाईस आमचा एक पुरुष खर्च होतो तेव्हां श्रीमंत सरंजाम चालवितात ! आहीं शिरे हातांत घेतली आहेत. आहीं कांहीं लेकी अथवा बैहिणी देऊन रोजगार मिळवून श्रीमंतांची कृपा संपादिली असा अर्थ नाही ! असें ह्मणतांच त्रिंबकराव मामा यांनीं पदर पसरून बोलले जे, पुरुषोत्तमराव, मी चुकलों. आतां सर्वांनीं मजवर कृपा करावी. वारंवार आपण असें बोलू नये. असें ह्मणून राग शांत केला.

५९. याप्रकारें पटवर्धन यांचे पुरुष कीर्तिवान् जाहले. त्या कीर्ति साऱ्याच वर्णन, करीन झटलें तर आयुष्य देखील पुरावयाचें नाही. त्यांतून शक्यनुसार वर्णन करितों. हें जाहलें वर्तमान श्रीमंतांस कळोन त्यांनीं इनामगांव रघुनाथराव नीळकंठ यांस देऊन वस्त्रें दिलीं. जशी कृपा नीळकंठराव यांजवर, त्याप्रमाणें रघुनाथराव यांजवर जाहली. याप्रमाणें कथा वडिलांनीं सांगितली ती लिहिली.

१ या प्रतिज्ञेप्रमाणे कोन्हेरराव सावर्शाच्या लढाईत हैदरखानाच्या फौजेशी लढून ठार जाहले. ती लढाई ता० ९ जानेवारी सन १७७७ रोजी झाली. २ चिमाजी आपास त्रिंबकराव मामाचा बहीण दिलेली होती त्या गोष्टीस अनुलब्धून हा टोमणा ! पटवर्धन पेशव्याचे आम होते असें उफसाहेबानी लिहिले आहे तें चूक आहे. पेशव्यांच्या घराण्याशी पटवर्धनाचा सबंध झालेला आहे तो पेशवाई गेल्यावर पुष्कळ वर्षांनी झालेला आहे.

६०. हैदरखान याचे लढाईत मेघश्यामराव बापू सांपडले ती कथा लिहितों. लढाईचे प्रसंगानंतर मेघश्यामराव बापू कांही जरूरीसाठी घोड्यावरून उतरले यामुळे फुरसद मिळून शत्रूने गांठिले. तों इतक्यांत जलदी करून घोड्यावर बसले, परंतु घोडी कांही केल्याने जागा सोडीना ! नाना प्रकार केले, सोटे मारिले, परंतु जागा सोडीना ! शेवटी पगेकडील बारगी-याणीं पुढ्यावर तलवारीचे वार केले तरी घोडी जागा सोडीना ! नाहीपेक्षां मेघश्यामराव बापूप्रमाणे घोड्यावर बसणार पटवर्धन मंडळीत नाहीं ! परंतु होणार बलवत्तर ! धरले गेले ! नंतर हैदरखान यानें पिंजऱ्यात ठेविले पुढे श्रीमंत माधवरावसाहेब यांची स्वारी जातीनिशीं आली ते समयी लढाई होऊन शत्रूस जिंकिलें. नंतर तहाचें बोलणें आलें तेव्हां खंडणी ठरून बंदीत नरगुंदकर होते त्यांसही सोडावयाचें ठरले. त्यांत मेघश्यामराव यांस सोडावयाचें कलम लिहिलें नाहीं. हे वर्तमान पुरुषोत्तमराव दाजीस समजलें. त्या वेळेस गोपाळराव दादा होते. दादांचे कानावर मजकूर घालताच त्यांनी श्रीमंतांकडे सांगून पाठविलें कीं सरकारचा तह होऊन खंडणी ठरविली व नरगुंदकर यांस सोडावें असेंही ठरलें; आणि मेघश्यामराव यांचें कांहींच बोलणें नाहीं ! त्यास आमचे भावाचे पायांत बेड्या असोन आपणाजवळ चाकरी करण्याची आमची प्रतिष्ठा काय ? त्यास आज्ञा दिल्यास हैदरखान याजकडे जाऊन मी त्याच्या कैदेत राहतो आणि मेघश्यामराव यांस घरास पाठवून देतो. वडिलांनीं ध्यास फार घेतला आहे. असे सांगतांच श्रीमंतांनीं हैदरखान याजकडील वकिलास बोलावून आणोन सांगितले जे, मेघश्यामराव यांस सोडल्यास तुमचा आमचा तह. नाहीपेक्षां बिघाड ! तेव्हां वकील यांनी विनति केली जे, यादी वगैरे ठरल्या. तेव्हां श्रीमंतांनीं आज्ञा केली जे, तें कांही असो. मेघश्यामराव यांस सोडल्याखेरीज तह नाहीं. नाहीपेक्षां आजच लढाई ! असे ह्मणताच मेघश्यामराव यास हैदरखान याणीं बहुमान करून श्रीमंतांकडे पोचतें करविले.

६१. बापाजी यांस फारच काळजी लागली होती. नारायणराव नाना वारले, आतां बापूस कोण सोडवील ? याप्रमाणें निरंतर ध्यास. नाना वारले व बापू बंदीस, या पुत्रशोकानेच बापाजी कैलासवासी जाहले ! बापू घरास येईपर्यंत त्यांस उभयतांचें वर्तमान अगदीच सांगितले नाही. घरीं मंगळवेढ्यास आलेवर बापाजीचे व नानांचे वर्तमान समजलें. मग त्यांनी जो शोक केला त्यास अंतपार नाही ! ते लिहितां पुरवत नाहीं. बापू बोलले जे, मी दीड वर्ष पिंजऱ्यांत होतो तेथें अंत जाहला असता तरी पुरवता, परंतु हें दुःख सोसणें कठिण !

१ सन १७६३ त मेघश्यामराव व नरगुंदकर भावे वगैरे सरदार यांची हैदराबादसरदार मीर फ़ैझुल्लाखान याशी लढाई होऊन याचा पराजय झाला, व हे पळत सुटले आणि त्याची कौज याच्या पाठीस लागली. तो मेघश्यामराव यास शत्रूंत वर सांगितल्याप्रमाणे अचानक गाठले. २ ही लढाई ह्मणजे १७६२-६५ मध्ये पेशव्यांनी हैदरअल्लीवर केलेली पहिली स्वारी होय. ३ यादी ठरल्यावर आता नवीन कलम कसे घालता येईल, असा अर्थ.

६२. मेघश्यामराव बापू याणीं मंगळवेढ्याची मामलत यावज्जीव पन्नास साठ वर्षे अंमल केला. त्यांनी प्रजापालन केले असे राज्यांत देखील कोणीं केले नाहीं. नांगर धरणारे यांजवर अबदागिन्या धरिल्या ! प्रजा रानांतच राहून झाडांस पाळणे बांधिले. याप्रमाणें निर्भय राज्य केले. अद्यापि मंगळवेढ्यांत ओव्या गातात. असे पुण्यवान् ! प्रजापालनाविशीं मानवांत उपमाच नाही.

६३. आतां बाप्पाजींचे चतुर्थ पुत्र महादेवराव अण्णा तेही महापराक्रमी. ते हैदर-खान याचे छाप्पांत सरकारकामास आले. तेथे तोफेचा गोळा लागून ठार झाले. त्या वेळेस परशुरामभाऊ जवळ होते. भाऊ यांची तीन घोडीं पडलीं परंतु त्यांनीं जागा सोडिली नाहीं ! त्या वेळेस भाऊस सालिना बीस हजार तैनात करून दिली पुढें महादेवराव अण्णा यांचे पुत्र दामोदर महादेव यास श्रीमंतांनी कृपा करून नांदेरे गांव इनाम करून दिला, व तैनात दीड हजार रुपये करून दिली. याप्रमाणे ते कीर्तिवान्.

६४. धाकटे बळवतरावदादा पांचवे पुत्र बाप्पाजीचे हेही पराक्रमी, घोड्यावर बसणार उकृष्ट. यांनीही श्रीमंताचे घरीं चाकरी करून तैनाता वंगेरे मेळविल्या.

६५. याप्रमाणे पंचपुत्र बाप्पाजीचे महापराक्रमी. कृष्णभट्टबाप्पाजी पुत्रशोकानें वारले. ते त्रिवर्ग बंधु पुत्रशोकानेच वारले. कृष्णभट्टबाप्पाजी व गोविंदपंत नाना व त्रिंबकपंत आप्पा या त्रिवर्गासही पुत्रशोक जाहला. त्रिवर्गाचे पुत्र केवळ भार्गवरामासारखे. पुत्र असें त्यांसच ह्मणावें. ज्या पुत्रांनी मेळविलें तें त्यांचे वंशज अद्यापि खातात व पुढेही यावत् वंश आहे तोपावेतो अचळ खातील, अशा कीर्ति करून गेले !

६६. श्रीमंत माधवरावसाहेब याची प्रकृति फारच बिघडली. थेउरास श्रीगणपती-जवळ अनुष्ठान केले, परंतु महद्रोग जाहला. राजयक्ष्मा रोग होऊन श्रीमंत शके १६९४ कार्तिक वद्य ८ रोज बुधवारी वारले. श्रीमंत रमाबाईसाहेब सहगमने गेली. त्या वेळेस त्यांनीं प्रसाद सर्वास दिला. पांच मोहरा प्रसाद पुरुषोत्तमराव दाजी यांस श्रीमंत बाईसाहेब यांनीं दिल्या. तें दाजीनी स्वदस्तूरचे लिहून ठेविलें आहे.

६७. पुढें श्रीमंत नारायणरावसाहेब राज्याधिकारी, परंतु श्रीमंत दादासाहेब कारभारांत पुढें जाहले. श्रीमंत रावसाहेब यांचे वेळेस जे बंदीत होते ते सारेच पुढें सरले. सखारामपंतबापू हे दिवाण श्रीमंत रावसाहेब यांचे वेळेस बंदीत होते ते श्रीमंत दादासाहेब यांच्या लक्षानें वागणार. याप्रमाणे सारी सृष्टि नवी जाहली. श्रीमंत नारायण-

१ छाप्पांत माधवरावास तोफेचा गोळा गुडघ्यावर लागून त्याच्या चिधड्या झाल्या. त्याच दुष्ण्यानें ते काही दिवसांनी शिरे येथे वारले. त्याविषयी ए. ले. स. न. ९५५ पहा व या छाप्पाचे वर्णनाविषयी नं. ९०९ व ९१५ पहा. २ नारायणरावसाहेबास फक्त मुजऱ्याचे धनी करून दादासाहेब स्वतःच कारभार करू लागले असे येथे लिहिले आहे. पण यास ऐ. ले. सग्रहात अगर अन्यत्र आधार नाही.

रावसाहेब मुजऱ्याचे मात्र धनी सारा कारभार श्रीमंत दादासाहेब करीत. याप्रमाणे नऊ महिने सुरक्षित गेले. श्रीमंत रावसाहेब यांनी सांगितलेच होतें कीं, याचे कपाळीं राज्य नाहीं; तोच समय प्राप्त जाहला. पुढें श्रीमंत दादासाहेब यांची कन्या दुर्गाबाई हिंचें लग्न जाहलें.

६८. श्रीमंत नारायणरावसाहेब हूड होते. कारभारी यांचा बहुमान रक्षीत नसत. एके दिवशीं पर्वतीस स्वारी गेली तेथें सारे बोथाट्या खेळत होते. याप्रमाणें खेळ खेळत असतां श्रीमंतांनीं नाना फडणीस यांचे पागोटें बोथाटीनें पाडिलें, आणि हंसूं लागले जे, नाना, तुमचे पागोटें खालीं पडले. तेव्हां नानांनीं उत्तर केलें कीं, मी कारकूनच आहे. माझे पागोटें पडलें हें कांहीं आश्चर्य नाहीं. स्वामींनीं आपलें पागोटें संभाळावें ! असें उत्तर केलें. परंतु नानांनीं सूचना केली हे कांहीं समजले नाहीं ! सूचना कोणती तर, कांहीं सखाराम-बापूंनीं श्रीमंत दादासाहेब यांचे खलवत जाहलें, त्यांत श्रीमंत नारायणरावसाहेब यांस कैद करावें असें ठरलें. ती सूचना नानांनीं श्रीमंतांस या प्रकारें केली, परंतु त्यांच्या समजुतींत आली नाही. श्रीमंतांजवळ हरिपंत फडकेही होते, परंतु केवळ राजकारणांत पडत नव्हते. श्रीमंत रावसाहेब यांनी एकांतीं श्रीमंत नारायणरावसाहेब यांस सांगितलें होतें जे, काय करणें ते हरिपंत याचे विचारे करीत जा, तर कांहीं दिवस वांचशील नाहीपेक्षां तुझ्या जिवास कठिण आहे; असा बहुत बोध केला होता. कांहीं कांहीं विचारीत. कोणती गोष्ट पोटांतही फारशी रहात नव्हती, यामुळें हरिपंत फारशी लगट करीत नव्हते.

६९. तों फितूर जाहला जे, यांस कैद करावें. त्यास सुमेरसिंग गाडदी व खरक-सिंग गाडदी हे उभयतां पांच हजार गाडद्यांचे जमातदार, त्यांस सांगितले जे, श्रीमंत नारायणरावसाहेब यांस तुझी धरावें; म्हणजे तुम्हांस बक्षीस गांव इनाम वगैरें मिळतील. त्यांनीं उत्तर केलें कीं, आम्हांस दस्तऐवज करून दिला तर आम्ही हा उद्योग करूं. असें म्हणतांच श्रीमंत रघुनाथराव दादासाहेब यांनीं दस्तऐवज करून दिला जे, नारायणराव यांस धरावें, नंतर तुम्हांस अमुक बक्षीस देऊं. असे नानाप्रकारे लिहून दिले. तो आनंदीबाई रघुनाथरावदादा यांची पत्नी, तिनें गाडद्यास बोलावून सांगितले जे, तुम्हांस धरावें असें लिहून दिलें; त्यास धरिलें असतां पुढें कांहीं लोक तिकडे, कांहीं इकडे, असें होऊन राजकारण उभें राहिल. त्यास मारून टाकावे हेच बरे, म्हणजे एकछत्री जाहलें ! असेंच करावें. नंतर गाडदी यांनीं उत्तर केलें कीं, आपण ' धरावें ' असे लिहून दिलें आणि मारावें कसें ? तेव्हां आनंदीबाईंनीं सांगितले कीं, तुम्हांस मारावें असे लिहून देते. तुमचा कागद कोठें आहे तो आणवावा. नंतर त्यांनीं कागद आणून दिला; तेथें ' धरावा ' जें होतें तें तेथेंच ' मारावा ' असें करून दिलें. ' ध ' चा ' मा ' केला. नंतर सारा मजकूर ठीकच होता !

७०. याप्रमाणें बंदोबस्त करून जे दिवशीं मारावयाचे, तेच दिवशीं श्रीमंत गांवांतच



पुणे मुकामी सासुरवाडी होती तेथे भोजनास सहकुटुंब गेले होते. इकडे वाड्यांत नाकेबंदी होऊन तलब चढली हणोन गाडदी जमा जाहले. श्रीमंत सासुर-वाडीस भोजन करून विडे घेतात तो कोणी सूचना केली की, आपण वाड्यांत जाऊं नये. कांहीं दंगा फितूर आहे, त्यास कृपा करून वाड्यांत जावयाचें करू नये. तेव्हां त्याजवर रागे भरले आणि तसेच पालखींत बसोन वाड्यांत आले. आणि तिसरे मजल्यावर खबूतरखाना होता तेथे अम्मळ उभे राहिले. तो उभयतां गाडदी तेथे आले आणि विनंति केली कीं, महाराज ! आमची तलब चढली याची वाट काय ? आमचा रोजमुरा फडशा करून द्यावा. श्रीमंतांनीं आज्ञा केली कीं, तिसरे प्रहरी कचेरीस विनंति करावी. नंतर काय जी आज्ञा व्हावयाची ती होईल. गाडदी यांनी उत्तर केले की, आ-ह्मांस कचेरीची काय गरज ! आपण धनी. आपण फडशा करावा. तो श्रीमंत तेथून खाली येऊं लागले. तों जिना उतरतानाच गाडदी यांनी लगट केली की, आह्मांस येथे ऐवज द्यावा; नाहीपेक्षां आह्मी उतरूं देणार नाहीं. तो इच्छारामपंत ढेरे हणून कारकून होते ते गाडद्यांस रागे भरले जे, असा दंगा केल्याने ऐवज मिळता की काय ! असे उचलून बोलतांच त्यांनी तलवारी ओढून इच्छारामपंतास ठार मारिलें. तो श्रीमंत जिना उतरून खाली आले. तों खाली चांकात पूजेच्या गाई दोन बांधिल्या होत्या त्या गारद्यांच्या नाग-व्या तडगारी पाहून बुजाल्या आणि दावीं तोडून गारद्यांच्या अंगावर आल्या. तो तेथे फुर-सद सांपडली. नाही तर तेथेच श्रीमंतांस मारावें असें होते. गाई आडव्या येतांच गाडद्यांनीं तलवारींनीं गाई ठार मारिल्या ! तों श्रीमंत पार्वतीबाईचे खोलीत गेले, आणि सांगितलें की, काकी, मला गाडदी मारितात ! तेव्हां पार्वतीबाई बोलली कीं, मी तुला लपविते. तूं कांही मिऊ नको. आणि तुला मी पारही करितें. असें हणाली. तों श्रीमंतांनीं उत्तर केले की, मी दादासाहेब यांजकडे जातां. असे हणून तेथून निघाले. तों गाडदी यांनी गांठिले तों तेथे कुणबीण होती ती आडवी जाहली. तिलाही ठार केली. गारद्यांस खून चढला. तों दादासाहेबांजवळ श्रीमंत जाऊन कमरेस मिठी घा-लून बोलले कीं मला मारू नका. किल्ल्यावर कैद करून पीठमीठ लावून ठेवा ! मारूं नका ! असें दीन वचन बोलले तेव्हां दादासाहेबांस दया आली. तो गाडदीही तेथे आले आणि बोलले कीं, आतां आह्मी यास जिवंत सोडणार नाही. हा वांचल्यास आमचीं राडा-पोरें टाणकास वांटील ! सर्पास दुखवून सोडितों कीं काय ? असे हणतांच दादासाहेब ह्म-णाले कीं, अरे, बाळास मारूं नका ! असें हणून हात पुढे केला. तो आंत खोलीत तेथेच आनंदीबाई होती तेथून दादासाहेब यांस हणाली कीं, ' आतां कांकाणे हातांत घाल !' असें

१ रुण्णाजी हरि साठे याचे घरी. श्रीमंताचे श्वशुर यापूर्वीच वागले होते. सामू ताई साठी जिवंत होती. तिचा मुलगा महिपतगब साठे हा या वेळी लहान होता. २ पगार. विशेषकरून आरबाचा पगार. तलब चढली = पगाराची बाकी तुबली. ३ म्यानातून उपसून.

हणून गाडयांस सांगितलें कीं, उभयतांस मारून टाका !!! तों गाडयांनीं एक वार टाकीला तो दादासाहेब यांचे हातास लागला. तों तुळ्या पवार आनंदीबाईंचा खिसमतगार होता त्यानें श्रीमंतांचे पायास धरून दादासाहेब यांचे कमरेपासून ओढिलें. तों चाफाजी टिळेकर श्रीमंत माधवरावसाहेब यांचा खिसमतगार तसाच श्रीमंतांवर पडला. तों गाडदी यांची तलवार चालली तेथें काहीं बाकी राहिली नाही ! उभयतांचे तुकडे एके ठिकाणीं जाहले. श्रीमंत साखरभात भोजन करून गेले तो पोटांतून तसाच पडला ! हें कृत्य रघुनाथरावदादा यांचेसमोर जाहलें. गर्दी जाहली तो दिवस शके १६९५ भाद्रपद शुद्ध चतुर्दशी. याप्रमाणे जी गोष्ट न व्हावयाची ती झाली.

७१. नंतर गाडदी याणी वाड्यावरून रघुनाथराव यांची द्वाही फिरवून 'दीन' गाजविला. तों श्रीमंत गंगाबाईसाहेब पालखींत बसून वाड्यांत आली. तों बाहेर हांक जाहली कीं, गाडदी वाड्यात शिरून गाडयांनी दंगा केला. असें हणतांच हुजरातीचे लोक व पागे तमाम फौजा तयार होऊन आल्या. गाडदी यांनीं दिल्ली दरवाजा लाविला. पानसे यांनीं तोफखान्यातून तोफा ओढून आणून हणाले जे, वाड्यास तोफा लावून वाडा उडवून देतों ! गाडदी यांनीं वरून सांगितले जे, जी व्हावयाची ती गोष्ट सरकारहुकुमावरून पार जाहली. आतां तुम्ही आक्रोश कां करतां ? आतां सरकारच्या पायापाशींच लक्ष ठेवा !

७२. याप्रमाणें वरून बोलतात तो त्रिबकरावमामा हातांत भाला आणि घोड्यावर बसोन आले, आणि बोलले कीं काय पहातां ! ××××× ना तोफेचे तोंडीं या ! असें बालतांच गाडयांनीं वरून मामास मुजरा करून बोलले कीं, मामासाहेब, आपण पुढें येऊ नय. आलां असतां गोळी घालूं ! आपण सडे आंत यावे. असें हणतांच घोड्यावरून उतरून पाय उतारा दिडीतून मामा आंत गेले. ते रघुनाथरावदादाजवळ गेले तों मारलेले मुडदे गाशांत गुंडाळून आंत खोलींत ठेविले होते. तों रघुनाथरावदादा बोलले कीं, मामा, माझ्या कपाळास ही गोष्ट आली ! आपण आंत जाऊन पहावें. त्रिबकरावमामा यांचे मनांत नारायणराव जखमी असतील, असें वाटून आंत जाऊन पहातात तों फक्त मांस पाहिलें ! नंतर तसेच बाहेर येऊन रागानें रघुनाथरावदादा यांचे तोंडापुढें हात नेऊन बोलले कीं, श्रीमंत बाजीरावसाहेब यांचे पोटी पोरगी जन्मास

१ 'दिन दिन' अशी गर्जना केली. गर्दीच्या वेळी शनिवारच्या वाड्यात सारे सात आठशें गारदी शिरले होते. त्यांत थोडे रजपूत व शीख असून बाकीचे मुसलमान होते. त्यांचे प्रमुख जमादार तिघे होते. त्यांत मुमेरसिंग व खरगसिंग हे रजपूत व महमद इसफ हा मुसलमान. या गारद्यांत स्वदेशी माणूस-हिंदु अगर मुसलमान-एकही नव्हतें ! सारे परदेशीच होते. पुणें मुक्कामी पेशव्यांची स्वारी असे, तेव्हांचा बदोबस्त झटला तर वर सांगितलेले हे गारदी व पुण्याच्या आसपास वैरणीची सोय पाहून ठेवलेल्या हुजुरपागा व शहरात थंडसे हुजरातांचे मानकरी व काही तोफखान्याचे लोक अशी सारी फौज तीन हजारपर्यंत असे. पाशिवाय कोतवालाकडचे लोक बारमहाचे ते निराळे.

आला असतास तर एक्या ब्राह्मणाचे घर उभें राहतें ! हें काय केलेस ! ! ! असे म्हणतांच दादासाहेब कपाळास हात लावून उगेच राहिले. आणि मामास ह्मणाले कीं आतां पुढें याचे दहनाचा विचार करावा. मामा बोलले की, अरे, दहन कशाचें करितोस ? मलाही मारून टाक ह्मणजे झालें ! तुझ्या घरीं ब्राह्मण कोण येतो ? दहन कोण करितो ? असें अनेक प्रकारें बोलले. रघुनाथरावदादा परम पुण्यवान्, स्नानसंध्याशील, परतु स्त्रीचे योगेंकरून अनर्थास पावून अपेश माथां घेतलें. पूर्वीही राज्यनाशास कारण स्त्रीच. तसेंच आतांही जाहले.

७३. तों प्रहररात्र जाहली. ब्राह्मण कोणी मिळेनात. परतु प्रयत्नाने तेलंग ब्राह्मण दोन असामी मिळाले. नंतर मशाल लावून ते तुकडे निवडिले. शूद्राचे एकीकडे काढून हे तुकडे ब्राह्मणांजवळ दिले. तों गाडदी कांहीं दरवाजा उघडीनात ! नंतर दिडीतून प्रेत बाहेर काढिले. तों श्रीमंत गगाबाईसाहेब यांनी आग्रह केला कीं, मी सहगमन जाणार. होणार बलवत्तर ! श्रीमंतांचा उदयकाळ होऊन सर्वांचीं परिपत्यें करून प्रजेस सुख द्यावयाचे होतें, यामुळें अकस्मात् आनंदाबाईचे मुखांतून आलें जे, जातीस कोठें ? तुझी पाळी चुकली आहे ! तेव्हांच वाग्देवता ' तथास्तु ' ह्मणाली ! याप्रमाणें मार्गें वर्तमान जाहलें. नंतर प्रेत बाहेर काढून अग्निसंस्कार त्रिंबकरावमामांनीं करविला. तो संस्कार त्रिंबकरावमामांनीं ह्मणून करविला ! नंतर मध्यरात्रीचे सुमारास पागे पतके सारे निराश होऊन माघारे आले. पानसे यांनींही तोफखाना माघारा नेला. एक गाडदी खेरीजकरून बाकी सारी फाज अगदीं दिलगीर जाहली. सर्वांचे मनांतून जे, रघुनाथराव यांचे पाय भुईस न लागत येविशी प्रयत्न करावां.

७४ पुढें दुसरे दिवशीं गावांतील शिष्ट ब्राह्मण बोलावून विचार आरंभिला जे, कांहीं प्रायश्चित्त करावें, ह्मणून जमा करून रामशास्त्री यांस बोलावून आणिलें. तों हें वर्तमान होतांच शास्त्रीबावा यांनीं आपलीं मुले माणसे माहुलीस रवाना करून आपण हातांत पंचपात्र घेऊन सोवळ्यानीं वाड्यांत आले. तों रघुनाथरावदादा कचेरीस बसले आंहत. तों शास्त्रीबावा येतांच श्रीमंतांनीं नमस्कार केला. तेव्हां शास्त्री बोलले कीं, नमस्कार न करणें. तुझास अशौच आहे. असें बोलतांच वरकड पंडित ह्मणाले की, शास्त्रीबावा, आपणास यजमान यांनीं बोलाविले जे, गाडदी यांचे हातून हें कर्म जाहले; परतु शब्ददोषे श्रीमंतांवर आला, त्यास कांहीं प्रायश्चित्त करावें; यामुळे आपणास बोलाविलें. तेव्हां शास्त्रीबावा ह्मणाले कीं, प्रायश्चित्त कशाचें करतां व कोणास देतां ? ब्रह्महत्या, गोहत्या, स्त्रीहत्या, बालहत्या जेथें जाहल्या तेथें कोणते प्रायश्चित्त पुस्तकांत लिहिलें आहे ? एक प्रायश्चित्त.

१ नारायणगवसाहेबाच्या खुनासबधे ऐ. ले. सग्रहात नं १२५७ वर्गे पत्रे आहेत त्यांताल मजकुराशी वर आलेला बखरीतील मजकूर ताडून पहातां यात पुष्कळच अधिक तपशील दिला आहे हे दिसून येईल. इतकी एकत्र तपशीलवार हकीकत आजपर्यंत कोठेही छापिलेली नाही.

यांस देहांत प्रायश्चित्त करावे ! शिसें तापवून प्राशन करावे, किंवा दर्माचें गृह करून आंत बसावे आणि अग्निसंस्कार करावा. यांतून वांचल्यास पुढे प्रायश्चित्त करावें. असे ह्यणताच सारे पंडित बोलले जे, शास्त्रीबाबा, आपण असें काय म्हणून बोलतां ? हे बोलले कीं, मला यांचे राज्यांत काहीं रहावयाचें नाहीं तुम्हांस रहावयाचे असेल म्हणून तुम्ही ग्रथा-खेरीज भाषण करतां ! मी मुले माणसे रवाना करून सोवळ्यानींच आलों. मी असाच निघणार. कालपासोन जलस्पर्श देखील नाही केला ! मी जीवित्वास उदार जाहलों. मर्जी असल्यास आणखी एक ब्रह्महत्या करावी ! याप्रमाणे शास्त्रीबाबा बोलतांच कोणी एक बोलेलनासें जहाले. शास्त्रीबाबा तसेच निघून माहुलींस आले, नंतर अन्नव्यवहार केला ! मागे कांही प्रायश्चित्त केले नाही.

७५. पुढे रघुनाथरावदादा यांजकडोन हे अकर्म जाहले याजमुळे सखारामबापू यांचे मनांत आले जे, यास राज्यापासोन बहिष्कृत करावें, असे आलें. त्यांत त्रिंबकराव-मामा व नाना फडणीस व हरिपंततात्या फडके या त्रिवर्गाचे मत एक होऊन सखाराम-बापू यांचा मनसुबा घ्यावा, त्यांस कसें करावे हे विचारावे, असे त्रिवर्गांनीं ठराविले. त्यांचा भरंवसा कोणास लागेना ! मग हरिपंततात्या यांनी त्यांजकडे जाऊन त्यांचाही मनसुबा घेतला सरदार मडळी मालोजी राजे वर्गेरे सारे एकवटले असे बारा असामी एक जाहले. त्यांस बारभाई ह्यणा लागले आणि मनसुबा केला कीं, श्रीमंत गंगाबाईसाहेब गर्भिणी आहेत. कशावरून ? जे समर्थी सहगमन जातें म्हणाली ते समर्थी आनंदीबाई बोलली जे, 'तुझी पाळी चुकली, त्यास कोठे जातीस ?' असे म्हणाली. तर हाच मनसुबा बळावून पुरंदरास तिजला कैदेत ह्यणोन ठेवावी आणि रघुनाथरावदादा यांस स्वारीस ह्यणोन बाहेर काढावें. गर्भिणीस महिना दोन महिने खास जाहले असें समजल्यास नंतर त्यासारखें इकडे फौजेचा वर्गेरे मनसोबा बळावून उलट रघुनाथरावदादा यांचे पाठीशीं लागावें. याप्रमाणे सर्वांनीं एक विचार करून बेलभंडार जाहले. जर अतर देऊं तर काशींत × × × × अशा शपथा केल्या व सारे अनुकूल याप्रमाणेंच केलें.

७६. तों एक महिना जाहला. श्रीमंत गंगाबाईसाहेब गर्भिणी असें समजलेवर आनंदीबाईंनीं मारेकरी घालून मारावी असा मनसुबा करून शेतखान्यांत मारेकरी घातले. कुणबीण तांब्या ठेवावयास गेली तों आंत हत्यारबंद पाहून तिनें शंख केला. तो बोभाट जाहला. मारेकरी धरिले. त्यांचीं लटकींच पारिपत्यें केलीं. हें वर्तमान कारभारी यांस समजलेवर फारच मनसुव्याची जलदी केली आणि सखारामपंतबापू यांनीं रघुनाथरावदादा यांस सांगितले जे, आतां आपला अंमल बसला. परंतु आपण येथेंच राहिले असतां परराज्यांत जरब बसणार नाहीं. त्यास बाहेर स्वारीस निघावें. अगोदर श्रीमंत गंगाबाईसाहेब यांस

कैद करावे. यांस येथे ठेविलें किंवा बरोबर स्वारींत घेतले असतां हें फंदासच कारण. त्यास किल्ल्यावर पुरंदरास कैद करावे. तमाम सरदारांस पत्रे पाठवून सरदार आणवावे. अशी मसलत बळावून सुमुहूर्ते स्वारीस डे-यांत आणिले. श्रीमंत गंगाबाईसाहेब यांस पुरंदरास किल्ल्यावर कैद केल्यादाखल ठेविली'. तमाम सरदारांस पत्रें गेलीं.

७७. पटवर्धन यांसही पत्रें आलीं. पटवर्धन पुण्यास कांही नव्हते. घरीं होते. वामनरावबाबा व परशुरामभाऊ व रघुनाथरावदादा या त्रिवर्ग सरदारांस पत्रें आलीं. सारे सरदार तासगावाजवळ रामापूर कमळापूर म्हणोन गावें आहेत तेथे जमा जाहले. त्या वेळेस पुरुषोत्तमरावदाजी मंगळवेढ्यास घरी होते. पटवर्धन यांस काळजी लागली जे, रघुनाथरावदादा यांचा आह्मावर अत्यंत राग. त्यांनी प्रत्यक्ष पुतण्यास गाड्याकडून मारविले तेथे आमची कथा काय ? पुढे विचार ठीक दिसत नाही ! सर्वांनीं ठरविलें जे, पुरुषोत्तमरावदाजीस आणविलेखेरीज परिणाम नाही ! याप्रमाणे ठरविलेनंतर परशुरामभाऊ यांची मातुश्री जानकीबाई याचे नांवें पत्र पाठवून जासूद रवाना केले.

७८. जासूद मंगळवेढ्यास आले व पत्रें येतांच भुजगभट जोशी मंगळवेढेकर यांजकडून मुहूर्त काढून दाजी रातोरात निघाले ते तासगांवास आले. तेथे बाईची भेट घेतली. तों बाई बोलली कीं, अरे दाजी, भाऊ रामापूर कमळापुरावर उतरून आठ रोज जाहले. तूं कोठें होतास ? तुला समजले कीं नाही ? तेव्हां दाजीनी उत्तर केले की, बाई, दूधभात खाण्यास भाऊ आणि मरावयाचे वेळेस मात्र दाजीची आठवण तुला जाहली ! असें ह्मणतांच बाईनीं पदर पसरला आणि बोलली कीं, या वेळेस तू भलतेंच बोलूं नको ! असे म्हणण्याचे कारण, एकदां तासगांवास असतांना भोजनास सारी मडळी बसली त्यांत बाईनीं दूध आणोन भाऊस मात्र वाढिलें, दाजीस कांही वाढिले नाही. असें हातांच मुकाट्यानेच दुसरे दिवशी निरोप घेऊन दाजी घरास गेले. नंतर प्रसंग आला ह्मणून हें उत्तर केलें !

७९. नंतर बाई ह्मणाली की, तूं लष्करांत जा. तेव्हा दाजी बोलले कीं मी जात नाही. भाऊ जोंपर्यंत लहान होता तोपर्यंत तूं जें सांगितलेस ते मीं केलें. आतां त्याचें व्यास कळीं लागलें. असे म्हणतांच बाईनीं वडिलांची शपथ घातली जे, तूं अक्षर देखील बोलूं नको. मी सांगतें त्याप्रमाणें ऐक. तेव्हां यांनीं उत्तर केलें जे, बाई, तुझी आज्ञा प्रमाण; परंतु मला समागमे ध्यावयाचें असल्यास मी जें करीन तें त्रिवर्गांनीं मान्य केल्यास बरें. नाहीपेक्षां पाणी प्यावयास देखील रहाणार नाही ! याप्रमाणें बोलतांच बाईनीं सांगितलें कीं मी येऊन त्रिवर्गांसही ताकीद करितें. असें ह्मणोन बाई पालखींत बसून दाजीस घेऊन रुष्करांत आली. आणि त्रिवर्गांस बोलावून सांगितले कीं, मीं दाजीस आणिलें आहे.

१ वस्तुतः रघुनाथरावांनी गंगाबाईस पुरंदर किल्ल्यावर कैदेत ठेविले नाही. कारभान्यानी रघुनाथराव फर्नाटकात गेल्यावर तिला तेथें नेले. २ रामचंद्र हरीची.

त्यास तुझांस वांचण्याचें असल्यास जें दाजी सांगेल त्याप्रमाणें ऐकावें. न ऐकल्यास तो घरास निघून जाईल. याप्रमाणे सांगतांच त्रिवर्गानीं सांगितलें कीं, जे दाजी करितील तें आह्मांस प्रमाण. ते जितके पाणी प्यावयास सांगतील तितकेंच पाणी पिऊं ! याप्रमाणें बाईचे पायावर त्रिवर्गानीं हात ठेविले.

८०. नंतर त्या स्वारीस पुरुषोत्तमराव दाजी यांनीं जी मेहेनत केली ते उपकार परशुरामभाऊ स्मरत जे, आह्मी आमचें अंगाचें कातडें काढून जोडे करून दाजीचे मुलाचे पायांत घातले तरी दाजीचे उपकार फिटावयाचे नाहीत ! याप्रमाणें बोलत हें सर्वास माहीत आहे.

८१. पटवर्धन पुण्यास गेलेनंतर अलीकडे दोन कोश उतरून पुरुषोत्तमराव दाजी अगोदर पुढें पुण्यांत शहरांत गेले जाऊन प्रथम मोरोबादादा फडणीस यांची गांठ घेतली. त्या वेळेस मोरोबादादा दरबारच्या कामांत वागत होते नंतर त्यांचेच द्वारानें पटवर्धन आले असें रघुनाथरावदादाचे कानावर घालून नंतर भेट घेतली. भेटी जाहलेवर रघुनाथरावदादासाहेब यांचें म्हणणें पडलें की, पटवर्धन यांजपासून बेलभंडार घेऊन नंतर चाकरीस समागमें न्यावे. असें बोलणें घातले. पटवर्धन त्रिवर्ग सरदार यांनीं सांगितलें कीं, आह्मांस काय ते वडील पुरुषोत्तमरावदाजी. त्यास सरकारची आज्ञा जी काय होणें ती दाजीस व्हावी. दाजी जे करितील त्यांत आम्ही आहों. असे सांगितले. नंतर नित्य कचेरीस जाणें ते दाजीच जात होते. आठ पंधरा दिवशीं त्रिवर्ग सरदार जात. दाजी गेले म्हणजे श्रीमंत नित्य तबकांत बेलभंडार आणोन ठेवीत. तेव्हां दाजीनीं विनंति केली कीं, महाराज, आह्मांस बेलभंडार कशास पाहिजे ! आम्ही नवीन चाकरीस रहावयास आलों की काय ? असें म्हणतांच रघुनाथरावदादासाहेब म्हणाले जे, सर्वापासून आम्हीं बेलभंडार घेतला; त्यास तुझीही देणें. याप्रमाणे प्रत्यही चालत होतें. एके दिवशीं फारच आग्रह पडला. पुरुषोत्तमरावदाजी यांनीं मनांत विचार केला जे, श्रीमंत नानासाहेब यांचा जो वंश तो आह्मांस पूज्य. सर्व धनी ते. यांनीं त्यांचे वंशासीं अनुचित गोष्ट केली त्यापेक्षां यांसीं आह्मांस बदमामली अवश्य करावयाची ! श्रीमंत नानासाहेब यांचे वंशासीं मात्र करावयाची नाही. असें मनांत आणोन उच्चार केला कीं, “ आम्ही पहिलेपासोन सरकारचे चाकर. सरकारचे पायासीं अंतर करणार नाहीं. एकनिष्ठपणें वर्तणूक करूं.” याप्रमाणें बोलून बेलभंडार उचलून दिला.

८२. नंतर स्वारी पुण्याहून बाहेर निघाली. प्रथम हिंदुस्थानचे रोखें स्वारी निघाली. एके दिवशीं स्वारींत रघुनाथरावदादासाहेब यांनीं विचारिलें जे, अहो पुरुषोत्तमराव, परशुरामपंतभाऊ यांचे डोळे लाल दिसतात. त्यास ते मांग ओढीत असतात कीं काय ?

तेव्हा दाजीनीं विनंति केली कीं, महाराज, डोळे लाल दिसतात खरे. भांग ओढतात किंवा नाहीं हें कांहीं समजलें नाहीं. त्यांत पूर्ववय. बारमहा हत्याराखेरीज रहात नाहीत. लष्करांत जाहलें तरी भलत्यावरच कारणावांचून तलवार उपसतात, असा अविचारही थोडा-बहुत आहे. असें सांगतांच दादासाहेब यांनीं आज्ञा केली कीं, त्यांस दरबारांत आणीत न जाणें. दाजीनीं उत्तर केले कीं, महाराज, मी हीच विनंति करणार होतो. आज्ञा जाहली बरी जाहली ! असें म्हणून आपल्या गोटांत आले आणि परशुरामभाऊस सांगितलें की, तुला आज रघुनाथरावदादासाहेब यांनी भांग ओढतात काय म्हणोन विचारिलें. मीं सांगितलें, ओढीत असतील ! त्यांचा भरंवसा नाही. नंतर आज्ञा जाहली कीं त्यांस दरबारास न आणणें. असे सांगतांच भाऊनी सांगितलें जे, बरे जाहले ! आम्हांस तो दरबार नको ! याप्रमाणे बोलले.

८३. एके दिवशीं आनंदीबाईजवळ चार दुष्ट मिळोन मसलत दिली कीं, पटवर्धन यांचा विश्वास धरितां नये. त्यांस हरतऱ्हा करून दगा करावा प्रथम पुरुषोत्तमराव यास मारावे. नंतर मग साऱ्यांचे कांहीं कठिण नाही ! पुरुषोत्तमराव हे फार सावध, यांस दगा करावा. असें सांगून दादासाहेब यासही मजकूर सांगून मसलत सिद्ध करविली. भोजनास बोलावून विषप्रयोग करावा तो पटवर्धन याणी त्याचा बंदोबस्त पूर्वीच केला होता जे, “ आम्हीं कोंकणांत कुलदेवतेस जाण्याचा नवस केला होता तो सरकारचे पत्र आल्यावरून आलों. त्यास एक अडत केली आहे जे, दर्शन घेतल्याखेरीज कोठे भोजनास जावयाचें नाही, याप्रमाणे बोललो आहो. ” असे म्हणून भोजनास जाण्याचा बंदोबस्त प्रथमच पुढील अंदेश मनांत आणून हे बोलून ठेविलें. त्यास भोजनास बोलवावयाचें राहिले.

८४. पुरुषोत्तमरावदाजी यांचा नेम सरकारचे विडे जरी आले तरी ते आपले गोटास आपोने पुरून टाकावे, याप्रमाणें प्रत्यहीं नेम. एखादे वेळेस विडा खावा अशी त्याणीं आज्ञा केली तरी दाजीनीं विनंति करावयाची जे, महाराज, आमचा सांप्रदाय सरकारचें काय जें येईल तें सर्वास दिल्याखेरीज आम्हांस खातां नये, याप्रमाणें रामचंद्रपंत आप्पा यांजपासून चाल आहे. आमचे मानकरी आहेत त्यांस दिल्याखेरीज आम्हांस खातां नये. खाल्ले असें त्यांस समजल्यास ते प्रसंगास दगा करितील, यामुळें त्यांची मर्जी रक्षण करणें प्राप्त ! असें सांगून तेथें विडे खाण्याचा बंदोबस्त केला.

८५. एके दिवशीं मकरसंक्रमण आलें. ते दिवशीं तीळगुळाचा समारंभ जाहला. सर्वांनीं सरकारांस तिलशर्करा दिली. पुरुषोत्तमराव दाजी आनंदीबाईकडे तिलशर्करा द्यावयास गेले तों आनंदीबाई बोलल्या जे, या पुरुषोत्तमराव; असें म्हणून बसावयास पाठ दिला. याणीं नमस्कार करून तिलशर्करा दिली. नंतर त्यांनीं रुप्याचे तबकांत तिलशर्करा-सोनेरी वख

लावलेली व केशरी असा नानाप्रकारचा हलवा—त्याचें तबक भरून आणून आपले हातांनीं तबक उचलले तो दाजीनीं शेला पुढें पसरला. तो तबक शेल्यांत सारें ओतिले; आणि बोलल्या कीं तिलशर्करा घेणे. नंतर याणीं विड्याप्रमाणेच विनंति केली आणि आपले लष्करांत तिलशर्करा घेऊन आले, आणि सर्वास सांगितलें जे, सरकारची तिलशर्करा आली ही भक्षण करतां कीं काय ? चांगली आहे, सोनेरी वर्ख लाविले आहेत, ज्यास मरावयाचें असेल त्याने खावी ! असे ह्मणून कुर्वीं लष्करांत होतीं त्यांस आणून त्यांजपुढे टाकिली. त्यांनीं खातांच तत्काळ गरगर फिरून लागलीच मेली; हें सर्वांनीं पाहिलें. नंतर सर्वांची खातरजमा जाहली जे, दाजी सांगतात ते खरें !

८६. एके दिवशीं दरबारास दाजी गेले तों अस्तमान जाहला तेव्हां आनंदीबाईंनीं सांगितलें की, पुरुषोत्तमराव, आज येथेच संध्या करणे. यांनीं ' आज्ञा ' ह्मणाले. तों सूचनेप्रमाणे शिष्यानें संध्येस मांडिले. पाय धुवावयास पाणी दिले. हे पाय धुवून आले तों समईजवळ येऊन पाट माडून आनंदीबाई आपण जवळ बसली. तो यांनीं विनंति केली की महाराज, माझे डोक्यास आजार आहे. डोळे फार दुखतात, त्यास दिवा अगदीं सोसत नाहीं, यामुळे समई जवळ कामाची नाहीं. असे सांगून भाडीं आपणच घेऊन समईपासून लांब गेले आणि तेथें जाऊन तोडांत पाणी न घेतां ताह्यन मात्र भरले, आणि पळी संध्येची वाजविली ! याप्रमाणे संध्या करून निरोप घेऊन लष्करांत आले; आणि सांगितलें कीं आज बाईसाहेबांनीं संध्येस ठेऊन घेतलें. संध्या करून आलो. सर्वांनीं विचारिलें कीं, आचमनाचें कसे केले ? नंतर वर्तमान जाहलें तें सारे सांगितले. याप्रमाणें बाईसाहेब हरइलाज करीत, परंतु याजवर ईश्वराची कृपा, आणि श्रीमंतांचे पायासीं निष्ठा, ह्मणून सारी विघ्नें टळत.

८७. एके दिवशी रात्रीं सरकारचें बोलावणे आलें तो पुरुषोत्तमराव दाजी निघाले. सरकारचे लष्करानजीक आले, आणि शोध केला जे, श्रीमंत कोठे आहेत ? तों बातमी लागली जे, एक्या राहुटींत श्रीमंत दादासाहेब व मुरारराव घोरपडे उभयतां खलबत करीत बसले आहेत; आणि शोध करविला तों लष्करांत हत्ती पांच चार तयार करून वर महात बसोन तयार आहेत अशी बातमी लागली. नंतर यांनीं मनांत आणिले जे, लहान राहुटीत ज्यापेक्षां बसले आहेत त्यापेक्षां कांहीं दगा आहे ! आणि सर्वांनीं श्रीमंतांस सांगितलेच होतें जे, पुरुषोत्तमराव यास मारिलें ह्मणजे सर्वास मारिलेंसें जाहलें; याही बातम्या येत. नंतर वडिलांचे पाय स्मरून दाजी त्या राहुटीत गेले. जातांच ' या पुरुषोत्तमराव, ' ह्मणून श्रीमंत दादासाहेब ताजीम देऊन बसले. तो इकडील तिकडील

१ संध्येच्या पाण्यात आनंदीबाईंनीं विष कालवले असेल ही काही तरी शका दिसते ! २ बारभाईचे कारस्थान उभारण्याच्या सुमारास पटवर्धन थोरल्या लष्करापासून निराळेच कोस अर्ध कोस अनरावर उतरत असत.



गोष्टी काढिल्या. इतक्यांत एका शिष्यानें येऊन विनंति केली जे, लघुशंकेस पाणी आणिलें असें ह्मणतांच श्रीमंत उठले. नंतर मुरारराव व पुरुषोत्तमराव उभयतांच तेथें राहिले.. नंतर मुरारराव यांस दाजी ह्मणाले जे, राव, आपण महाराज छत्रपति यांचे सेनापति, आणि श्रीमंत हे पंत प्रधान. उभयतांचा बरोबरीचा मायना; त्यापेक्षां आपण बसले असतां यांनी उठून जावें कीं काय ? ही चाल पूर्वी नव्हती. आपणांस तितकें लक्षांतच आलें नाहीं. आपणास विडे देऊन निरोप दिल्यानंतर मग लघुशंकेस अथवा अन्यत्र जिकडे पाहिजे तिकडे जावे<sup>१</sup>. असें ह्मणतांच मुरारराव बोलले जे, पुरुषोत्तमराव, आपण ह्मणतां ही गोष्ट खरी आहे. तेव्हां पुरुषोत्तमराव बोलले जे, यांतील अभिप्राय आपल्यास समजला नाहीं ! आतां आपणास बोलावणें येईल. आपण गेल्यावर मी येथें एकटा नंतर राहुटीवर हत्ती घालून मला तुडवून मारावें असा बेत दिसतो ! राव, आपणास ठाऊक असो या कीं—राव यांचे गळ्यांत पाचेची कंठी होती त्या कंठीस धरून पुरुषोत्तमराव बोलले जे—जशी ही कंठी आपले गळ्यांत आहे तसा पुरुषोत्तमराव आहे बरें ! मी आपणास जाऊं देणार नाहीं. असें म्हणतांच मुरारराव बोलले जे, पुरुषोत्तमराव, मी आपणास सोडून जाणार नाहीं. असें बोलतात तों मुरारराव यांस बोलावणें आलें जे, राव, श्रीमंतांनीं आपणास बोलाविलें. असें म्हणतांच मुरारराव म्हणाले जे, पुरुषोत्तमराव येथें बसले आहेत, मी येत नाहीं. इतकें ह्मणतांच तसाच निरोप गेला. नंतर दादासाहेब माघारे राहुटीत आले. येतांच पुरुषोत्तमराव यांनीं विनंति केली कीं, महाराज, मुरारराव बसले असतां आपण जाऊं नये; यांस विडे देऊन निरोप दिल्यावर आपण जावें; याप्रमाणे श्रीमंत नानासाहेबांपासोन चाल आहे. आम्ही आपले चाकर, आमची गोष्ट निराळी, आणि हे आपले बरोबरीचे, त्यापेक्षां असें दिसतें कीं, प्रथम आपण गेलां, नंतर मुरारराव यांसही बोलावणें पाठविलें; मग मी येथें एकटा, मजवर हत्ती घालून मला मारावें अशी मसलत ! ही मसलत आपले मनांत नाहीं, परंतु चार लुच्चे आपणास सांगतात तें प्रमाण वाटून आम्हांस मारावयाचा यत्न करतां ! त्यास मारावें असे आपल्या मनांत असल्यास एकादे शत्रूवर घालून मारावें. तेथें जर आम्ही मागे सरलों तर सरकारचे अन्यायी ! आणि असें दग्यानें मारणें हें श्रीमंतांस योग्य नव्हे. त्यापेक्षां याउपर आम्हास आपला विश्वास नाहीं. अतःपर मुरारराव यांचे गोटाजळ उतरत जाऊं. याप्रमाणें सांगून तसेंच करिते जाहले.

८८. एके दिवशीं पटवर्धन यांस लुटावें म्हणून सरकारचे पागेत हुजुरातींत वगैरें तयारी जाहली. ही बातमी पटवर्धन यांस समजोन हे सारे तयार होऊन सरकारचे डेन्या-नजीक नगरा वाजवीत आले ! तों कोण आले म्हणून शोध घेतला तों पटवर्धनांची कौज. तेव्हां सांगून पाठविलें कीं, रात्रीच तयार होऊन येण्याचें कारण कोणतें ? यांनीं उत्तर

केलें कीं, सरकारचे पागेत तयारी जाहली म्हणोन बातमी आली, तेव्हां कोणी गनीम आला किंवा गनिमावर दग्यानें जावयाचें असेल, असें समजून आह्मी तयार होऊन आलों. आमचें आणखी दुसरें काम कोणतें ? वडिलांनीं हेंच केलें. आम्हीही हेंच करणार. सरकारांतून आज्ञा जाहली जे, आतां तुझीं आपले गोटास जावें. यांनीं उत्तर केलें कीं आह्मी राहुट्या वगैरे पाडून बुनगें लादलें, आतां कोणीकडे जावें ? आतां उजाडेपर्यंत असाच छविना करूं. असें ह्मणून रात्रीं तसेच छविन्यास उभे राहिले. प्रातःकाळ होताच सरकारचें कूच जाहलें त्याजसमागमें तसेच चालते जाहलें.

८९. कोणे एके दिवशीं पुरुषोत्तमराव दाजी श्रीमंतांचे कचेरीस गेले तों तेथें मानकरी सारे मांडीस मांडी लावून बसले; व सुमेरसिंग वगैरे गाडदी बसले. त्यांचा मरातब दादासाहेबांनीं मोठा वाढविला व त्यांस पालख्या अबदागिन्या वगैरे दिल्या. तेही कचेरीसच बसले होते. तेथें पुरुषोत्तमराव बसले. तों फुलांचे हारतुन्यांच्या पाट्या भरून आणून श्रीमंतांपुढें ठेविल्या. तों दादासाहेब याणीं हारतुरे अगोदर गाडदी समोर बसले त्यांचे अंगावर टाकिले. नंतर मालोजी राजे घोरपडे व आप्पाजीराव पाटणकर वगैरे मानकरी यांस देऊन पुरुषोत्तमराव यांचे अंगावर तुरा टाकिला. तों दाजी यांनीं तसाच तुरा माधारा टाकोन बोलले जे, राजे, राजे, हारतुरा माधारा टाका ! असें म्हणतांच दरोबस्त मानकरी यांनीं हारतुरे माधारे टाकिले. नंतर पुरुषोत्तमराव बोलले जे, दादासाहेब ! हे गाडदी पायचीं माणसें, आणि हे मानकरी तुमच्या मांडीस मांडी लावून बसले, असें असतां गाडद्यांस हारतुरे अगोदर देऊन नंतर मानकरी यांस देणें ही चाल श्रीमंत नानासाहेबांपासोन नव्हती ! दादासाहेब, श्रीमंत नारायणरावसाहेब यांस गाडद्यांनीं मारिलें त्या वेळेस हे मानकरी जर वाड्यांत असते तर पांच हजार गाडदी कापून काढिले असते ! ! ! असें बोलतांच दादासाहेब यांस वाटलें कीं, हे मानकरी आतां दंगा करितील कीं काय ! आणखी पुरुषोत्तमराव तलवार जवळ होती ती हातांत घेऊन बोलले कीं, आपणास चमत्कार पहावयाचा असल्यास अद्यापि का होईना ! असें म्हणतांच दादासाहेब कचेरींतून उठून आंत डेन्यांत बिचोव्यांत गेले ! पुरुषोत्तमराव दाजी मानकरी यांसुद्धां गटाचा गट तसेच कचेरीचे बाहेर आले. तों गाडदीही बाहेर आले. गाडदी दाजीस मुजरा करून बोलले,

१ तीन चार हजाराची दोळी लष्कराभोवती पहाऱ्याकरिता रात्रभर फिरती असे तिचे नांव छविना; व हें प्रहान्याचे कामही छविनाच होय. २ ही माहिती थोडी चुकली आहे. श्रीमंताचा मूळ बेत भवानराव प्रतिनिधीस लुटण्याचा होता व त्यासाठी त्यांनी प्रतिनिधीच्या गोटावर फौज पाठविली होती. प्रतिनिधीही रुढून मरण्यास तयार झाले होते. ती बातमी पटवर्धनास लागताच ते प्रतिनिधीच्या कुमकेस तयार होऊन आले. तो इतक्यात श्रीमंताची व प्रतिनिधीची आपसात समजूत झाली. तेव्हां पटवर्धनांचा फितूर उघड झाला. मग वर लिहिल्याप्रमाणे प्रश्नोत्तरें झाली. शेवटी मुरारराव घोरपड्यांनी मध्यस्थी करून दादासाहेबांकडून पटवर्धनास निरोप देवविला. यासंबंधें ए. ले. सप्रहंत न. १३२७ च्या पत्रांत सविस्तर फौगत आहे ती पहा. ३ गारद्यांचा.

महाराज, आपली बरोबरी आम्हांस यावयाची नाही. असें म्हणतांच गाडयांस बोलले की, अहो जमातदार, तुम्हांकडे काय आहे ! हें श्रीमंतांनी पहावें. तुम्ही किती थोर जाहलां तरी श्रीमंतांच्या मांडीस मांडी लाऊन बसाल कीं काय ! हे मानकरी मांडीस मांडी लाऊन बसतात. तुम्ही किती जाहलां तरी सरकारचे चाकर. असें म्हणोन गाडयांचेही तोंडावरून हात फिरविला ! तों मालोजी राजे पुरुषोत्तमराव दाजी यांची पाठ थोपटून बोलले कीं, दाजी, तुला काय सांगूं ! माझे अंगावर साडेतीनशे जखम आहे. आणि प्रसंग पडल्यास आणखी मरून जाऊं. परंतु हें बोलणे आमच्यानें व्हावयाचें नाही ! आम्ही उगेच हारतुरे घेऊन बसलों होतों ! आज आमची अब्रु तू राखलीस. असें ह्मणतांच दाजी बोलले जे, राजे, आम्ही काय, ब्राह्मण ! असे ह्मणतांच राजे बोलले कीं, तूं वरकड बामणावाणी बामण नव्हेस. तूं बोलशील आणि प्रसंग पडल्यास मरूनही जाशील. माझी खातरजमा आहे. याप्रमाणें दाजीचें वक्तृत्व व शूरत्वाची खातरजमा मोठे मोठे मानकरी यांस होती. याप्रमाणें कथा वडिलांनीं सांगितली ती लिहिली.

१०. प्रथम श्रीमंत पुण्याहून स्वारीस निघाले ते वेळेस नाना फडणीस आपली प्रकृति बिघडली म्हणून परत येऊन पुण्यांत राहिले. नंतर स्वारीतून एक एक मंडळी हरत-हेचें निमित्त करून माघारी आली. सखारामबापू, हरिपंततात्या, सारे माघारे आले. श्रीमंत गंगाबाईसाहेब यांस चार महिने जाहले असें खास जाहलेवर त्रिंबकरावमामा यांस मुख्य करून पटवर्धन सारे सरदारसुद्धां रघुनाथराव-दादासाहेब यांनीं बेइमानी केली असें समजोन त्यांच्या पाठीस लागले. रघुनाथराव-दादासाहेब पुढें पळावयास लागले. तमाम हुजुरातसुद्धां फौजा पाठीस लागल्या. बारभा-ईंनीं मोगलाईत संधान करून खासा नबाब निजामअल्ली हैदराबादेहून मदतीस आणिले. त्यास दरकूच लाख रुपये कबूल केले. फौजेंत मुख्य त्रिंबकरावमामा. दुय्यम हरिपंत फडके; पुरंदरास मुख्य नाना फडणीस, दुय्यम सखारामबापू, याप्रमाणें. बाकी सरदार मंडळी मानकरी सारे अनुकूल झाले आणि दादासाहेबांच्या पाठीस लागले. ते समयीं

१ दरबारांत श्रीमंतांच्या मांडीस मांडी लावून बसणारे सर्वच मानकरी होते असें नाही. राजपथकी लोकांचा ह्मणजे महाराज छत्रपतीकडून ज्यास सरदान्या व मानमरातब मिळाले होते तेवढ्याचा मात्र तो मान होता. २ आणि हे मानकरी म्हणजे श्रीमंतांच्या बगेबरोचे, असा वाक्यशेष. ३ म्हणजे शेषपन्नास. केवळ तीनशे पन्नास असे नव्हे. आपले लोकांत साडेतीन ही एक आवडती संख्या आहे. जसे साडेतीन मुहूर्त, साडेतीन वस्त्रे, साडे तीन शहाणे, साडेतीन राव. श्रीमंत दादासाहेब पुण्याहून स्वारीस निघाले ते बेदरावर निजामअल्लीशी लढाई व तह होऊन कर्नाटकांत गेले. आणि पुण्यास बारभाईचे कारस्थान सिद्धीस गेल्याची बातमी समजल्यावरून तिकडून माघारे परतले. तितक्या अवधीत घडलेल्या गोष्टी बत्तरीतल्या ८० पासून ९० पर्यंत सदरांत आल्या आहेत. ह्मणजे त्याचा काळ स० १७७३ सप्तबरपासून १७७४ मार्चपर्यंतचा आहे. त्या केवळ कालक्रमानेच एकापुढे एक आल्या आहेत असें नाही. कांही मांग पुढेही झाल्या आहेत. ४ क्रम चुकला. बापू मुख्य, नाना दुय्यम, असें पाहिजे.

यांचे फौजेस बारभाईंची फौज असें म्हणूं लागले. ती स्वारी एकंदर छत्तीस महिन्यांची. त्यांत लढाया मोठमोठ्या जाहल्या व राजकारणेही मोठमोठी जाहलीं. तीं सारीं लिहिलीं तर भारतातुल्य ग्रंथ वाढेल, आणि तितकें लिहिण्यास माझी योग्यता नाही. परंतु ज्या कथा वडिलांनीं सांगितल्या तितक्याच लिहितो.

११. प्रथम लढाई श्रीक्षेत्र पंढरपुरनजीक कासेगांव येथील मैदानांत जाहली. तेथें त्रिंबकरावमामा धरले गेले, लढाई विघडली, ते विस्तारें लिहितों. प्रथम इकडील सरदार रघुनाथरावदादाबाहेब यांचे पाठीस लागले तेव्हां ज्या मुक्कामाहून दादासाहेब पुढें जात त्या मुक्कामावर या फौजा उतरत. याप्रमाणे फिरत होते. जसे त्यांचे चिरंजीव बाजीरावसाहेब पुढें पळत, पाठीमागें इंग्रजांची फौज लागली, त्याप्रमाणें. दादासाहेब यांचा मुक्काम श्रीक्षेत्र पंढरीस आला. तेथे वेडी बया म्हणून भगवद्भक्त होती. ती जे सांगेल त्याप्रमाणें होत होती. श्रीमंत दादासाहेबांनीं तिजला आणोन विचारिलें. तिनें सांगितलें जे, तुला आज जय येतो. तूं पुढें जाऊं नको, लढाई कर. असे सांगितले. त्या भवशावर त्यांनीं मुक्काम केला. तों त्रिंबकरावमामा फौजसुद्धां पाठीमागून आले ते कासेगांवावर नजीक राहिले. तों बातमी आली जे, दादासाहेब यांचा मुक्काम पंढरीस आहे. आज लढाईचा मनसुबा आहे. असे समजल्यावर त्रिंबकरावमामा यांनीं पुरुषोत्तमराव दाजीस बोलावणें पाठविलें. पटवर्धन यांची फौज माण नदीवर उतरली होती तेथून पुरुषोत्तमरावदाजी निघून आले ते त्रिंबकरावमामा यांकडे आले तो मामा गांशा घालून बसले होते. तो पुरुषोत्तमराव गेले. जातांच मामानी ताजीम दिली आणि बसले. तों मामानी वर्तमान सांगितलें जे, नित्य आम्ही त्यांचे पाठीसीं लागलों. ते पुढे पळतात, त्यांचे मुक्कामावर आमचा मुक्काम; असें असतां आज त्यांनीं कूच केले नाही. त्यांचा लढाईचा मनसुबा दिसतो. त्यास आपण आलांच आहां, त्यास लौकर परशुरामपंतभाऊ व वामनरावबाबा व रघुनाथरावदादा यांस आणवा. आतांच चालोन जावयाचे. त्यांचीही तयारी जाहली. असें म्हणतांच पुरुषोत्तमरावदाजी बोलले कीं, बरें आहे. आम्ही त्यांच्या पाठीस कशासाठीं लागलों ? लढावयासाठींच ! परंतु माझा मनसुबा एकावा. लढाईचा मोकदमा आज करूं नये. उद्ईक करावा. कां म्हणाल तर, आज आम्हांस वीस कोसांची मजल पडली. सारी गाळण जाहली. हे आमचे सरदार पांचशें स्वारांचे धनी, परंतु यांचे समागमें स्वार पंचवीस देखील नाहीत ! याप्रमाणें सर्वांचेंच जाहलें आहे. मागून सारी फौज सायंकाळीं जमा होईल. ताजे तवाने होऊन उद्ईक लढाईची मसलत करावी. हें एक. आणखी एक वर्तमान कळवावयाचें. हुजुरातींत सारा फितूर जाहला आहे. त्यास याचाही विचार करावयाचा. असें म्हणतांच त्रिंबकरावमामा बोलले कीं, पुरुषोत्तमराव, अशी गोष्ट कां सांगतां ? लढाई आजच करावयाची. तुम्ही लौकर आपली

फौज आणवा. असें म्हणतांच पुरुषोत्तमराव दाजी बोलले कीं मामा, जर आज गडबड कराल तर हुजुरात सारी फितली आहे हे तुमच्याच मुसक्या बांधितील ! असें तोंडावर सांगितलें. परंतु मामास क्रोधाचा आवेश फार. काहीं केल्यानें ऐकेनात. सरदारांस आणवा असेंच म्हणूं लागले. तेव्हां पुरुषोत्तमराव दाजी यांनी सांगितलें कीं, ते मी गेल्या-शिवाय यावयाचे नाहीत. तर मी जाऊन त्यांस तयारी करून घेऊन येतो. असें म्हणून घोड्यावर बसून चालते जाहले. जातेवेळेस सांगितले की, मामा, आम्ही येईतोंपर्यंत गडबड करूं नये. असें सांगून चालते जाहले. आपले फौजेंत येऊन तयारी करून जों निघाले तों तिकडून दादासाहेब यांची फौज चालून आली. वेडी बया जी होती तिला श्रीमंतांनीं अंबारींत बसविली. तिनें हत्ती पुढें घातला आणि तोंडानें सांगितलें जे, काय पाहतां, पुढें हत्ती ढकला ! आज फत्ते आहे. तों इकडून त्रिंबकरावमामा चालोन गेले. लढाईचें जों तोंड लागतें तों हुजुरातीत पहिलाच फितूर होता. लागलीच जखम लागून मामा घोड्याखालीं आले. तशाच मुसक्या बांधल्या ! फौज सारी उधळली. दादासाहेब यांची फौज मामाचे फौजेस लुटीत पाठीस लागली.

१२. तों पटवर्धन यांची फौज जों तयार होऊन येती तों त्रिंबकरावमामाकडील पळ सुटला. त्याबरोबर यांचीही फौज उधळली. याचेजवळ खासे खासे मात्र दोन चारशें राहिले. नंतर दादासाहेब यांचे फौजेंत स्वारांनीं निंबाचे ढाळे खोंविले. तों पुरुषोत्तमराव दाजी यांनीं आपलेही लोकांकडून निंबाचे फाटे खोंवविले, आणि सांगितलें जे, तुम्हांस ' कोणाकडले ' म्हणून विचारल्यास ' दादासाहेब यांजकडीलच ' असें दटावून सांगा. असे सांगून त्यांजबरोबर आपणही निघाले. तों मध्ये एक शेरताटी होती, तेथें परशुरामभाऊ व सारी मंडळी उभी होती. शेरताटीचे पलीकडे सुमेरसिंग गाडदी वगैरे उभे होते. आपले डोचकीवर अबदागिरी धरवून—असे उभे होते. त्यांस परशुरामभाऊंनीं पाहिलें, आणि पुरुषोत्तमराव यांस ह्मणाले जे, दाजी, हे गाडदी उभे आहेत यांजपाशीं जमाव थोडाच आहे. त्यास यांजवर घोडी घालावी ! असें ह्मणतांच दाजी बोलले, भाऊ, तुला समजलें ? आह्मीच शिपाई आणि त्यांनीं हातांत काय कांकणें भरलीं कीं काय ? आम्हीं त्यांजवर घोडी घातलीं, त्यांस आहीं मारिलें, त्यांनीं आम्हांस मारिलें, त्यांत आमचा एखादा खासा पडला, तरी आम्हांस पहाणारा कोण आहे ? आम्हांस धनी ना गोसावी, अशी आमची अवस्था जाहली आहे ! त्यांनीं त्या म्हाताऱ्याच्या मुसक्या बांधून टाकल्या तशा तुझ्या मुसक्या बांधितील ! आतां आपली अन्न बचावून सांभाळून निघून जावें हेंच खरें ! असें म्हणतांच परशुरामभाऊ बोलले जे, ते काय गाडदी, श्रीमंत नारायणराव-

१ ए. ले. संग्रह न. १३२९ त कासेगावच्या लढाईचें वर्णन पहा. हा लढाई ता. २६ मार्च १७७४ रोजी झाली. २ शत्रु कोण, मित्र कोण, ही ओळख पटण्यासाठी. ३ त्रिंबकरावमामाच्या. ४ त्या गारयांची कथा काय !

साहेब यांस मारणारे असें असून डोयीवर अबदागिच्या धरून उभे राहिले, यास आतांच मारावे ! असे म्हणतांच पुरुषोत्तमराव दाजी याणीं परशुरामभाऊ यांचे शेत्यास धरून एक शिवी देऊन माघोर ओढिलें; आणि बोलले जे, माघारा फिर ! शिपाईगिरीच्या गोष्टी आह्मांस सांगतोस ! त्या थेरड्यास धरून नेलें तसें तुला धरून नेतील; नंतर आह्मांस मारावे लागेल; किंवा पादरे कावळ्यांकडे जावे लागेल ! असें ह्मणतांच परशुरामभाऊ माघारे फिरले. नंतर माण नदीवर जाऊन मुक्काम केला. हरिपंत फडके यांजसमागमें कांहीं फौज राहिली ती सारी जमा होऊन परशुरामभाऊजवळ जमा जाहले; आणि पुढें मसलत कशी करावी या विचारांत पडले. श्रीमंत दादासाहेब पंढरपुरावर उतरले.

९३. नबाब निजामअल्ली यांचा मुक्काम परांड्यास आला. श्रीमंत दादासाहेब यांजकडील वकील त्यांजकडे जाऊन बोलणे लाविले जे, तुम्हीं आम्हांस मदत करावी. बारभाईकडे जाऊं नये. नबाब बोलले कीं, त्याणी आम्हांस दरकूच लक्ष रुपये कबूल करून आणिलें. पांच पंचवीस लक्ष रुपये त्यांचे आम्हांस पावले. असें असतां ही गोष्ट बेइमानीची कशी घडेल ? असें नबाबाचें बोलणे पडलें. दादासाहेब यांचें म्हणणे तुम्हांस आम्हीं चौथाई मुलख देतों. तुम्हीं आह्मांस कुमक करावी. असें नानाप्रकारें कारभारी रुकनुदौला यांचे विद्यमानें बोलत; परंतु नबाब ऐकेनात. तेव्हां असे बोलणे केलें जे, तुम्हीं येथून कूच करूं नये. आम्हांकडेही येऊं नये आणि त्यांजकडेही जाऊ नये. आम्ही खर्चास दररोज लक्ष रुपये देतों ! असे बोलून नबाब यांचा मुक्काम करविला. इकडे हरिपंत वगैरे वाट पहातात जे, आज उद्यां नबाब येतील; परंतु नबाबाचे कूच होईना ! इकडील वकील विचारीत तेव्हां त्यांस नबाब कांहीं बहाणा सांगत जे, घांटांत आमची तोडमोड जाहली याजमुळें तयारी नाही. तयारी करून निघतों. परंतु आंतून फितूर जाहला ही बातमी वकिलांनीं लिहून पाठविली. नंतर स्वतः हरिपंत फडके नबाबाचे लष्कराकडे चालते जाहले.

९४. इकडील वर्तमान—त्रिंबकरावमामा धरले गेले हें वर्तमान सांडणीस्वारासमागमें पुरंदरास नानाफडणीस व सखारामबापू यांस लिहून पाठविलें. ते उभयतां पुरंदरास श्रीमंत गंगाबाईसाहेब यांजजवळ होते. ही सारी मसलत पुरंदर मुक्कामी राहून केली. श्रीमंत गर्भवासांतच होते. तों लष्कराहून सांडणीस्वार आला. उभयतां कारभारी पुरंदरचे दरवाज्यावर लहानसा बंगला आहे तेथें बसले होते. तों सखारामबापू यांनीं दुर्बाण लावून पाहिलें आणि सांगितलें जे, लष्करांतून

१ नारायणरावसाहेब यांच्या मारेकऱ्यांपैकी महमद इसफ यास कासेगांवच्या लढाईत ठार मारण्याचा परशुरामभाऊनी पुष्कळ यत्न केला, पण साधला नाही. याविषयी ऐ. ले. सं. नं. १३५९ पहा. २ या वेळी पटवर्धनाच्या फौजेवर परशुरामभाऊ मुख्य सरदार होते असे बखर लिहिणाऱ्या समजतो ही त्याची चूक आहे. या वेळी वामनराव मुख्य सरदार असून भाऊ त्यांचे दुय्यम होते. हीच चूक त्यांनीं ९७ सद्रातल्या मजकुरांत केली आहे. पटवर्धनाचे फौजेवर भाऊंची मुख्य सरदारी १७७७ पासून सुरू झाली.

सांडणीस्वार येतो आहे, परंतु मसलत बिघडलीसी दिसते ! असें सांगतात तों सांडणी-स्वार येऊन दाखल जाहला. पत्रे लखोटे फोडून पाहिलीं. त्यांत त्रिंबकरावमामा धरले, 'फौज उधळली, हें वाचिलें. अगोदर सांडणीस्वार यास सखारामबापूनीं विचारिलें जे, हरिपंत जिवंत आहे कीं मेला ? असें ह्मणतांच सुतरस्वार यांनीं सांगितलें जे, हरिपंत शाबूद आहे. असें ह्मणतांच ' कांहीं चिंता नाही ' असें बोलून नंतर लखोटे फोडिले. वर्तमान ऐकून नानाफडणीस यांची कंबर बसली. आणि बोलले जे, प्रथमग्रासीं मक्षिका-पात जाहला ! असे बोलून स्तब्ध राहिले. तों दोन प्रहर दिवस आला. नाना भोजनास उठेनात. तेव्हां सखारामबापू याणीं धैर्य दिले; नाना, हे राजकारण आहे, असे तरंग किती उठतील ! आपण इतक्यांतच दम टाकल्यास पुढें कसें कराल ? तुह्यांस एक सांगतों. ज्या पेशां हरिपंत जिवंत आहे त्यापेशां मसलत बिघडत नाही. तो पुन्हां राजकारण उभें करील. याप्रमाणें बोलून नानास भोजनास उठाविले.

९५. पुढें वैशाखमासीं श्रीमंत माधवरावसाहेब साक्षात् विष्णु अवतार जन्मास आले. शके १६९६ सोळाशें शाण्णऊ, जयनाम संवत्सरे, अधिक वैशाख शुद्ध सप्तमी, इंदुवारी, मध्यान्हीं केवळ श्रीरामचंद्राचा अवतार जाहला, पृथ्वीवरील दरिद्रदुःख देशांतरास गेले; त्याप्रमाणें हा अवतार जाहला. सर्व लोक सुखी जाहले. अनेक प्रकारच्या कीर्ति केल्या. शत्रूचा पराभव करून साधूंचें संरक्षण केले बावीस वर्षे राज्य केलें.

९६. आतां या अवताराच्या गुणाचें व कीर्तीचें वर्णन करितों. हरिपंत फडके नबा-बाचे लष्करांत गेले. जाऊन रुकुनुदौला यांची भेट घेऊन बोलणें लाविलें; परंतु कोणतीही गोष्ट साफ दिसेनासी जाहली. एके दिवशीं कारभारी यांचे डेऱ्यांत रात्री हरिपंत गेले. नानाप्रकारें कारभारी यांसी बोलले जे, आहीं दरकूच लक्ष रुपये देऊन तुह्यांस कुमकेस आणिलें. असें असतां आज फेर गोष्ट सांगणें हें चांगलें कीं काय ? असें नानाप्रकारें सांगि-तलें. शेवटीं फार रात्र जाहली तेव्हां कारभारी बोलले कीं, हरिपंत, तुह्मी निजावयास जावें. उदईक पहातां येईल. हरिपंत बोलले कीं, मी जाऊन काय करूं ! आज पंधरा दिवस जाहले, तुम्ही कबूल केल्यापैकीं काय जाहलें ? असें म्हणतात तों रुकुनुदौला यांस शोंप येऊं लागली. ते आपले पलंगावर निजले. हरिपंत तेथेंच पलंगाचे खुरास टेंकून निजले ! तों मध्यान्ह उलटली. कारभारी जागे होऊन पहातात तों हरिपंत आपले पलं-गाशीं टेंकून निजले आहेत ! तेव्हां हांक मारून जागें केलें; आणि बोलले कीं, तुम्हीं अद्यापि गेलां नाहीं हें काय ? यांनीं उत्तर केलें कीं, मीं विनंति केली ती आपण मान्य केली ह्मणजे मी निघालों ! असें म्हणतांच कारभारी यांनीं पारशी अक्षरांची चिठी लिहून खोजा बोलावून आणविला. आणि त्याचे हातीं चिठी देऊन नबाबाकडे लावून दिली. ती जनानखान्यांत चिठी गेली. तेथें नबाब पलंगावर निजले होते तेथें चिठी गेली. तेव्हां नबाबांनीं

मेणबत्ती धरवून चिठी वाचून पाहिली. त्यांत लिहिलें होतें जे, हरिपंत आले आहेत त्यांचें ह्मणें उदईक आपलें कूच जाहलेखेरीज मी उठत नाहीं. त्यांस मीं हरत-हेनें सांगितलें. शेवटीं कंटाळून निजलों तरी ते पलंगासच टेकून बसले. त्यास खावंदानीं मेहेरबानी करून उदईक प्रातःकाळीं कूच हाण्याच्या हुकुमाचा शेरा या अर्जावर आला पाहिजे. अशी चिठी वाचतांच नबाबांस हरिपंत यांची काम करण्याची तारीफ वाटून कारभारी यांचे चिठीवर शेरा पारशी अक्षरांचा जाहला जे, 'हरिपंतके खातर छे कोस का कूच करना.' असा शेरा होऊन खोजानें चिठी आणून कारभारी यांजवळ दिली, नंतर कारभारी यांनीं शेरा सरकारचा वाचून पाहून हरिपंत यांस सांगितलें जे, तुमचें काम बर्शर्थ जाहलें. उदईक सरकारचें कूच आहे. तुम्हीं आपली फौज तयार करून सामोरे मुजन्यास येणे. असें सांगतांच हरिपंत यांनीं कारभारी यांस खुरनिसा करून निघाले. तो चार घटिका पहाटेचे रात्रीस नबाबाची कुचाची तोफ जाहली. ही बातमी दादासाहेब यांस कळतांच त्यांनीं लागलेंच आपले कूच करून पळाले !

१७. पुढें परशुरामभाऊस घेऊन हरिपंततात्या सारी फौजसुद्धां नबाबाकडे मुजन्यास येऊन उभे राहिले. नबाब अंबारीत बसले होते. खवासखान्यांत रुकुनुदौला कारभारी बसले होते. तेव्हां नबाबांनीं विचारिलें कीं, हरिपंत कोठें आहेत ? तों हरिपंत परशुरामभाऊचे डावे बाजूस सफेत पोषाख करून डोईवर अबदागिरी न धरितां उभे होते त्यांस दाखविलें. तेव्हां नबाबांनीं हरिपंत यांचे अकलेची फार तारीफ केली कीं, यानें जसा बुद्धिबळाचा डाव टाकावा तसें केलें ! दादासाहेब लढाई न देतां पळाले ! असें ह्मणून 'खवासखान्यांत त्यांस बोलावणे' असा हुकूम जाहला. नंतर खवासखान्यांत हरिपंत यांस घेतलें तों परशुरामभाऊ यांचा मुजरा जाहला. नंतर नबाब यांनीं परशुरामभाऊस खवासखान्यांत बोलावणें म्हणून हुकूम केला. तेव्हां रुकुनुदौला बोलले कीं ते सरदार लोक आहेत. त्यांचा मरातब मोठा. ते खवासखान्यांत यावयाचे नव्हेत. याप्रमाणें बोलले. नंतर नबाबाची स्वारी मुक्कामास आली, परशुरामभाऊही मुक्कामास आले. सारी फौज परशुरामभाऊजवळ जमली. पुढें न-

१ हटकून. २ पेशवाईत छत्र्या नव्हत्या ! उष्णनिवारणासाठी अबदागिन्या होत्या. पण तो सरकारी बहुमान असल्यामुळे ज्यास पराक्रम वगैरे योग्यतेबद्दल सरकारातून अबदागिरी मिळेल त्यानेंच ती वापरावी, इतर कोणी श्रीमंतीच्या जोरावर अबदागिरी वापरीन ह्मणेल तर त्यास तत्काल शेंणमार व्हावयाचा ! सरकारांतून ज्यास अबदागिरी मिळे, त्यास अबदागिरी धरणाऱ्या गडद्याचा पगार व दर तीन वर्षांनी अबदागिरीचें भवे सामान हा सर्व स्वर्च सरकारांतून मिळे. बाकी सर्व आबालवृद्ध लोक उन्हांतूनच फिरत. लग्नकार्य वगैरे समारंभांत ज्याची अबदागिरी असेल, त्याजकडून ती कामापुरती मागून आणून निर्वाह चालवीत. राष्ट्रांतील लोकांत तेज जागृत रहावें, नावलौकिकाची कृत्ये करण्यास लोकांत नेहमीं हुरूप असावा, यासाठी निशाण, चौघडा, अर्धे आसन, मांडीस मांडी लावून बसण्याचा मान, पालखी, इत्ती, अबदागिरी, मशाल वगैरे बहुमान देण्याची त्या वेळच्या सरकारची युक्ति होती !



बाबास मेजवानी करावयाची, त्यास नाना फडणीस व सखारामबापू यावयाचे ते आले पाहिजेत, असे लष्करांतून हरिपंत फडके यांनी लिहून पाठविलें.

९८. नंतर पुरंदरास मसलत पडली जे, येथें श्रीमंतांजवळ कोणास ठेवावें ? ही योजना पडली. झाडून मंडळीची नांवनिशी लिहिली. तेव्हां सखारामबापू म्हणाले जे, श्रीमंतांजवळ ज्यास ठेवावयाचे त्यास चार गुण चांगले पाहिजेत. एक तर मातबर नामांकित मनुष्य पाहिजे. दुसरा गुण विश्वासूक पाहिजे. तिसरा गुण निस्पृह पाहिजे. कोट रुपये मृत्तिकेसमान असे पाहिजे. चौथा गुण शिपाई मर्द माणूस पाहिजे; कीं, जो प्रसंग पडला असतां प्राण-समर्पण करणार. हे चार गुण ज्यामध्ये आहेत त्यानेच श्रीमंतांजवळ रहावें. तेव्हां मंडळीपैकीं कोणामध्ये कांही गुण, कोणामध्ये कांहीं गुण, परंतु चारी गुण संपूर्ण असे कोणांत नाहीत. ते पुरुषोत्तमराव दाजी यांमध्ये आहेत सबब त्यांस आणवावें असे ठरून लष्करांतून पत्र पाठवून पुरुषोत्तमराव दाजी यांस आणविलें; आणि सांगितले जे, आम्हांस लष्करांत नबाबास मेजवानी करावयाची यास्तव गेलें पाहिजे. त्यास आपणास श्रीमंतांजवळ ठेवावयाचें यास्तव आणविलें, त्यास आपण येथें रहावें; असें उभयतां कारभारी याणीं सांगितले.

९९. तेव्हां पुरुषोत्तमराव बोलले कीं, हें सरदाराचें काम-मी सरकारचा एकांड्या शिपाई, लष्करांत फिन्गार, मला हें मोठे काम कशास पाहिजे ? सरकारचे पदरीं माझेसारखे लक्षावधि आहेत. हे काम कोणा सरदारास सांगावें. पटवर्धन सरदार तिथे आहेत त्यांतून कोणास सांगावें. अशी झाडाझाडीच केली. तेव्हां सखारामबापू बोलले कीं, आह्मीं सर्वांची चौकशी करून ठेविली. कोणी शिपाई आहेत तेथें मसलत नाहीं. मसलत शिपाईगिरी आहे तेथे विश्वास नाही. असे कोणांत कांहीं गुण; परंतु जे सर्व गुण आम्हांस पाहिजेत ते आपलेपाशीं आहेत. त्यास आपणासच ठेवावयाचें. तेव्हां पुरुषोत्तमराव दाजी यांनीं उत्तर केले कीं, मी सरकारचा चाकर खरा, परंतु मला दुसऱ्याचे ताबेदारीस आपण लावून दिले त्यापेक्षां मला भाऊची परमाणगी पाहिजे. असें म्हणतांच कारभारी याणीं सांगितलें जे, आह्मी भाऊचें पत्र आणवितों. असे ह्मणून डांकेवरून पत्र आणविलें. भाऊनीं लिहिलें कीं, दाजी वडील आहेत. ते आम्हांस आज्ञा करणार, आणखी सरकार त्यांस तेथें ठेवणार, त्यापेक्षां आह्मी नाही ह्मणतो कीं काय ? कोठेही सरकारची चाकरी करावयाची. याप्रमाणे परशुरामभाऊचें पत्र आलें.

१००. तेव्हां कोठे सबड नाहींसी जाहली. तेव्हां दाजी बोलले की, आपण मला येथें ठेवितां, परंतु सारी मुखत्यारी जर मला सांगितली तर राहीन. तेव्हां कारभारी बोलले

१ नबाबास मेजवानी करण्यास जाणार हे सों दखारी भाषणाचे डोंग. वस्तुतः नबाबाच्या मदतीनें खानदेशांत जाऊन दादासाहेबास गादून त्यास आपल्या कद्यात आणण्यासाठी जाणार !

जे, जसे आह्मी उभयतां, त्याप्रमाणें आपण. तेव्हां दाजी बोलले कीं, मला येथील काम-  
गार आहेत त्यांची रुजुवात करून द्यावी. नंतर जनोबाआप्पा यांस बोलाविलें. त्यांजकडे  
किल्ला होता. त्यांस कारभारी यांनीं सांगितलें जे, आह्मी लष्करास जातो. पुरुषोत्तमराव  
दाजीस येथें श्रीमंतांजवळ ठेविलें आहे; तर जसे आम्ही उभयतां, त्याप्रमाणें दाजी. ते  
जी आज्ञा करितील त्याप्रमाणें वागावें. असें सांगतांच दाजी बोलले कीं, अहो आप्पा,  
तुमचा माझा स्नेह. हे कारभारी मला येथें ठेवणार. त्यास मी जो हुकूम करीन त्याप्रमाणें  
तुम्हांस एकावें लागेल. नाहीपेक्षां तुमचें पारिपत्य करीन ! आतांच सांगावे. याप्रमाणें स्पष्ट  
बोलले. तेव्हां जनोबाआप्पानीं सांगितलें जे, माझे काय गेलें ? उभयतां सांगतात जे  
आपले ठिकाणीं दाजी; त्यापेक्षां जें आपण सांगाल तेच आम्हांस मान्य. आपण शिबंदी  
अधिक उणी ठेवावयास सांगाल त्यांत आमचें काय गेलें ? सरकारचा पैका खर्च होईल.  
याप्रमाणें सांगितलेनंतर नाना याणीं गोपाळपंत बिबलकर यांस बोलावून आणून सांगितलें  
जे, आम्ही लष्करास जातो. दाजी जशी आज्ञा करितील त्याप्रमाणें करणें.  
त्यांसही दाजीनीं विचारिलें. तेव्हां बिबलकर बोलले जे, मी एक वेळ  
विनांति करीन कीं नानाची शिस्त अशी अशी आहे. मग जे आपण सांगाल  
त्याप्रमाणें करीन. दोन रुपये खर्च जास्त करावयास सांगाल, त्यास माझे काय गेले !  
आतां नानानीं सांगितलें जे, जसा मी तसे दाजी, मग आमचें काय गेले ? याप्रमाणें  
झाडून सरकारचे दरकदार यांची रुजुवात करून घेऊन यादी वगैरे सारा दौलतीसंबंधें  
बंदोबस्त करून घेतला. नंतर विचारिलें जे, आपण मला एकटे ठेविले, त्यास प्रसंग पड-  
ल्यास मी एकटा मरून जाईन. परंतु माझे दिमतीस कांहीं लोक करून द्यावे. तेव्हां चारशें  
प्याद्यांची यादी करून घेतली. उभयतां कारभारी लष्करास जावयाकरितां निघाले ते  
वेळेस सखारामबापू यांनीं दाजीस एकांतीं बोलावून सांगितलें जे, अहो पुरुषोत्तमराव,  
दादासाहेब पन्नास हजार फौज घेऊन बाहेर फिरतात. आह्मी आपणास श्रीमंतांज-  
वळ ठेविलें. त्यास बहुत सावधगिरीनें रहावे. तेव्हां दाजी बोलले कीं, बापू, हें  
सारें माझे पोटांत गडबडत आहे ! मी श्रीमंतांचे घरीं दहा वर्षांपासोन—पंचे-  
चाळीस वर्षे माझ्या वयास जाहलीं—आजपर्यंत वागलों. परंतु कोणाचे पाचोळ्यावर देखील  
पाय दिला नाहीं. ते माझी अब्रु घ्यावयासाठीं मला हें काम आपण सांगितलें ! परंतु बापू,  
आपणास एक ठाऊक असों द्या कीं, हे चारशें प्यादे आपण करून दिले हे मारवीन, नंतर  
आभाळ जरी कडकडून पडलें तरी या मुलावर पालथा पडेन; परंतु पुरुषोत्तमराव जिवंत  
असोन भलती गोष्ट आपण ऐकणार नाहीं ! याप्रमाणें बोलले तेव्हां सखारामबापू बोलले  
कीं पुरुषोत्तमराव, तुम्हाविषयीं माझी खातरजमा आहे. असें बोलून नंतर लष्करास कार-

भारी चालते जाहले. पुरुषोत्तमराव दाजी श्रीमंतांजवळ राहिले. श्रीमंत गंगाबाईसाहेब यांनीं दाजीस आपले बंधु हणविलें होतें. दाजी यांनीं ढाल तलवार घेऊन खोलीचे दारांत निजावें. चौकी पहारा पहात सारी रात्र फिरत असावें.

१०१. तों इकडे कारभारी लष्करांत गेले. नबाबास मेजवानी जाहली. तेव्हां नबाब यांनीं कारभारी यांस विचारिले जे, तुम्ही उभयतां आलां, आणि राव पंडतके पास कोण आहे ? तेव्हां कारभारी यांनीं सांगितलें कीं, पुरुषोत्तमराव पटवर्धन यांस ठेविलें आहे. तेव्हां नबाब बोलले कीं, गोपाळराव यांचे बंधु नारायणराव व पुरुषोत्तमराव आह्मास माहीत आहेत; चांगले योग्य मनुष्य आहेत; याप्रमाणे नबाब बोलले. येविशीं प्रमाण परशुरामभाऊ यांचें पत्रही आहे पुरंदरप्रकरणीं; त्यांत लिहिलें आहे जे, पटवर्धनांची चौकी विश्वासाची ही नबाबापावेतो कीर्ति. याप्रमाणें पुरुषोत्तमराव दाजी यांची विश्वासाची चौकी.

१०२. कारभारी यांस जाऊन महिना पंधरा दिवस जाहले. तो सरकारचीं शागीर्दपेशाची माणसें कारकून खासगीकडील वगैरे यांचे नेबाद श्रीमंत नानासाहेब यांचे कारकीर्दीपासोन राहिले होते. त्यांनीं श्रीमंत बाईसाहेब यांजवळ रद्दबदली लाविली जे, आमचे नेबाद फार राहिले. हल्लीं दाजी यांचा कारभार आहे, त्यास आपण दाजींस सांगून आमचे हिशेब करवावे. आणि दाजींनीं केल्यास नाना कांहीं नाहीं म्हणावयाचे नाहींत. याप्रमाणें त्या माणसांनीं विनंति केली. नंतर दाजीची गांठ पडल्यावर श्रीमंत बाईसाहेब यांनीं सांगितलें कीं, दाजी, आमची हीं खासगीकडील माणसें हुजरे, जासूद, दिवटे, अबदागिरे, वगैरे शागीर्दपेशा. यांचे हिशेब श्रीमंत नानासाहेबांपासोन जाहले नाहींत. त्यास हल्लीं आपण मनावर घेऊन त्यांचे हिशेब करून नेबाद देववावे. गरीब फार हांका मारितात ! त्यांचा पैका फार राहिला. आणि तुम्हीं केल्यास नाना कांहीं तुम्हांस म्हणावयाचे नाहींत. याप्रमाणें सांगतांच दाजी बोलले कीं, बाईसाहेब, आमचा कारभार औट घटकेचा. जसा साडेतीन घटकेचा शिराळ-शेटीचा राजा तसें आमचें. उयां नाना आले म्हणजे ते नेबाद देवोत, हिशेब करोत, काय पाहिजे तें करोत. बाईसाहेब, आपण या कामांत अगदीं पडो नये. अशी झाडा-झाडी केली. तों आणखी दोन दिवस मध्ये गेले. तों बाईसाहेब यांनीं गोष्ट काढिली जे, कसेंही करून आपण मनावर घेऊन गरीबांचें काम करावें. आपण केलें तर होईल. नाहीं तर नाना आलेवर ते कांहीं करावयाचे नाहींत. याप्रमाणें दोनचार वेळ गोष्टी काढल्यावर दाजी बोलले कीं, बरें. आपण सांगतां त्यापेक्षां आतां माझेंच नाना काय करितील तें करोत ! असें म्हणून गोपाळपंत बिबलकर यांस हांक मारिली आणि विचारलें जे, अहो गोपाळपंत, हीं तुमचीं सरकारचीं खासगीकडील माणसे. यांचे हिशेब

श्रीमंत नानासाहेबांपासून नाहीत ? तेव्हां गोपाळपंत यांनीं हिशेब नाहीत म्हणून सांगितलें. तेव्हां दाजी बोलले कीं, आम्ही कांहीं काम सांगितलें असतां माणसें ह्मणतात जे, आपण काम मात्र सांगणार; आणि रोजमुन्यास ठिकाण नाही ! त्यास ही माणसांची रड वाईट. मी काम सांगणार तो चुकला असतां लागलीच पायपोसानें मारणार ! तुमचा तीन पिढ्यांचा चाकर असला तरी सोडणार नाही. तेव्हां गोपाळपंत बोलले कीं, मी नानांचे समक्ष बोललों होतो जे, मी एकवेळ विनंति करीन. पुन्हां बोलणार नाही. त्यास मी एकदा सांगतों, या कामांत आपण पडूं नये. उद्यां नाना आलेवर ते नेबाद देवोत अथवा न देवोत; काय पाहिजे ते करोत. हें माझे युक्तीस येतें. असे ह्मणतांच पुरुषोत्तमराव दाजी बोलले की, अहो, तुम्ही सांगतां हें सारे खरेंच, परंतु माझे गळ्यांत ही गोणी घालून ते लष्करास निघून गेले. आणि ही शागीर्दपेशा वगैरे खासगीचीं माणसे यांत सारी खिचडी आहे. हे कांहीं दादासाहेब याजकडे आहेत, कांही इकडे आहेत. बाप तिकडे, लेकर इकडे. मामा इकडे, भाचा तिकडे. चुलते तिकडे, पुतणे इकडे. अशी ही सारी खिचडी आहे. आणि उद्यां हे पैसा खाऊन  $\times \times \times \times$  जर फितले, आणि बरें वाईट जाहलें, तर मला मात्र प्राण द्यावा लागेल ! त्यास परिच्छिन्न सांगतों, हिशेब करून नेबाद सारे फडशा करणें. असें म्हणतांच गोपाळपंत बोलले जे, मीं प्रथमच सांगितले आहे की, एक वेळ विनंति करीन, पुनः बोलणार नाहीं. आतां जशी आज्ञा कराल तसें करीन. असे म्हणून मग हिशेब करावयास प्रारंभ केला. आठ पंधरा दिवसांत झाडून हिशेब करून एकंदर यादी केली तों पाऊण लक्ष रुपये सुमार बेरीज जाहली ! यादी पुरुषोत्तमराव दाजी यांजकडे आणिली. दाजी याणी मखलांसी करून 'देणे' केले, आणि रोजमुरा दरोबस्त वांटला ! सारीं मनुष्यें संतुष्ट जाहलीं आणि चाकरीस नीट वर्तू लागलीं. हे सारे गंगाबाईसाहेब यांचे आज्ञेवरून केलें; परंतु नानाजवळ कांहीं बाईसाहेब यांचें नांव घ्यावयास यावयाचें नाहीं. श्रीमंत बाईसाहेब यांची दाजीवर पूर्ण कृपा. केवळ बंधूप्रमाणे मानीत.

१०३. एके दिवशीं दोन प्रहरीं दाजी खोलीचे दारांत निजले होते. तों कुणबीण नित्य आंत जाणार तीच जात होती. तो यांची चाल कीं, नित्य माणसें आंत जाणार त्यांचा झाडा घेऊन नंतर आंत जाऊं द्यावीं. याप्रमाणे नित्यकृत्याची शिस्त होती. तों कुणबीण आंत चालली ती दाजीनीं पाहिली आणि बोलले जे, रांड फितुरी आहे, धरा ! असें ह्मणतांच धरून झाडा घेतला. तो कांहीं निघाले नाहीं. दुसऱ्या कुणबीणी आणून अगदीं लुगड्यासुद्धां झाडा घेतला, नंतर वेणी सोडविली तों बुचड्यांत सुरी निघाली ! आणि चौ-

१ निश्चय. २ हिशेब मजूर केल्याचा शेरा. ३ 'देणे' व 'देवविणे' या शब्दाविषयी सविस्तर खुलासा अधिकार-योग पृ. ५२१५३ येथें पहा. ४ आले नसने. अर्थात् पैसा खर्च करण्याचे कामी बाईसाहेबांच्या हुकुमास काही किंमत नव्हती !

कशी केली तों फितुरी असें खास जाहलें. नंतर भोतांत घालून कडेलोट करून दिला याप्रमाणें दाजींची धूर्तता बहुत होती.

१०४. तो कांहीं दिवशी नाना व बापू लष्करांतून आले. हरिपंततात्यांसमागमें फौज देऊन पटवर्धन परशुरामभाऊ व मानकरी व नबाबाची फौजसुद्धां दादासाहेब यांच्या पिछाडीवर रवाना केले. दादासाहेब इंग्रज यांचे पाठीशीं पडोन गाडर ह्मणून इंग्रज गोरे लोकांचीं चार पलटणे कुमकेस घेऊन आले. तों त्यांची व इकडील फौजेची गांठ गुजराथेंत महीनदी ह्मणून आहे तेथें पडली तेथे पलीकडे दादासाहेब व सरकारची फौज मानकरी-सुद्धां नदीचे अलीकडे. दोन प्रहर दिवस आला होता. सरकारची फौज सारी तयार होती. परंतु ऊन फार यामुळें झाडाखालीं गाशे घालून सावलीस कोणी बसले आहेत, कोणी निजले आहेत, तों इंग्रजांचीं दोन पलटणे भर दोनप्रहरीं नदी उतरली. बाकी दोन पलटणे उतरावयाची तयारी जाहली होती. हत्तीवरून बावा महात यांनी ती पलटणे आलेलीं पाहिलीं. सरकारचे अल्लीबक्ष व ऐरावत असे दोन हत्ती, एकावर बावा महात व एकावर दावल महात हे उभयतां बंधू. अल्लीबक्ष याजवर जरीपटका होता. त्यानी हत्तीवरून पाहून एकमेकांत बोलले कीं ही दोन पलटणे अलीकडे उतरली. आणखी दोन पलटणे उतरावयास तयार जाहलीं. अशी चार पलटणे एके ठिकाणीं जाहलीं असता मग आमचे फौजेस ऐकणार नाहीत. त्यास हीं दोन पलटणे जी उतरली आहेत, यांत हत्ती घालून हीं तुडवून मारून टाकावीं ! अशी उभयतांनीं मसलत करून दोन हत्ती उठविले. तो ते हत्ती नीट पलटणांवर चालोन गेले. तेव्हां बाकीचे फौजेनें पाहिलें. आणि हत्ती कां उठविले असें जों पाहतात तों इंग्रजांची पलटणे पाहिली ! तेव्हा मालोजी राजे बोलले जे, अरे, काय पहातां ! तें फडकें गेलें ह्मणजे आमची अब्रु गेली ! असें ह्मणून चहूंकडून पलटणांवर घोडीं घातलीं. तों हत्ती आंत पलटणांत जाऊन मिसळले. तेव्हां हत्तीचे सोडेत पड्डे दिले. तों चहूंकडून फौजा मिसळल्या. दोन पलटणांपैकीं एकही मनुष्य राहिलें नाही. दोनही पलटणे कापून काढिलीं.

१ नांव चुकलें, गाडरच्या जागी कर्नल कीटिंगचे नांव पाहिजे. २ हे जाग्याचे नांव चुकलें. इंग्रजांशीं मराठ्यांची ही लढाई महा नदीवर झाली नाही. ती नापार येथे झाली. ३ जरीपटका. ज्या सैन्याची निशाणें शत्रूने हिरावून घेतली ते सैन्य पराजित होय. ही सर्व देशातील युद्धांती आहे. ४ या लढाईत अल्लीबक्षावरच्या बावा महातास तोफेचा गोळा लागला व निशाणदारास गोळ्या लागल्या. हत्तीसही दहा गोळ्या लागल्या. पहा ऐ ले स. न. १४६७. ५ ही अतिशयोक्ति आहे. नापारच्या लढाईत इंग्रजाचे ह्मटले तर सारे जखमी व ठार मिळून सव्वादोनशे लोक होते. बाकी आरब व गारदी वगैरे पुष्कळ माणूस मारले गेलें तें दादासाहेबाकडचें होते. नापारच्या लढाईसंबंधाचे पत्र वामनराव पटवर्धन याचे ऐ. ले. सं. न. १४६४ चें आहे. त्यांतही इंग्रजाचे एक पलटण मारल्याचे लिहिले आहे ते चुकले आहे. शत्रूची संख्या व लढाईत त्याचें झालेलें नुकसान यासंबंधाचे अजमास खुद्द लढाईतल्या सरदारांचेसुद्धा पुष्कळ वेळां चुकतात. याच लढाईसंबंधें कर्नल कीटिंग व मि. फोर्ब्स यांनी हकीकती लिहिल्या आहेत त्यात मराठ्यांची एकदर संख्या व लढाईमुळे त्याचे जाया जखमी झालेले लोक याचे अजमास चुकले आहेत.

तेव्हां गाडरसाहेब यानें दुर्बीण लावून सारी लढाई पाहिली. आणि तोडांत बोट घालून आश्चर्य केलें जे, आमचीं पलटणें ह्मणजे दारूची आण. त्यांजवर मुकीं जनावरें ज्यापेक्षां चालून येऊन पलटणें मारिलीं, त्यापेक्षां हें राज्य आह्मांस येत नाहीं ! तेव्हां दादासाहेब बोलले कीं, हीं माझीं माणसें अशींच आहेत. मी घरभांडणामुळें तुमचे पाठीशीं पडलों. याप्रमाणें बोलले.

१०५. आणखी एके दिवशीं दोनही फौजांच्या गांठी पडल्या तेव्हां सरकारचा गोलंदाज मुसा नारंज म्हणून फरासीस होता. तिकडे दादासाहेब अंबारींत होते. तेव्हां इकडील कोणी बोलला जे, तोफेचा गोळा दादासाहेब यांस मारावा. असें ह्मणतांच मुसा नारंज बोलला जे, ते धनी आहेत. त्यांस कसें मारावें ? परंतु माझी शिस्त पहावी. असे ह्मणून तोफेचे गोळ्यानें अंबारीचा कळस उडविला ! हें दादासाहेब यांनीं पाहून इंग्रजांस फार निषिद्ध केलें जे, मी व्यर्थ तुमचे पाठीशीं पडलों ! अरे, ज्यानें अंबारीचा कळस उडविला त्यास माझा प्राण घ्यावयास उशीर लागेल कीं काय ? असें ह्मणतांच इंग्रज यांस फार राग येऊन मनगटे चावलीं; आणि बोलले जे, ही शिस्त फरासिसा-शिवाय नव्हे ! दुसऱ्याचे हातून असें घडावयाचें नाहीं. असें म्हणून नीट तोफेवर चालून घेतलें आणि मुसा नारंज याचा गळा कापून नेला. तेथें लढाई मातबर जाहली. याप्रमाणें लढाया मातबर होऊन दादासाहेब यांस कोठें चैन पडें देईनात.

१०६. इकडे उभयतां कारभारी पुरंदरास आले. आलेवर गोपाळपंत बिबलकर यांनीं खर्चीच्या कीर्दी नेऊन पुढें ठेविल्या. नानानीं कीर्दी पाहिल्या. ज्या महिन्यांत नेबाद वांटले ती बेरीज मोठी पाहून गोपाळपंत यांस विचारिलें, हें काय आहे ? त्यांनीं विनंति केली कीं, मला ज्यांचे हवाली केलें होतें त्यांस विचारवें ! त्यांनीं सांगितलें त्याप्रमाणें केलें. असे ह्मणतांच दाजीस बोलावून आणिलें आणि कीर्दी पुढें टाकून नाना ह्मणाले कीं, हें काय केलें ! दाजीनीं उत्तर केले की, बहुरूप नाचविलें कीं काय ! अहो, तुम्हीं माझे डोचकीवर ओक्षें ठेविलें, आणि हीं सरकारची माणसे तिकडील पैका खाऊन जर फितलीं असतीं तर मला प्राण द्यावा लागता ! असें ह्मणतांच सखारामबापू बोलले कीं, दाजीनीं केलें ते ठीकच केलें. नंतर नाना काहीं एक बोलले नाहींत. पुढें पलंगचौकीचें काम दाजीकडे जसें होतें तसेंच होतें.

१०७. एके दिवशी दाजी पुरंदराखालीं भिंबडी म्हणून गांव आहे तेथे पागा बार-

१ मिळत नाहीं. २ मुसा नारंज हा पेशव्याचा सरदार फ्रेंच जातीचा होता. हें त्याच्या नावावरूनच दिसत आहे. या १०५ सद्धात वर्णिलेली गोष्ट मुसा नारंज याची नसून सय्यद हुसेन नावाचा एक पेशव्याचा नामांकित गोलंदाज होता त्याची आहे व ती नापारच्या लढाईतच घडलेली आहे. मुसा नारंज याचें नांव काव्येतिहाससंग्रहांत पत्रें यादी वगैरे ले. २९१ मध्ये मुसा नारंज असें आहे. ती मोडीचें बालबोध करणाराची चुक आहे. ३ भोरप्यांचा सेक. बहुरूपी याचाच अपभ्रंश भोरपी. ४ पलंगचौकीचें काम = पेशव्यांच्या शरीरसंरक्षणाचे काम.

गीर वगैरे शेंपन्नास लोक यांचे निसबतीस असत, तेथें घोडीं पहावयास ह्मणून किल्ल्यावरून आले. फार दिवस आले नव्हते ते कारभारी परत आलेवर खालीं आले. मागती पालखींत बसोन पुन्हां किल्ल्यावर जाऊं लागले. तों दरवाज्यांत 'परमाणगी पाहिजे' असें दरवाजकरी बोलले. तेव्हां हे तसेच माघारे फिरून आपले राहुटीस गेले. हें वर्तमान नानास कळतांच नानांनीं स्वदस्तूरची चिठी पाठविली; त्यांत लिहिलें आहे जे, "काल आपण माचीस येऊन दरवाज्यापासून श्रीमंत राजश्री माधवरावसाहेब यांजवर रागें भरून गेलां, त्यास दरवाज्यावर कारकून नित्य होता तो नव्हता; कालच नवा नेमून दिला; यास्तव आज राग टाकून यावें. नाहीं तर मला आपली आज्ञा जाहलीयास मीच आपले राहुटीस येईन !" याप्रमाणें चिठी येतांच निघून किल्ल्यावर गेले. नानाची गांठ पडली. नंतर दाजी बोलले कीं, नाना, मला श्रीमंतांचे घरी तीन पिढ्या परमाणगी ह्मणून नाहीं. याप्रमाणें श्रीमंत नानासाहेबांपासोन चाललें. असें बोलतांच नाना बोलले कीं, आतां तरी आपणास आडकाठी कोठें आहे ! त्या दिवसापासोन जसे उभयतां कारभारी, त्याप्रमाणें दाजी. यांस कांहीं दरवाज्यावर आडकाठी नाहीं. कोणी आपलेकडील आला असतां दरवाज्यावर सांगून पाठवून आणवावें याप्रमाणें सांप्रदाय. सरकारवाड्यांत कोणी सरकारचे दर्शनास येणार—त्यास नाना याणीं दाजीचे नांवें चिठी पाठवावी जे, अमके आले आहेत यांस श्रीमंतांचें दर्शन करवावें; याप्रमाणें नानाच्या चिठ्या आहेत.

१०८. पुढें श्रीमंत गंगाबाईसाहेब यांनीं आज्ञा केली कीं, आपण कुटुंब आणवावें. येथें कुटुंबसुद्धां रहावें. श्रीमंत लहान, त्यापेक्षां तुम्हांस घरास जावयास निरोप व्हावयाचा नाहीं, त्यास कुटुंब आणवावें; असा फारच आग्रह पडला. नंतर मंगळवेढेहून कुटुंब नेलें. दाजी यांस पुत्र चार, कन्या दोघी. वडील पुत्र हरिहररावतात्या. यांचें वय दहा बारा वर्षांचें होतें. त्यांस दरबारास जातेसमयीं समागमें नेत. श्रीमंत गंगाबाईसाहेब यांची पूर्ण कृपा. जें लागेल तें सरकारवाड्यांतून आणवावें. दाजी कधीं सरकारचे पंगतीस भोजन करीत नव्हते. आपले घरींच जेवीत. जे दिवशीं आज्ञा होईल ते दिवशीं भोजनास जावयाचें, याप्रमाणें पूर्वीपासोन सांप्रदाय. आठ चार दिवशीं श्रीमंत बाईसाहेब यांनीं दाजीस भोजनास ठेवून घ्यावें. दाजींनीं म्हणावें जे, मुलास ठेवून मी जातो. बाईसाहेब यांनीं ह्मणावें, मुलासुद्धां येथेंच भोजन करा. असें म्हटलेवर यांनीं तेथें रहावें. श्रीमंत पार्वती-बाईसाहेब—श्रीमंत भाऊसाहेब यांची पत्नी—व श्रीमंत गंगाबाईसाहेब या उभयतांचीं ताटें मांडीत त्यांचे समोर या उभयतांची ताटें. याप्रमाणें श्रीमंत लोभ करीत. वडील सांगत जे, दाजींनीं श्रीमंतांचें घर आह्वास आपले घरप्रमाणें केलें होतें ! याप्रमाणें पूर्ण लोभ. एकादे दिवशीं बाईसाहेबांनीं दाजींचे कुटुंबास बोलावून न्यावें. त्यांचें नांव कृष्णाबाई. त्यांस आई म्हणत. ती मातुश्री मोठी प्रसिद्ध—ज्यांस परशुरामभाऊसाहेब व बाळासाहेब मानीत—त्यांची कीर्ति

पुढे वर्णन करीन. त्यांस वाड्यांत बाईसाहेब बोलावून नेत. दाजीची कन्या धाकटी सगुणा-बाई म्हणून होती तिला बया झणत. ती स्वरूपानें फार सुंदर होती. तिचें वय सहा सात माहिन्यांचे लहान होते. तेव्हां बाईसाहेब यांनीं म्हणावें जे, दाजी, तुमची गोजरी आमचे बाळास करावयाची ! असें झटलेवर दाजीनीं बोलावें जे, महाराज, आम्ही पदरचे चाकर. आमची योग्यता मुलगी द्यावयाची आहे कीं काय ? आम्ही गरीब. कण्याभाकरी खाणार. असें म्हटलें म्हणजे त्याणीं म्हणावें, काय हें दाजी ! कण्याभाकरी म्हणजे काय ! यांनीं बोलावें जे, महाराज, आम्हांस कण्याभाकरीचा मुलुख दिला. त्या मुलखांत दुसरें धान्यच नाही ! असें म्हणतांच त्यांनीं हसावें या मुलीस श्रीमंतांचें दूध उरलेलें पाजावे. सोन्याचीं बोंडलीं, सोन्याच्या वाट्या घेऊन बाईसाहेब यांनीं आपले पायांवर घेऊन मुलीस दूध पाजावें. श्रीमंतांनींही 'दूध पाजणें' असें म्हणावें. याप्रमाणें केवळ आमा-प्रमाणें मानीत.

१०९. एके दिवशीं कचेरींतून पुरुषोत्तमरावदाजी मागील चौकांत गेले. श्रीमंत बाईसाहेब झोपाळ्यावर बसल्या होत्या, आणि जवळ पुरुषोत्तमरावदाजी यांचें कुटुंब यांस बसविलें होतें, आणि कांही झोंपाळ्यावरील गाणीं झणत होत्या. तें पुरुषोत्तमरावदाजी यांनीं पाहिलें आणि रागें भरले जे, काय वेडी माणसे आहेत ! आपली योग्यता काय ! उभें राहून झोंपाळा हालवावयाची देखील योग्यता नाही, आणि बरोबरीनं बसणें झणजे काय ? असें रागे भरतांच श्रीमंत बाईसाहेब बोलल्या जे, येथें बरोबरी व मानपान बायकांत कशाचे ! ते तुमचे मानपान काय ते कचेरींत पहावे ! नंतर पुरुषोत्तमरावदाजी बोलले जे, महाराज, कसे झालें तरी आम्हीं आपले योग्यतेने असावे ! याप्रमाणे श्रीमंत बाईसाहेब यांची पूर्ण कृपा.

११०. पुढे कांही दिवशी दादासाहेब यांचा बंदोबस्त कोपरगांवीं गंगातीरीं जाहला. दादासाहेबांस हरिपंत फडके घेऊन आले. त्यांस दादासाहेब बोलले जे, तुम्हीं आम्हांस बरे धुळीचे दिवे दाखविले ! असे म्हणतांच हरिपंत फडके यांनी उत्तर केलें कीं, महाराज, याचें उत्तर आम्हीं सेवकांनीं काय करावें ? आपण श्रीमंत रावसाहेब यांस विचारावें. ते आपणास सांगतील. असें बोलून दादासाहेब यांनीं सर्व प्रायश्चित्त करून गंगातीरीं राहिले.

१११. सुमेरसिंग गाडदी व तुळाजी पवार उभयतां फिरंग्याचे राज्यांत पळून गेले होते. तेथून त्यांस आणून पुण्यांत पांच पाट काढून शेंदूर घालून चारी रस्त्यांनीं हिंडवून चावडीवर आणून बांधिलें. नंतर मार्गानीं अठरापगड

१ हे हृषिकेशें उत्तर किती मार्मिक व अर्थपूर्ण आहे ! सालबाईचा तह झाल्यावर दादासाहेबास इयजाचा आश्रय नाहीसा झाला; तेव्हा आपला मानमरातब व स्वर्चाची सोय यथास्थितपणे होईल अशाबद्दल हरिपंत फडके, तुकोजी होळकर व परशुरामभाऊ याजपासून लेखी हमी घेऊन श्रीमंताची स्वागी सन १७८३ च्या जलईत सुगतेहून गोदातीरी कोपरगांव येथे घेऊन राहिली. त्याम आणावयास हरिपंत व रास्ते गेले होते.



जात जाणार त्यांनी त्यांचे तोंडावर थुंकावे, याप्रमाणे चार दिवस केले. नंतर अंगास सुया ठेचून त्यांस पलिते गुंडून पेटविले आणि जाळून मारिले. याप्रमाणे गाड्यांचे पारिपत्य केले. काहीं त्या प्रकरणीं होते त्यांस फांशी दिले.

११२. मानाजी फांकडे हे दादासाहेब यांस कोपरगांवीं आणविले तोंपर्यंत दादासाहेब याजपाशींच होते. दादासाहेब यांचा बंदोबस्त केल्यावर ते आपले घरास गेले. ते काहीं फितुरीप्रकरणांत नव्हते. फक्त शिपाईगिरीचे इराद्यानें होते, म्हणोन श्रीमंतांनीं त्यांस बोलावणे पाठवून आणविले. पुरंदरास भेटीस येण्याचें ठरले तेव्हां नाना फडणीस यांनीं पुरुषोत्तमरावदाजीस सांगितले जे, मानाजी फांकडे यांजबरोबर बोलावयाचा आमचा काहीं लाग नाही. त्यांजबरोबर आपणच बोलावे. दाजी बोलले कीं, तुमचा पंचहत्तारी कसला जरी आला तरी मी त्याजबरोबर बोलतो. सारे माझे ओळखीचे आहेत ! असें बोलले. नंतर कचेरीचे वेळेस पुरुषोत्तमरावदाजी श्रीमंत रावसाहेब यांस आणावयास गेले. तेव्हां बाईसाहेब बोलल्या कीं, दाजी, बाळास सांभाळावे. यांनीं उत्तर केले कीं, बाईसाहेब, आपण काहीं काळजी करूं नये. पुरुषोत्तमराव जिवंत आहे तो कोणाचें भय नाही ! मानाजी फांकडे भेटीस येणार ह्मणून सर्वत्रांस भय वाटले. दाजी यांनीं श्रीमंतांस कडेवर घेऊन कचेरीस आणून मसनदीवर बसविले. शेजारीं तलवार घेऊन पुरुषोत्तमरावदाजी बसले. नाना फडणीस व सखारामबापू झाडून मानकरी बसले. नंतर मानाजी फांकडे आले. त्यांस दोन समले, समागमें पंचवीस तीस खासे, याप्रमाणे आले. नीट कचेरींत येऊन मसनदीजवळ आले. तो पुरुषोत्तमरावदाजी बोलले कीं, रावसाहेब, मानाजीबावांस ताजीम द्यावी. असें म्हणतांच श्रीमंतांचे मसनदीवर खुरनिसा करून समोर मध्येच मसनदीजवळ मानाजी फांकडे बसले; आणि कचेरींत चहूंकडे पाहून ' दाजी, रामराम. ' असें ह्मणतांच हे बोलले कीं, ' मानाजीबावा, रामराम. ' मग त्यानें कोणासही रामराम केला नाही; आणि बोलावयास आरंभ केला; पुरुषोत्तमराव, मी कसा आहे तो मीं आपल्या तोंडाने वर्णन करावेसें नाही. परंतु मला हीं बामणे फितुरी ह्मणतात ! त्यास आह्मास कोठेही चाकरी करावयाची. दादासाहेब काय आणि हे पाय काय, त्यास आतां पुरे. आह्मी काहीं आईचे पोटांतून दाली बांधून आलों नाही. यांनीं आह्मांस दाली बांधिली. असें म्हणून गळ्यांतून पडदळसुद्धां तलवार काढून श्रीमंतांचे पायांपुढे ठेविली. तो नाना फडणीस यांनीं खुणेनें पुरुषोत्तमराव यांस सांगितले जे, यास लौकर जावयाचें करा ! असें ह्मणतांच दाजी बोलले कीं, मानाजीबावा, हें काय करितां ! तुह्मांस दाली बांधिली ती माघारी घ्यावयास बांधिली

१ ही माहिती चुकली आहे. १७७६ च्या जून महिन्यात दादासाहेबांस सोडून देऊन हरिपंतांबरोबर मानाजी फांकडे पुण्यास आले. सखाराम हरि व सदाशिव रामचंद्र हेही त्याच वेळी आले. २ सवाईमाधवराव यांणी. ३ यापूर्वी इतर मानकन्यांबरोबर मानाजी फांकड्याची व पेशव्याची भेट झालीच होती. ही दुसरी स्वतंत्र भेट. पहा ऐ. ले. सं. न. १८५३

कीं काय ? आणि तुझांस फितुरी तरी ह्मणतो कोण ? तुझीं आपला सरंजाम खाऊन श्रीमंतांचे पायासीं लक्ष ठेवून स्वस्थ असावे. असे ह्मणतांच मानाजी फांकडे बोलले कीं, पुरुषोत्तमराव, आम्ही सरकारचे चाकर. आजपर्यंत चाकरी कशी केली ती आपणास माहीत आहेच. असें म्हणतांच दाजी बोलले कीं, मानाजीबावा, आम्हीं काय, ब्राह्मण ! असें ह्मणतांच मानाजीबावा बोलले कीं, वरकड बामणावाणी तुम्ही ब्राह्मण नव्हे. तुमची खातरजमा मला आहे आणि माझी खातरजमा तुम्हांला आहे ! असें म्हणतांच दाजी बोलले जे, रावसाहेब, मानाजीबावांस तलवार उचलून द्यावी. असें म्हणून श्रीमंतांचा हात लावून तलवार उचलून आपण दिली. आणि बोलले जे, मानाजीबावा, श्रीमंतांची भोजनाची वेळ जाहली, निरोप घ्यावा. असें म्हणून लागलीच विडे आणविले आणि श्रीमंतांचा हात लावून विडे दिले आणि बोलले जे, अहो, मानाजीबावांचे लोकांस विडे देणें, असें ह्मणून त्यांचे लोकांस विडे दिले. नंतर सांगितलें जे, आतां निरोप द्यावा, असें ह्मणून श्रीमंतांस उठावयाची खूण करतांच श्रीमंत उठले. तों मानाजी फांकडे मुजरी करून निघाले. दाजी बोलले, तुझीं सरकारचे पायांशी लक्ष ठेऊन स्वस्थ असावे. कोणे गोष्टीची फिकीर न करणें असें ह्मणून त्यांस निरोप दिला. ते गेल्यावर नाना फडणीस बोलले जे, दाजी, आज आपण होतां ह्मणून मानाजी फांकडे यांसी बोललां. आमचा कांहीं त्याजबरोबर बोलण्याचा लाग नव्हता. अहो कचेरींत ह्मणतो, ' हीं बामणें मला फितुरी म्हणतात ! ' त्यासी काय बोलावे ! याप्रमाणें मानाजी फांकडे यांची कथा वडिलांनीं सांगितली ती लिहिली.

११३. आणखी एके दिवशीं जी गोष्ट घडली ती लिहितों. कारभारी श्रीमंत गंगा-बाईसाहेब व श्रीमंत पार्वतीबाईसाहेब उभयतां बायांकडे नित्य तिसरे प्रहरीं येऊन बसत. तेथें कांहीं राजकारणप्रकरणीं गोष्टी आणि कांहीं खलबतांतील गोष्टी बोलत. तेव्हां कारभारी बोलावयास आले म्हणजे बाईसाहेब पुरुषोत्तमरावदाजीस बोलावीत. याप्रमाणें होऊं लागलें. तें सखारामबापूस आवडेनासें जाहलें. तेव्हां सखारामबापू यांनीं बाजीपंतअण्णा म्हणून सरकारचे कारकून यांस बोलावून आणून सांगितलें जे, तुमचा व दाजीचा ऋणा नुबंध बरा आहे असें आम्हांस समजलें; त्यास आम्ही सांगतो एवढें काम करा. आम्हीं सांगितलें असें कांहीं त्यांस कळों नये. सहज गोष्ट स्नेहानें काढलीसी करून त्यांस निरोप कळवावा. कोणता म्हणाल तर जे, आम्ही तिसरे प्रहरीं बाईसाहेब यांजपाशीं कांहीं राजकारणप्रकरणीं गोष्टी बोलावयास येतो, तेथें पुरुषोत्तमरावदाजी असतात याजमुळे आम्हांस संकोच होतो. त्यास आम्ही खलबतास गेलों असतां त्यांनीं येऊं नये. अशी युक्तीनें गोष्ट काढून बंदोबस्त करावा, असें ह्मणतांच बाजीपंत बोलले जे, बापू, आपण सांगतां त्यापेक्षां आम्हांस निरोप कळविणें प्राप्त; परंतु दाजीचा स्वभाव रागीट, ते

कांहीं बुद्ध्या कोणाच्या बोलण्यांत शिरावयाचे नाहीत; बाईसाहेब बोलावणें पाठवितात सबब तेथें येऊन बसतात, आणि त्यांस आपण मोठे आग्रहानें येथें ठेऊन घेतलें आणखी असा निरोप त्यांस कळविल्यावर पुढें काय होईल तें मात्र मला विचारूं नये ! आपण सांगतां त्यापेक्षां मी युक्तीनेंच कळवितों. तेव्हां सखारामबापू बोलले जे, कांही चिंता नाही, तुम्हीं कळवावें असें सांगितलें. दुसरे दिवशीं सरकारचे वाड्यांत दहा घटका दिवसास जेवणें जाहलीं. नंतर बाजीपंत विडा खात तसेच पुरुषोत्तमराव यांचे बिन्हाडी आले. हे भोजनास बसले होते. बाजीपंत येतांच बोलले जे, या बाजीपंतअण्णा, आज इकडे कोणीकडे आलां ! कांहीं काम योजून आलां असें वाटतें. अहो, त्यांस बसावयास पाट देणें, असें म्हणून बसावयास पाट दिला. तेव्हां बाजीपंत बोलले कीं, सहज आलों. दाजी बोलले कीं, तुम्ही सहज कधीं यावयाचे नव्हेत. कांहीं काम आहे. कामाखेरीज कांही आलां नाही. असें ह्मणून भोजनें झालीं. नंतर विडा खात बसले आणि बोलले जे, काय काम आहे सांगा. बाजीपंत दाजीस मामा म्हणत, वडिलां-प्रमाणें मानीत; दाजीनीं बाजीपंतांस ' अरे बाजीपंत ' ह्मणावे. तेव्हां बाजीपंत बोलले कीं मला आपण वचन दिले तर मी सांगेन तेव्हां दाजी बोलले कीं वचन कोणतें ? तेव्हां बाजीपंत बोलले कीं, आपण शिऱ्या देणार नाही याप्रमाणें वचन द्यावें. तेव्हां दाजी बोलले कीं, शिऱ्या द्यावयास असा अपराध तूं केला नाहीस व मीही केला नाही ! तेव्हां बाजीपंत बोलले कीं, तसेंच आहे. आपण वचन द्यावें. तेव्हां दाजीनीं वचन दिलें. मग बाजीपंत बोलले की, आपण तिसरे प्रहरीं दरबारास जातां तेव्हां कारभारी आंत खलबतास जातात त्या वेळेस आपणही आंत जातां. तेथें कांहीं राजकारणमजकूर बोलतात आणि आपण तेथें आलां म्हणजे त्यांस संकोच होतो. तेव्हां आपणास तरी तेथें खलबतांत जाण्याची गरज काय आहे ? इतके म्हणतांच दाजी बोलले कीं, अरे, तुला हें बोलावयास सखाराम-बापूनें सांगितले असेल ! असें म्हणून तब जाहले, आणि बोलले जे, तूं वचन घेतलेस म्हणून तुला कांहीं बोलत नाहीं. परंतु आतां तुमच्या सर्वांच्या मनांत काय आहे कीं, पुरुषोत्तमरावदाजी हे आमचे गरिबाचे मात्र काळ, त्यास कांही बोलावयाचे नाहीत; असा एक भ्रम तुम्हांस अत्तल. तरी सखारामबापू हे कोण आहेत ते माझ्या ओळखीचें आहेत ! आतां काय होणें तें कचेरीसच होईल ! आतां तूं जा. असें ह्मणून बाजीपंतांस निरोप दिला. मग तिसरे प्रहरीं वाड्यात गेले तों श्रीमंत कचेरीस बसले होते. यांचा नित्य सांप्रदाय श्रीमंतांस नमस्कार करून मसनदीजवळ बसावें. नंतर श्रीमंत बाईसाहेब

१ पुरुषोत्तमरावदाजी तोतयास अनुकूल अतल्याबद्दल कांही अधिक अंयुक्त संशय त्या वेळी कोणा-  
कोणास आला होता हे लक्षात घेता खलबतासारख्या नाजूक प्रसंगी दाजी हजर राहिले तर सखाराम-  
बापूस संकोच वाटणें अगदी योग्य होतें असे वाटतें. आपणावर असा आरोप असल्याचा कांही भास खुद्द  
पुरुषोत्तमराव यांसही झालेला असावा असें त्यांनी लिहिलेल्या ऐ. ले. सं. न. १५२० च्या पत्रावरून दिसतें.

यांचा निरोप यावा जे, आंत येणें. नंतर आंत जावें. तेथें कारभारी बसलेच असतात. ते दिवशीं आंतून निरोप आला. सखारामबापू यांनीं बाजीपंतांबरोबर निरोप पाठविला हें कांहीं श्रीमंत बाईसाहेब यांस ठाऊक नाहीं. बाईसाहेब यांचें बोलावणें येतांच दाजी ह्मणाले जे, अहो, आम्हांस आंत जावयाची गरज नाहीं. ते कारभारी आंत आहेत. कांहीं राजकारणप्रकरणीं बोलतात. तेथें आमचें जावयाचें प्रयोजन काय ? बाईसाहेब आज्ञा करितात सबब जावयाचें, परंतु कारभारी यांस संकोच होतो ! ! नंतर कचेरीचे मानकरी वगैरे होते त्यांस बोलले, अहो, श्रीमंतांचे घरीं कारभारी मुख्य दिवाण पुरंदरे. त्यांचे कारकून हे सखारामबापू चांगले शहाणे सबब हेच पुढें जाहले. परंतु तुम्हांस एक सांगतो. यांनीं मागें चाळे बहुत केले. तेव्हांचे श्रीमंत थोर सुज्ञ होते. त्या वेळेस अब्बू राहिली. हल्लीं हे पांय आहेत आणि तुम्हांआम्हांसारखे चाकर श्रीमंतांचे पदरीं बहुत आहेत. आतां सखारामबापू यांनीं चाळे करावे, पुरुषोत्तमराव पारिपत्य करील ! याप्रमाणें दोन तीन वेळां उरास हात लावून बोलले. यांचे बोलणें सारें कारभारी ऐकतात. बाहेर कचेरी आणि ते माजघरांत. मध्यें पडदी मात्र. दाजी असे ह्मणून आणखी बोलले जे, अहो, माझे वयास अठेचाळीस वर्षे जाहलीं, परंतु मला कोणी श्रीमंतांचे घरीं बोलले नाहींत. श्रीमंत देखील माझी मर्जी रक्षण करीत. याप्रमाणें तीन पिढ्या चाललें. हल्लीं कारभारी यांचें बोलून घेऊन मला येथें रहावयाची जरूर नाहीं. यास्तव आज मी निरोपासच आलों. असें म्हणतांच कचेरीचे लोक म्हणाले जे, दाजी, आपण असें कां ह्मणतां ? आपणास कोण बोलणार आहे ? हे ह्मणाले कीं, अहो, मी बोलून घेऊन रहावयाचा गृहस्थच नव्हे ! तेव्हां सखारामबापू नानाकडे तोंड करून बोलले कीं, पुरुषोत्तमरावदाजीस राग आला ! असें म्हणतांच नाना बोलले कीं, तुम्ही त्यांस कशास सांगून पाठवीत होतां ? तेव्हां बाजीपंत तेथें होते त्यांस सखारामबापू बोलले कीं, अहो बाजीपंत, तुम्हीं काय सांगितलें ? बाजीपंत बोलले कीं, ही विनंति मीं पूर्वीच केली आहे. आतां मजकडे कांहीं शब्द नाहीं ! असें म्हणतांच बाईसाहेबास बापू बोलले कीं, दाजीस आपण आणवून समजूत करावी. बाईसाहेब बोलल्या कीं, आम्हां काहीं बोललों असतां ते आतांच निघून जातील ! असें ह्मणतांच सखारामबापू मुकाट्यान उठून कचेरीतून

१ 'हे पाय आहेत' हें बोलणे सवाई रावसाहेब यांस उद्देशून. २ बहुधा या ११३ सदरांत वार्धिलेला प्रसंग स. १७७६ मध्ये घडलेला असावा. ज्या अर्धी याच वर्षाच्या सप्तंबर महिन्याच्या प्रारंभी दाजी वारले, त्या अर्धी त्यांच्या वयास अठेचाळीस वर्षे पुरी होण्याचे आधी ते वारले हें स्पष्ट आहे. कारण त्यांचा जन्म स. १७२९त झाल्याचे मागें त्यांच्याच तोंडच्या एका वाक्यावरून सिद्ध केलें आहे. हें सर्व पाहता बखरीत अठेचाळीस वर्षे झाली, असे लिहिले आहे तेथें 'अठेचाळीसावे वर्षे लागले' असे पाहिजे हें उघड आहे. आपल्या बयाविषयी बोलतांना जें वर्ष सुरू असेल तें पुरें समजून संख्या सांगण्याची हा चूक पुष्कळ लोक करतात.

आपले घरास गेले. नाना फडणीस बाहेर आले. येऊन दाजीस ' नमस्कार ' असें बोलले. तों दाजींनीं त्यांस उत्तर केलें कीं, तुम्ही कारभारीच आहां ! आज ते बोलले, उद्यां तुम्ही बोलणार ! त्यास मी असें बोलून घ्यावयाचा गृहस्थ नव्हे. मी श्रीमंतांचा निरोप घेऊन घरास जाणार. मला घर सोडून फार दिवस जाहले. असें ह्मणतांच नाना बोलले कीं, ठीक आहे. एकूण श्रीमंतांचा निरोप घेऊन तुम्ही जाणार, त्यास श्रीमंत निरोप द्यावयाजोगे जाहले म्हणजे निरोप देतील ! नंतर आपण जावें. दाजी बोलले कीं, आम्हीं पायांवर डोई ठेविली ह्मणजे तोच आमचा निरोप. नाना फडणीस बोलले जे, असें नाहीं. आपण काय बोललां जे, श्रीमंतांचा निरोप घेऊन जाणार, तेच खरें. आतां दुसरे बोलूं नये. श्रीमंतांनीं निरोप दिला तर जावे ! याप्रमाणे बोलून नंतर हात धरून श्रीमंत बाईसाहेबांकडे घेऊन गेले. बाईसाहेब यांनींही याच रीतीने सांगून मोठ्या आग्रहानें ठेऊन घेतले. याप्रमाणे कारभारी यांस भर कचेरींत ' पुरुषोत्तमराव पारिवत्य करील ' असें बोलणार श्रीमंतांचे दरबारीं कोण होते ? पुरुषोत्तमरावदाजीप्रमाणें पराक्रम व बोलणें कोणासच नाहीं ! नाना फडणीस किती आर्जवाने बोलून मर्जी रक्षण करित येविशीं कोणास असत्य वाटेल, परंतु जे खानदानी पुरुष आहेत त्यास असत्य वाटणार नाहीं. जे अज्ञानी आहेत त्यांनीं असत्य मानल्यास दस्ताऐवजी पुरवणी करून देऊं कीं, नाना फडणीस किती आर्जवानें बोलत. त्यावरून दाजीचे सामर्थ्य लक्षात येईल.

११४. आणि पुरुषोत्तमरावदाजी गरीबांवर कृपा किती करित आणि त्यांचा बहुमान किती राखित, येविशीं एक कथा सांगतों. बापूजी नाईक भोसकर ह्मणोन मंगळवेढ्यांत सराफ होते. ते पुरंदरास आपले कामाकरितां आले. तेव्हां दाजी त्यांस बोलले जे, अहो बापूजी नाईक, तुझांस नानांची भेट करवितों. असें म्हणून त्यांस घेऊन नानांचे वाड्यांत चालले. पुरुषोत्तमरावदाजी पुढें, पाठीमागे तात्यां, त्यांचे पाठीमागे बापूजी नाईक, याप्रमाणें चालले तों नानांचे वाड्यांत परकी माणूस कोणी जावयाचा सांप्रदाय नाहीं, म्हणून चौकीदार यांनीं बापूजी नाईक याचा हात धरिला. तेव्हां बापूजी नाईक बोलले जे, तात्या, मला चौकीदार येऊं देत नाहींत. तात्यांनीं दाजीस सांगितलें कीं, बापूजी नाईक यास येऊं देत नाहींत. असे एकतांच लागलीच दाजींनीं मागें फिरून 'कोण × × × येऊं देत नाहीं ?' असें म्हणतांच चौकीदार यांनीं हात सोडिला ! पुरंदरचीं घरें लहान, सबब यांचा शब्द ऐकून नाना बोलले, पुरुषोत्तमराव, काय जाहले ? तेव्हां हे नानास बोलले जे, कसला तुमच्या घरचा कारभार × × × × ! आह्मी मातब्बर मनुष्य आपले भेटीस आणीत असतां पायचीं मौणसें-× × × × ×

१ या भोसकराचा उल्लेख मागे आला आहे. २ बखर लिहिणाऱ्याचे वडील हरिहररावतात्या. हे तेव्हां तेरा चवदा वर्षाचे होते. ३ ' पायची माणसे ' ह्मणजे पायदळाचे लोक यास शिलेदार त्या काळीं अगदीं लुच्छ लेखित. ४ अठराव्या शतकाच्या अखेरीपासून पायदळ पलटणांनीं आपलें सामर्थ्य प्रकट केले तेव्हा युरोपांतल्या व इकडच्या घोडेस्वारांचीही घमेड आतां मात्र पार नाहीशी झाली आहे

नीं हात धरिला ! असें म्हणतांच नानांनीं लागलीच त्या जमातीस निरोप दिला. तेव्हां दाजी बोलले कीं, नाना, आही आपले भेटास भलतेंच माणूस आणूं कीं काय ? जीं विश्वासूक खातरजमेचीं माणसें असतील त्यांसच घेऊन येऊं. असें म्हणून नानास बोलले जे, नाना बापूजी नाईक यांस भेटावें. मग नाना उठून उभे राहून बापूजी नाईक यांस भेटले. नंतर दाजीनीं नानास सांगितलें जे, हे मंगळवेढ्यांतील सावकार मोठे मातबर, कांहीं कामाकरितां येथें आले होते. सहज आपली भेट घेऊन जावें म्हणून आले. असें सांगून पानसुपारी वगैरे देववून निरोप घेऊन घरास आले. मग बापूजी नाईक बोलले जे, आमची सावकारी नानाजवळ कशास सांगितली ? तेव्हां दाजी बोलले कीं, तुम्ही सावकारच आहां. याप्रमाणें दाजी गरीबांचें भूषण राखीत.

११५. आणि एके दिवशीं नानांचे बोलावणे आलें. दाजींचा सांप्रदाय बोलाविल्या-शिवाय कारभारी वगैरे यांचे घरी जावयाचे नाहीं. सरकारवाड्यांत मात्र हरवक जावयाचें. तेथेंच कारभारी यांचा नमस्कार व्हावयाचा तेव्हां बोलावणें आलें सबब तात्यास समागमें घेऊन गेले. नाना यांचे वाड्यात गेले. जोतें जां चढतात तों नाना कोणी गृहस्थ होते त्यांजबरोबर खलबत करीत होते. तों दाजी येतांच गोपाळजी गुंड—नानांचा खिसमतगार—यानें कळविले कीं, दाजी आले. तेव्हा नानानीं सांगितलें जे, गोपाळजी, तूं जाऊन युक्तीनें सांग, 'आपण अंमळ बसावें, नाना आता येतात.' असे म्हणतांच गोपाळजी दाजीजवळ येऊन बोलला. हे जोत्यावर उभे होते तो नानानीं सांगितलेप्रमाणें गोपाळजी बोलला जे, 'आपण अंमळ बाहेर बसावें' असे बोलताच दाजी बोलले कीं, अरे, मी कोणा-  
××× चे दारात आजपर्यंत बसलों नाहीं ! असे म्हणून माघारे फिरले, आणि जोडा आण म्हणोन खिसमतगाराकडून जोडा आणवन जोडा घालून चौकांत आले. तो नाना फडणीस तसेच बाहेर येऊन चौकांत आडवे जाहले, आणि हात धरून दाजींस माघारे नेले. तेव्हां दाजी बोलले कीं, नाना, माझा सांप्रदाय आपणास माहीत असान असे करतां हें काय ? मी दारोदर बसावयाचा गृहस्थ नव्हे ! नी श्रीमंतांचे दारीं देखील बसलों नाहीं, याप्रमाणें श्रीमंत नानासाहेब यांजपासून तीन पिढ्या जाहल्या, चालले आतां लोकांचे घरीं बसाव-  
यास मला फार दिवस कांही पाचावयाचे नाही ! आपणास कामे असल्यास मला बोलावणें पाठवीत जाऊं नये असे म्हणताच नाना कांहीं बोलले नाहीत. मग इकडील तिकडील कांहीं गोष्टी काढून नंतर नानानीं सांगितले की, भोजनास यावे. तेव्हां दाजी बोलले कीं, मी कांहीं येत नाही. मुलास उठून जातों. नाना बोलले की, नाही, मुलासुद्धा आपण यावें

१ म्हणजे बडली केली. चढतक केली असा नेहमीचा अर्थ नव्हे. निरोप दिला या अर्थी रजा दिली असेंही म्हणण्याचा प्रधान हेता. २१ रजा शब्दाचे दोन अर्थ होते. एक रजा म्हणजे बडतर्फी व दुसरा रजा म्हणजे बिन पगारी रजा. भागपारी रजस 'फरसदगी' असा निराळा शब्द होता. निमपगारी वगैरे रजा नेव्हा मुन्नीच नव्हती !

व आपले शिष्यास बोलावणें पाठवावें. तेव्हां दाजीनी तात्यांसच सांगितलें कीं, घरीं जाऊन आम्ही भोजनास येत नाही म्हणून सागावे व शिष्यास सोवळी भांडी घेऊन येणें ह्मणून सांगणें. असें म्हणतांच नाना बोलले कीं, त्यास कशास पाठवितां ? आणखी कोणी जाईल. दाजी बोलले कीं, तोच कां जाईना ! काहीं चिंता नाहीं. असें ह्मणून तात्यासच पाठविलें. नंतर नानाचे घरीं भोजन करून आले. याप्रमाणें कथा वडिलांनी प्रत्यक्ष पाहिलेली सांगितली ती लिहिली असे.

११६. एके दिवशीं दाजी नानाकडे गेले. जाऊन वर बसले तों नानांनीं विड्याचें तबक पुढें ठेविले. दाजीनीं विडा नानास देऊन आपण घेतला. उभयतांनींही विडे घेतले. तों नाना थुंकावयासाठी पिकदाणी इकडे तिकडे पाहूं लागले. दाजीदेखत ' पिकदाणी आण ' असें कसें ह्मणावें असें त्यांस वाटले. तें दाजीस समजून दाजी बोलले कीं, गोपाळजी, गोपाळजी, पिकदाणी घे तेव्हां नाना समजले कीं, दाजीस पाहिजे. ह्मणून नाना बोलले की, दाजी, आपणास पिकदाणी पाहिजे कीं काय ? तेव्हां दाजी बोलले कीं, मला काहीं नको. मी काहीं विडा थुंकात नसतो आपणासाठीं मीं आणविली. असें ह्मणतांच नाना बोलले कीं, गोपाळजी, खालीं दाजीकडील माणूस असेल त्यास दाजींचा जोडा आणावयास सांग ! तेव्हां दाजी ह्मणाले कीं, हे काय ? तेव्हां नाना बोलले कीं, आपण माझी पिकदाणी घ्यावी, मी आपला जोडा घेतों ! असें ह्मणतांच दाजी हंसां लागले. याप्रमाणें नानांचा पूर्ण लोभ.

११७. आणखी दाजी यांची आर्जव करण्याची एक गोष्ट सांगतों. हरिपंत कानिटकर हे दाजी यांचे मेहुणे. ते धोडपेस फडणिशीचे कामावर पेटे यांजकडून होते. त्यांनीं तेथून धोतरजोडा रेशिमकांठी किंमत बीस रुपयेपर्यंत, चार बोटे रेशिमकांठ, लांबरुंद, बारीक, चांगला काढवून दाजीस नेसावयास ह्मणून पाठविला. तो धोतरजोडा धुवून आणविला, तेव्हां कांठ फार; दाजींचा सांप्रदाय दोन बोटे कांठाचा धोतरजोडा नेसावयाचा आणि याचा चार बोटे कांठ, हा धोतरजोडा नाना फडणिसांस द्यावा, असें मनांत आणून नानास भोजनास बोलाविलें. नानाचा सांप्रदाय भोजनास गेले तर आपला आचारी स्वयंपाकास पाठवावयाचा, परंतु दाजीचे घरीं आचारी काहीं पाठवावयाचा नाहीं. नाना भोजनास आले. यांचे घरीं येऊन स्नान केलें. तो दाजीनीं धोतरजोडा सोंवळ्यांत वाळत घालून चुन्या करून आपले हातांत घेऊन नाना अंग पुसून धोतरें नेसावयाचे वेळेस आपण धोतरें घेऊन पुढें गेले. यांचे हातांत धोतरें पाहून नाना समजले कीं, आमचे शिष्याजवळचीं धोतरें घेतलीं, ह्मणोन शिष्याकडे पाहिलें; तों शिष्या बेताप्रमाणें धोतरें घेऊन उभा होता. तों दाजी बोलले कीं, हा धोतरजोडा हरिपंत कानिटकर आमचे मेहुणे धोडपेस असतात त्यांनीं पाठविला. तो उंच फार, येवढा मी काहीं नेसत नाहीं, आपणास नेसावयास चांगला आहे, सबब आणिला आहे. तेव्हां नाना बोलले, हें सारें खरें, परंतु

तुम्हीं हातांत काय झणून घेतला ? नंतर दाजी बोलले कीं, कांहीं चिंता नाही. असें झणोन बळानें हातांत दिला मग नाना नेसले आणि भोजनास बसले. तेव्हां पटवर्धन यांचे घरीं बायकांनीं वाढावयाचें. तेव्हां नाना बोलले जे, दाजी, ही तुमची कसली वेडी चाल बायकांनीं वाढावयाची ! दाजी बोलले की, आमच्या शिलेदारांच्या बायका सारीं कामें करितात ! तेव्हां नाना हसूं लागले आणि जेवतांना बोलले—दाजीस मुलें, चार मुलगे व दोन मुली. तेव्हां नानांचे मनांत तात्या व नाना हे पहिल्या कुटुंबाचे, व बाकी ही या कुटुंबाचीं—याजवरून विचारिलें जे, या कुटुंबाची ममता यां दोघांवर आहे कीं नाही ? कसें काय ? तेव्हां दाजी बोलले की, नसावयास काय जाहले ? नाना बोलले की, सापत्न, सबब. तेव्हां दाजी हंसोन बोलले की, ही सारी मुले हिचीच. पहिले कुटुंबाची एक मुलगी मात्र आहे ती रास्त्यांचे घरीं दिली आहे. अंस झणताच नाना बोलले की, हे मला अगदीं ठाऊक नाही. माझी समजूत हीं दोन मुले पहिले कुटुंबाचीं याप्रमाणें बोलून नंतर भोजने जाहलीं. विडे घेऊन आपले घरास गेले.

११८. पुढे त्रिंबकचा किल्ला बदलला तेव्हां त्याचे पारिपत्यास पुरुषोत्तमरावदाजीस पाठविलें होते. दाजीनी जाऊन त्रिंबकचे किल्ल्याचा बंदोबस्त करून नाशकास श्रीमंत गोपिकाबाईसाहेब होत्या त्याणी ठेवून घेतले ते कांही दिवस तेथेच होते. मातुश्रींची मर्जी यांजवर बहुत. चिरंजीव झणत. पत्रवाईसाहेब याचीं 'चिरंजीव राजश्री' म्हणून मायन्याची नाशकास होते त्या प्रकरणी बहुत आहेत, त्याजवरून समजेल. तेथील बंदोबस्त करून पुरंदरास आले.

११९. पुरंदर मुक्कामी असता चिरजीव मनावई म्हणून कन्या तिचें लग्न केलें तें सासवडास केले. बावधनकर सोनी यांचे घरीं दिली. तो समारंभ चांगला जाहला.

१२०. नंतर पंढरीनाथतात्यांचे चिरंजीव हरिहरराव झणून होते त्यांचे लग्न सासवडासच झालें ते पुरुषोत्तमरावदाजी यांनीच केले. पंढरीनाथतात्या यांनी मिरजेहून दाजीस लिहून पाठविलें जे, आपण वडील आहां. त्यास समारंभ चांगला करावा. नाना व सखारामबापू यांस व श्रीमंतांसही विनंति करून समारंभास आणावे. याप्रमाणे त्यांनी पत्र पाठविलें. नंतर समारंभास नाना फडणीस आले व सखारामबापूचे चिरंजीव आले. श्रीमंतांस येण्याविषयी विनंति केली, परंतु किल्ल्यावरून खालीं यावयाचे यामुळें मानसिक केले. मिरजेहून गंगाधरराव आले होते. त्यांस बाळासाहेब म्हणत. याप्रमाणे मोठा समारंभ जाहला.

१ रुणराव नाना. हे दाजीनी आपल्या भावज्यांच्या ( नारायणराव रुण याच्या स्त्रीच्या ) माडीवर दत्तक दिले होते. २ 'पुढे' हा शब्द येथे चुकला आहे. कारण ११७ सदरातला मजकूर घडण्यापूर्वीच झणजे मवाईमाधवराव जन्मास आले त्या सुमारास दाजीनी त्रिंबकच्या किल्ल्यावरचा फितुर मोडिला पुढे पुष्कळ दिवसांनी दाजीनी मगळवेढ्याहून पुरंदरास कुटुंब नेले. त्यानंतर घडलेली हकीकत ११७ सदरांत आहे. ३ पहा ऐ. ले. स. न. १३६४ चे पत्र. ४ पहा ऐ. ले. स. न. १८०८. ५ पांडुरंगराव गोविंद. ६ या लग्नसमारंभाचे वर्णन ऐ. ले. स. न. १७६४ मध्ये आहे. ७. गंगाधरराव गोविंद.



१२१. नानास मेजवानी जाहली ते दिवशीं दाजी यांनीं आचारी यांस सांगून तिखटाचें सार करविले. शुद्ध भगवतीची पूड वस्त्रगळ करून तिचें तें सार रुप्याच्या पातेल्यांत घालून चमच्यानें वाढावयास आणिलें. सर्वास वाढवून नानास वाढविलें. आचारी यांस सांगितलें जे, वरकड मंडळीस थोडें थोडें घालून नानाचे वाटींत मात्र अंमळ अधिक घालावें. याप्रमाणें सांगितले होतें. त्याप्रमाणें आचारी यांनीं सार वाढावयास आणिलें. सर्वास वाढून नानास वाढिलें. नाना यांचे मनांत द्राक्षांचें सार असेल, म्हणून पाची बोटे बुडवून तोंडांत घातलीं तों एकच आग जाहली. तोंड तसेंच पसरलें आणि बोलले कीं, दाजी, तिखट लागलें ! असें म्हणतांच हे आचारी यांस शिव्या देऊं लागले जे, हे × × × × × दररोज आम्हांस असेंच तिखट घालतात ! हे वडिलोपार्जित आहेत, यांस निरोपही देतां येत नाही ! असें म्हणतांच नाना म्हणाले जे, त्या गरीबांस शिव्या कशास देतां ? आपण तिखट लोकांस घालवीत असतां म्हणून ऐकलें होतें तें प्रत्यक्ष आजच पाहिले ! आतां लोणी दहीं आणवा. नंतर लोणी दहीं आणविलें. मग तिखट थोडें शांत जाहलें. त्यांस जन्मात तिखटाचा संस्कार नाही. त्यांची फारच आग जाहली ! भोजनें होत आलीं तो रामाजी नाईक गोखले म्हणून होते त्यांचा गळा फार मोठा व सुस्वर. त्यांस दाजीनी सांगून ठेविलें होतें कीं, तुम्ही माझे पाठीमागें उभें असावें. मी सूचना करीन त्याबरोबर सारगांत एक असा कडकडावून श्लोक म्हणावा जे, सारी पंगत दचकावी ! याप्रमाणे सूचना केली होती, तों त्यांस डोळा घातला. त्याबरोबर त्यांनीं जों श्लोक म्हटला तो नाना दचकून मागें पाहूं लागले ! मग दाजीनीं सांगितलें कीं, हे रामाजी नाईक गोखले आमचे पदरीच असतात. असें म्हणतांच नाना बोलले कीं, सारें खरे, परंतु हा मांडव उडाला ! आतां धर्मास दुसरा श्लोक म्हणवूं नका ! याप्रमाणें हंसूं लागले. नंतर भोजनें जाहली. कचेरीस येऊन विडे घेतले. नानाचा सांप्रदाय कोठें मेजवानीस गेले असतां कोणी अहेर केल्यास तें पागोटें बांधून घालावें. त्यांचे पगडबंद भिकंभट म्हणून होते त्यांनीं दाजीस सूचना केली कीं, पागोटें बांधावयास द्यावें. तेव्हां दाजीनीं सांगितलें कीं, आमचा सांप्रदाय पागोटें बांधून अहेर करावयाचा नाही. तेव्हां गंगाधररावकाका बोलले कीं, आपण असें कशास करतां ? बांधूनच अहेर करावा. त्यास दाजीनीं उत्तर केलें की, कांही चिंता नाही. तसाच अहेर करूं. नंतर कचेरींत सर्वास अहेर केले तों नानाचे अहेराचा सरपोस सोडून गगाधररावकाकांनीं पुढें ठेविला. दाजीनीं पागोट्याचा पदर चुणून हातांत घेतला. तों नानानीं मोकळें पागोटें पाहून मनांत समजले कीं, आतां ही परीक्षा दिसती ! यास कांहीं बहाणा योजावा. असें मनांत आणून बोलले कीं,

१ ही भारी आचरत व थेटेखोर व्यक्ति होती. नेतयाची धामधूम सुरू असतां तो पकडला जाईल तर आपण श्रीविष्णूपुढे नम्र हांऊन नृत्य करू असा याने नवस केला होता !!!

दाजी, आपणास समजलें ? पूर्वी गोविंदपंतनाना पुण्यांत होते त्या वेळेस आमचे बाबांचा व त्यांचा अत्यंत स्नेह. रात्रीं फराळ करावयाचा जाहल्यास एकमेकांस सोडून करीत नव्हते. केवळ एकोदर बंधुच कीं काय, अशा लोभानें वागत होते. त्यापेक्षां आपले घरीं आम्हांस वस्त्रें ध्यावयाचीं नाहीत. असे म्हणतांच दाजी बोलले कीं, नाना, ठीक योजिलें ! मिरजेहून पंढरीनाथतात्यानीं आम्हांस लिहून पाठविलें कीं, आपण वडील तेथें आहां. बाळास पाठविलें आहे, त्यास कोणे गोष्टीची न्यूनता न पडतां समारंभ चांगला करावा. श्रीमंतांस व नानास सर्वास लग्नास बोलावून आणवावें. मेजवानी, वस्त्रें, सारा मजकूर लिहिला. त्याप्रमाणें आपण आलां, समारंभ चांगला केला, आणि वस्त्रें न घेतां गेलां म्हणजे आमची येथें दरबारांत किती प्रतिष्ठा आहे याची परीक्षा जाहली ! आणि लौकिकांत ही गोष्ट फार योग्य दिसेल ! त्यास आम्ही अहेर केल्याखेरीज आपणास जाऊं देतो कीं काय ? असें म्हणून हातांत पागोट्याचा पदर दिला. तेव्हां नानानीं पागोटें बांधिलें तें जशीं लहान मुले गुंडाळतात त्याप्रमाणें गुंडाळलें ! शेला घालून नमस्कार होईपर्यंत मोठी पराकाष्ठा जाहली ! नंतर चांगलें बांधलेले पागोटें दुसरे घातलें. नंतर निरोप घेऊन निघाले. ते वेळेस नाना गोविंदभटजी निर्जसुरे, त्यांचे उपाध्ये, यांस बोलले जे, गोविंदभटजी, दाजीनीं आमची परीक्षा पाहिली ! आम्हांस तिखट घातले, श्लोक म्हणविला आणि मला पागोटें बांधावयास येते किंवा नाहीं हें कोणास ठाऊक नव्हतें तीही परीक्षा पाहिली ! असें बोलून पालखीत बसून पुरंदरास गेले. याप्रमाणें दाजी यांनीं नाना फडणीस यांची परीक्षा पाहिली.

१ हे निजसुरे उपाध्ये नेहमी नानाजवळ असत व दरबागत कोणाची कामे करून देऊन कांही पैकाही मिळवीत बजाबा बावळे हाणून नानाच्या मजीतले एक कारकून होते त्याजकडे नाना किंगकोळ न्यायमनसुबीची कामे कधीमधी सोंपवीत असत. हरिपत फडके हेही मूळचे फडणिशीकडचे कारकून असून केवढ्या योग्यतेस चढले होते हें प्रसिद्धच आहे. नानाजवळ राजहंस आडनावाचा कोणी कारकून होता त्यास बढती मिळण्याचा योग येईना. विचारा पुष्कळ वर्षे वाट पाहून पाहून थकला. शेवटी त्यानें साली लिहिलेला श्लोक चिट्ठीवर लिहून नानाकडे पाठविला—

भानुदयीं निजसुरा भट होय जागा ॥

तो बावळा असुनि न्याय करी बजा गा ॥

पीतांबरासमहि त्या फडक्यास मान ॥

मी राजहंस फुटक्या कवडी समान ॥ १ ॥

पांत भानु, निजसुरा, बावळा, पीतांबर, फडका या शब्दात श्लेष आहे हें श्लोक वाचताच ध्यानांत येण्याजोगे आहे. २ पूर्वीच्या काळांत सर्वच लोक पागोटी घालीत असत यामुळे ज्याचें त्यास पागोटे बाधता येणें जरूरच होते. मग तो किती का श्रीमंत असेना ! नानास पागोटें बाधता येत नव्हते हा त्याचा उपे-पणा दाजींनी उघडकीस आणिला ! त्या काळची पागोटी लहान असून बाधणी अगदी साधी असे. चक्री-दार पागोट्याची तऱ्हा पेशवाई गेल्यानंतर निघालेली असून ती पुण्यांत प्रथम मोघे आडनांवाच्या कोणी पगडबदाने काढिली असे सांगतात.

१२२. पुरुषोत्तमरावदाजी एके दिवशीं आपले इनामगांवी मौजे आबिं परगणे मंगळवेढें येथे ठाण्यांचें काम चालत होतें तें पहावयास आले. चार दिवस होते. मौजे चळें परगणे मजकूर येथें निरंजनअध्या ह्मणून जंगम होता तो आंब्यास आला होता. तों दाजी आले त्यांजपाशीं येऊन फारच आर्जवाने पुढें पुढें बोलूं लागला. हे गंगेस<sup>१</sup> स्नानास गेले तेथें समागमे आपण जाऊन त्याजवळ रुद्राक्षांची माळ सोन्यांत गांठविलेली होती ती पाण्यांत भिजवून दाजीजवळ ठेविली, आणि जगम बोलला जे, ही माळ आपण घ्यावी. तेव्हा हे जप करीत होते, कांही बोलले नाहींत. माघारे येते वेळेस सांगितलें कीं, आम्हांस कांहीं ही माळ नको. असे म्हणून ठाण्यात आले. भोजन जाहलेनंतर मंगळवेढ्यास जातेसमयी गावांतून जयराम पाटील यास बोलावून आणवून ताकीद केली जे, हा जंगम जर पुन्हां गांवांत आला तर तुझे डोचके फोडीन ! हा चोर आहे. असे सागून मंगळवेढ्यास गेले. पुढें आठपंधरा दिवशी पंढरपुरीं दरवडा पडला त्या दरवड्यांत हा जगम सांपडला. त्यास बेडी घालून मिरजेस बंदीत पाडिला. याप्रमाणें दाजी यांची मनुष्य-परीक्षा होती कोण मनुष्यें कशी हें त्यांचे तोडावरून ओळखीत होते. ही कथा पुरंदरास रहावयाचे पूर्वीची.

१२३. दाजी यांनी पंढरीस मंगळमूर्तिबावा महान साधु होते त्यांस पालखींत बसवून आंब्यास आणिलें. त्यांनी आंब्यास येऊन आंत फिल्ल्यांत श्रीउत्तेश्वर शिवालय आहे, तेथें रात्रीं निद्रा केली. दुसरे दिवशी प्रातःकाळीं उठून दाजीस बोलले कीं, अरे पुरुषोत्तम, तुला नाना पेशवे यांनी हे स्थळ दिलें आहे हे तुझे वंशपरंपरेनें चालेल. कांहीं चिंता नाहीं. असें म्हणतांच दाजीनीं पायांवर डोई ठेविली. बावानी मस्तकीं हात ठेविला. याप्रमाणें दाजी यांजवर भगवद्भक्तही कृपा करीत.

१२४. एके दिवशीं पुरंदरीं दाजीचे चिरंजीव तात्या श्रीमंत बाईसाहेबांकडे दर्शनास गेले तों बाईसाहेब बिछान्यावर बसल्या होत्या. त्यांचे बंधु महिपतराव बापू साठे आले ते बिछान्यावर बसले. तों तात्या गेले. तात्यानीं नमस्कार करून खालीं जाजम होतें त्यावर बसूं लागले. तो बाईसाहेब बोलल्या जे, अरे तात्या, वर बैस. तुला काय, जसा माझा बापू तसा तूं. असे ह्मणतांच हे तसेच बसले. तों बाईसाहेब पुढें वांकून हातास धरून ओढून आपले बिछान्यावर बसविलें. याप्रमाणें बाईसाहेबांचा पूर्ण लोभ. केवळ आपले मुलाप्रमाणें मानीत

१२५. एके दिवशीं पुरुषोत्तमरावदाजी आपले घरीं भोजन करून विडे खात बसले. बसावयाचा पांढरा बुर्गूस होता तो फाटका होता. तों अकस्मात् नाना फडणीस बातमी राखून आले ते फाटक्या बुरगुसावर बसले. दाजी बोलले, ' नाना, हें काय ! अरे,

गालिचा आणा, ' म्हणून सांगतात, तों नाना बोलले कशास गालिचा ! हा बुरणूस बरा आहे. दाजी, बुरणूस धड नाही कीं काय ? तेव्हां दाजी नानास बोलले, नाना, आमचें शिलेदाराचें काय, मिशीवर तांदूळ ठेऊन संसार करावयाचा ! असें म्हणतांच नाना हंसूं लागले.

१२६. आणखी एके दिवशीं दाजी दरबारास गेले तों श्रीमंत भवानराव प्रतिनिधि यांची स्वारी आली ती अगोदर दाजीचे घरीं आली पालखीतून उतरले आणि आंत आले. तों तात्या व नाना आंत लिहीत होते. जवळ चितोपंत धारपुरे कारकून होते. चितोपंत यांनीं उभयतांस घेऊन जाऊन नमस्कार करविला. तेव्हां पंत बोलले कीं, दाजी कोठें आहेत ? चितोपंत बोलले कीं वाड्यांत गेले आहेत. नंतर बोलले कीं, वहिनी कोठें आहेत ? असें हणून तसेच आंत गेले तों मातोश्री आई वाती करीत होत्या तेथें आले; आणि वहिनी, नमस्कार करितो, हणून भुईस हात लावून नमस्कार केला. तेव्हां चितोपंतांनीं विनंति केली कीं, महाराज, आपण यजमान. हे काय ! मग पंत बोलले कीं, दाजीचे घरीं तसे हणवावयाचें नाहीं. मी दाजीचा धांकटा बंधु असें बोलले. नंतर वाड्यांत गेले. याप्रमाणें पंतांचा पूर्ण लोभ.

१२७. पंतांनीं वरचेवर सांगावयाचें कीं, दाजी, एक वेळ कऱ्हाडास यावे, असें सांगत. तेव्हां एकदां चिंचणेरास कानिटकर दाजीचे श्वशुर होते तेथे हे गेले होते. तेथून पुण्यास जावयाचें तें कऱ्हाडास सांगून पाठविलें कीं, मी आपल्यास भेटून पुण्यास जाईन, अशी सूचना केली होती. दाजी चिंचणेराहून निघाले ते कऱ्हाडास गेले. अगोदर श्रीगंगेस स्नानास उतरले. समागमं तात्यास घेतले होतें. पालखी, दहा पांच घोडीं, याप्रमाणें गेले. गंगेवर आले हणून पंतांस बातमी लागली आणि पंत लवाजमा, पालखी, हत्ती स्वार घेऊन आपण पायांनं सामोरे आले. तों घोडी माणसें पाहून दाजी बोलले कीं, काय करावें ! किंवडा सामोरा आला ! पंतांस ऐकूं येत नव्हतें. लढाईत गुरुर्घुसाची जखम लागून कान गेले होते. जखम डोकींत लागली होती. यांनीं संध्या आटोपून शेला पागोटें घालून तयारी करितात तों पंत जवळ आले. हे दहापांच पावले आडवे जाऊन वांकून नमस्कार केला. पंत भेटले. दाजी बोलले कीं, हें काय केलें ! आपण आडवे कशास्तव आलां ! आही सेवक आपले. असें म्हणतांच पंत बोलले कीं, आपण वडील बंधु म्हणून आलो ! दाजींनीं विनंति केली कीं, आतां पालखीत बसावें. पंत म्हणाले कीं, कशास पाहिजे ? असें हणून तसाच हात धरून चालत वाड्यांत गेले. जाऊन श्रीदेवीचें दर्शन करविलें. नंतर मागील चौकांत गेले तों पंतांच्या उभयतां स्त्रिया होत्या व मावशी होती त्यांस पंत बोलले कीं, मा-

१ सन १७७५ च्या फेब्रुवारीत भवानराव प्रतिनिधि पुरंदरास होते. पहा ऐ. ले. स. न. १२२०.

२ यावळून भवानराव पुरुषोत्तमरावापेक्षां वयाने लहान होते हें सिद्ध झालेंच. अर्थात् ते स. १७७७त वारले तेव्हां त्यांच्या बयास अठ्ठेचाळीस वर्षे झाली नव्हती. ३ गुरपूस हें गदेसारसैं एक हत्यार आहे.

वशी, त्यांस नमस्कार करावयास सांगा असें म्हणतांच त्यांनी येऊन दाजीस नमस्कार केला. दाजी बोलले कीं पंत, हें काय ? असे म्हणून पुन्हां दाजीनी उभयतां बाईसाहेबांस नमस्कार केला. नंतर माजघरांत आले. मग आंबे पिकले आणविले. तऱ्हेतऱ्हेचे आंबे आणून पाट व ताटें मांडिलीं. तेव्हां तात्यानी शेला पागोटें काढून पाय धुवून पाटावर बसले. दाजी तसेच बसले. मग आंबे चिरून काप वरचेवर तां त घालीत. पंत आंब्याचीं नांवें सांगत. हा अमका आंबा, हा अमका आंबा इत्यादि. पंत बोलले की दाजी, तुमचे चिरंजीव अंगरखा पागोटें काढून आंबे खावयास बसले, आणि आतां तसेच बसला ? असें झणतांच दाजी बोलले कीं, त्यास काय टाऊक ? आंबे खावयास पागोटें काढल्यावर मग जेवावयास काय करावें ? नंतर पंत हंसों लागले. मग भोजने झाली. आठ दिवस ठेऊन घेतले आपले प्रपंचाची सारी शिस्त दाखविली. खर्च काय, आदा काय, हे सारें दाखवून मग पंतांचा आग्रह पडला जे, दाजी, तुम्हीं माझेजवळ रहावें. तुम्ही जितकें पाणी प्यावयास सांगाल तितकें पाणी पिऊन राहीन ! दाजी बोलले की, मी एकाचा चाकर आहं, आणि आपलेजवळ कसा राहूं ? त्यांजपाशी मागून घ्यावे. त्यांनीं निरोप दिला तर येईन.

१२८. याप्रमाणें पंत अगदीं दाजींचे अर्थे वचनांत इतका लोभ पडावयास कारण असें कीं पूर्वी दादासाहेब यांचे बंदीत पंत होते तेव्हां पंतांस काढून द्यावे अशी मसलत पटवर्धनानीं ठरविली. तेव्हां दाजी यांनी पुराणिकाचा वेष घेतला. बरोबर एक शिष्या, त्याचेजवळ पुस्तक, याप्रमाणे प्रहर रात्रीं आवशीचे गेले. तो चौकीदार यांनी विचारिलें, कोण आहे ? यांनी सांगितले कीं, मी पंतांचा पुराणिक आहं. पुराण सांगावयास जात असतो. तेव्हां भटभिक्षुक यांस नेहमीं चौकीदार सोडीत, त्यामुळे हे आंत गेले. तों पंतानी ओळखिले. क्षणभर दाजी तेथें बसले. नंतर पंतांस रूचना केली की, आतां निघावें. तेव्हां पंत बोलले कीं, दाजी, हे काय करतां ? सापडल्यास उभयतांची अब्रु जाईल ! हे बोलले कीं, आपणास काय, आपण निघावें. ही माझी पोथी काखेत घ्या. असें म्हणून पोथी काखेंत दिली. प्रथम शिष्या आणिला होता तो शूद्रच होता. त्यास ब्राह्मणाचा वेष दिला होता. तो शूद्र पुढें, त्याचे पाठीमागे दाजी, त्याचे पाठीमागे भवानगव प्रतिनिधि, याप्रमाणें निघाले तों चौकीदार यांनी विचारिलें, कोण आहे ? तेव्हां दाजी बोलले कीं, पुराणिक आहं. पुराण जाहले, आतां माघारे जातों. चौकीदार बोललं की हा तिसरा क्रांण आहे ? तेव्हां दाजी बोलले कीं, पंतांनीं पोहचवावयास माणूस दिला आहे असें म्हणून गोटाचे बाहेर आले. तेथे सरंजाम यांजकडील तयारच होता. निघून पार जाहले. दुसरे दिवशीं मातःकाळीं समजलें की प्रतिनिधि पळाले ! त्या दिवसापासून दाजींवर पंतांचा पूर्ण विश्वास. जे दाजी सांगतील तें प्रमाण.

१२९. भवानराव व भगवंतराव या उभयतांचा कच्चा होता. तेव्हां भगवंतराव यांजक-डील हणमंतभट म्हणून होते, परंतु शिपाई मोठे मर्द माणूस होते'. तेव्हां हणमंतभट हे विठें खानापुरांत होते तेथे भवानराव ठाणीं घालावयास आले असतां हणमंतभट यांनीं गोळी वाजविली. खानापूर लढों लागले. तेव्हां भवानराव यांचें पत्र दाजीस आलें जे आपण यावें. आणि हणमंतभट यांचेंही पत्र दाजीस आले जे, आपण यावें, आणि पंतांचा व माझा सल्ला करून द्यावा. तेव्हां दाजी पुरंदराहून श्रीमंतांचा निरोप घेऊन खानापुरास गेले. जाऊन हणमंतभटास बोलावणें पाठविले जे, भेटीस येणें. बाहेर पंतांचे मोर्चे बसलेले. दाजीचें बोलावणे जातांच हणमंतभट त्या वेळेसच बाहेर पडून पुरुषोत्तमरावदाजीचे राहुटीस आले. दाजीनीं त्यास विचारिले जे, तुम्ही लढाई किंनिमित्त करितां? तुम्हांस उभयतां यजमान सारखेच. तेव्हां हणमंतभट बोलले जे, जसा आपण माझा बंदोबस्त कराल तो मला शिरसावंद्य आहे. असें म्हणतांच दाजी बोलले की अगोदर पंतांचे भेटीस चला. तेव्हां हणमंतभट बोलले जे, आपण पंतांचे कानावर मजकूर घातला नाही आणि कसे घेऊन जातां? दाजी बोलले की, तें तुम्हांस काय, तुमच्या केसास धक्का तो माझ्या प्राणास. असें म्हणून हणमंतभटास घेऊन निघाले ते पंतांचे लष्करांत आले. तेव्हां लष्करचे लोकांनीं हणमंतभटास पाहून आश्चर्य करूं लागले. तेव्हां दाजी पंतांचे राहुटीजवळ गेले. बाहेर हणमंतभटास बसवून आपण आंत गेले. पंतांनीं दाजी येतांच उठोन उभे राहून भेटले. आणि बोलले जे, आपण आलां, ठीक जाहले. असे म्हणतांच दाजी बोलले की, हणमंतभट आपले पदरचा असे असून त्यांसीं लढाई करण्याचें काय प्रयोजन? पंत बोलले जे, तोच किल्ला लढवीत आहे. तेव्हां दाजी बोलले कीं, मी त्यास भेटीस आण-वितों. पंत बोलले कीं, तो येणार नाही. असे म्हणतांच दाजीनीं हणमंतभटास हांक मारिली. हांक मारितांच ते आंत आले. दाजी बोलले कीं, पंत, हणमंतभटास भेटावें. असें म्हणून उभयतांची भेट करविली. नंतर तेथेंच बसून हणमंतभटाकडून किल्ल्याची सोडचिठ्ठी देवविली. पंतांचे निशाण वर चढविलें व भगवतराव यांचे वेळेस हणमंतभटाचा जसा बंदोबस्त होता त्याप्रमाणें पंतांकडून करवून देऊन त्यास त्याचे गांवास जरा बाजरा सुद्धां पोहोचवून देऊन पंतांचा निरोप घेऊन आपले घरास आले. याप्रमाणें पंत अगदी अर्धे वचनांत होते. पंत यांचा आपलेजवळ राहणेचा फारच आग्रह पडला, मुलास तरी ठेवा म्हणों लागले, तेव्हां बळवंतरावकाका यांचे नांवची असामी करून घेतली. याप्रमाणें कथा वडिलानी सांगितली ती लिहिली असे.

१ हणमंतभटाचे नाव ऐ. ले. स. न. १८२४१८२५ मध्ये आले आहे २ ही १२९ सदरामधील गोष्ट स. १७७६ च्या एप्रिलात घडली असावी. कारण त्या वेळी पुरंदराहून पुरुषोत्तमरावदाजी भवान-रावाच्या लष्करात आले होते. पहा ऐ. ले. स. न. १८३५.

१३०. पुरंदरास दाजीनीं श्रीमंतांजवळ मुखत्यारी केली. वाड्यांत दरोबस्त हुकूम पुरुषोत्तमरावदाजी यांचा. वाड्यांतील हुजूरचे कामगार यांस नाना यांनीं हें असें कां केलें म्हणोन विचारलेवर त्यांनी सांगावें जे, दाजी यांनीं सांगितले म्हणून केले. मग नानांनीं कांहीं बोलूं नये.

१३१. नाशकाकडे त्रिबकचे किल्ल्याचे बंदोबस्तास दाजी गेले होते<sup>१</sup>. तेव्हां रघुनाथरावदादा कुरुंदवाडकर बरोबर होते. त्यांनीं वडिलांजवळ दाजींची गोष्ट सांगितली ती लिहितां. तिकडे गेले होते तेव्हां वेरूळ्यास गेले. पूर्वी वेरूळची पाटीलकी त्रिबकपंतआपानीं खरेदी घेतली होती. तेव्हा हे पाटील आपल्या गांवीं आले म्हणून गांवकरी यांचे भेडीस आले. तेव्हां दाजी यांनी एक काळी घोंगडी व एक काठी आणविली आणि ती रघुनाथरावदादा यांचे खांद्यावर काळी घोंगडी व हातांत काठी देऊन त्यांस त्या गांवकऱ्यांत नेऊन उभें केले आणि भेट आणविली ती दादांकडून आपलेपुढें ठेवविली; आणि त्या कुणव्यांत दादांस बसविलें ! ही कथा दादानी आपले मुखे वडिलांजवळ सांगितली की, मला असें जाहले जे, या कुणवटांतून दाजी केव्हां ऊठ म्हणतील ! नंतर मग गांवकरी यांस निरोप दिला मग दादानीं घोंगडी काठी फेंकून दिली ! याप्रमाणें विनोद, मस्करी करण्याचा सांप्रदाय दाजींपासून पटवर्धन यांचे घरीं प्रसिद्ध जाहला.

१३२. पुरंदरास असतां परशुरामभाऊची पत्नी गर्भिणी जाहली हे वर्तमान दाजीस समजलें. मग डोहाळ्याचा जिन्नस तेथून रवाना केला तो तासगांवास आला. तीं पत्र परशुरामभाऊनी वाचून पाहिली त्यांत जिनसाचें पत्र व त्याबरोबर तो बस्ता कापडानें बांधिला होता. तेव्हां भाऊ म्हणाले जे, ही कांहीं मस्करी दाजीनीं केली असेल. जिन्नस तिकडे घरांत नेऊन सोडा ! असें सांगून राधाबाई ताईकडे जिन्नस रवाना केला. कारकुनानीं पत्र वाचून दाखविलें आणि तो बस्ता सोडावयास लागले. प्रथम पांढरें कापड सोडलें तों आंत खारवा निघाला. त्याचे आंत गजनी; त्याचे आंत हंबरू, किनखाब वगैरे असे सात तट होते. आंत रुप्याचा डबा पाहिला. तो जों उघडतात तो आंत मोठा थोरला खेंकडा पाहिला ! तों सारे हंसूं लागले. हें वर्तमान परशुरामभाऊस समजलें. मातुश्री आईसही समजलें. सारे हंसूं लागले. याप्रमाणें विनोद करण्याचा सांप्रदाय होता.

१ दाजी त्रिबकच्या किल्ल्याचा बंदोबस्त करण्याकरिता गेले ते स. १७७२ च्या एप्रिल महिन्याच्या दुसऱ्या पंधरवड्यात. ते गंगापुरास गोपिकाबाईजवळ गाहिले असता त्यास भेटण्याकरिता रघुनाथराव लष्करातून आले होते. पहा ऐ. ले. स. न. १३६२. २ हे वेरूळ कोणते ? लेण्याचें वेरूळ तर खचित नव्हे. की गावाचे नाव लिहिण्यात काही चूक आहे ! त्रिबकपंत आप्पा हे रघुनाथराव कुरुंदवाडकर यांचे आज्ञे. ३ पाटील कोणते हे गांवकऱ्यास मर्दांत नसल्यामुळे दाजी आपण पाटील बनले व सरोसरीचे पाटील यास गांवकऱ्यात कुणव्याचे सोग देऊन उभे करून त्याजकडून आपणापुढे भेट ठेवाविली ! ४ परशुरामभाऊची स्त्री. ५ भाऊची आई जानकीबाई.

१३३. दाजीनीं लष्करांत देखील मस्करी करावी. एके दिवशीं थोरले श्रीमंत माधव-रावसाहेब असतां लष्करांत दाजीनीं एक घूस धरून आणिली आणि तिच्या शेंपटास पलिते गुंडाळून शेंपूट पेटवून रात्री सोडून दिली. ती गोटोगोट हिंडूं लागली. तों छापा आला ह्मणून सोर लष्करांत गलबल जाहली ! तों ती घूस पेटलेलें शेंपूट घेऊन श्रीमंतांचे लष्करांत खासा बाडाचे आंत गेली. तेव्हां तेथेंही गलबल जाहली. मग हवया पेटवून पाह-तात तों घूस ह्मणून समजलें ! नंतर चौकशी केली जे, ही आली कोठून ? तों पटवर्धन यांचे गोटांतून आली असें समजलें. तेव्हां श्रीमंत बोलले कीं, ते पुरुषोत्तमराव याचें काम ! दुसरे दिवशीं श्रीमंतांनीं विचारिलें आणि बोलले जे, असे करूं नका. खरें किंवा लटकें कांहींच न समजतां एखादे वेळेस तुझांस कठिण जाईल ! श्रीमंतांचा राग मोठा, परंतु पुरुषोत्तम-राव यांजवर पूर्ण कृपा, यामुळें ती गोष्ट खपली ! याप्रमाणें मस्करी करावयाचा दाजीचा सांप्रदाय होता.

१३४. पुरंदरास असतांना हरिपंततात्यानीं येऊन सांगितलें कीं, आज दादासाहेब यांजकडील मंडळी वगैरे श्रीमंतांच्या भेटीस येणार ते आपलेकडे येणार आहेत. त्यास आही गोष्ट दादासाहेब यांची काढितो. नंतर आपण मोघम त्या मंडळीस शिव्या व्याव्या ! असें सांगून ठेविलें. नंतर ती मंडळी किल्ल्यावर आली. येऊन दाजीकडे आले तों हरिपंततात्या व लक्ष्मणपंत देशमुख हे प्रथम येऊन बसलेच होते. त्यांनीं गोष्ट काढिली जे, दादासाहेब केवळ सांब अवतार असें असतां ही गोष्ट जाहली हें फार वाईट जाहले ! असें बोलतांच दाजी बोलले की, दादासाहेब भोळे, त्यांजकडे काय ! परंतु जवळ चार लुच्चे होते त्यांनीं नासलें ! ती मंडळी ह्मणूं लागली जे, दाजी, मी त्यांत नाही. दुसरे ह्मणूं लागले जे, मी त्यांत नाहीं. ' जवळचेच ××××× ! दादासाहेबांकडे कांहीं नाहीं ' असें दाजी पुनः पुनः बोलते. तेव्हां ते ह्मणूं लागले, आपण आमची पूजा केली ! कोणीं केलें तरी सर्वांवर येणार. असें बोलून नंतर ते आलेले गृहस्थ निरोप घेऊन गेले.

१३५. सरकारांतून दाजीस दौलताबादेस तोतयाचे चौकशीस पाठविलें तेव्हां ते दुसरा मातबर मनुष्य समागमें मागून घेऊन गेले. तेथें जाऊन तोतयाकडे चार वेळ गेले ते सरकारचे कारकुनाखेरीज गेले नाहीत. त्यास विचारिलें जे, भाऊसाहेब यांच्या व आमच्या बहुत वेळ गांठी पडोन बोलणी जाहलीं आहेत. त्यांतील खुणेची गोष्ट एक सांगा. असें म्हणतांच तो बोलला त्यांतील कांहीं एक गोष्ट पटली नाही. तेव्हां त्याचे तोंडावर दाजी बोलले जे, तूं ××× लबाड आहेस. थोराचे नांवास बट्टा लावावयास आलास ! याप्रमाणें साफ उत्तर सांगून निघून आले.

१ या गोष्टीत काही अतिशयोक्ति आहे. २ पुरंदराचा तह ठरल्यावर दादासाहेबास मात्र इयर्जानी सुरतेंत राहूं दिले व बरोबर सरदार व कारकून वगैरे होते त्यास काढून लाविले. ते लोक हरिपंततात्याकडे आले तेव्हां त्यांस बरोबर घेऊन तात्या फौजेसह परत पुण्यास आले. त्यानंतरची ही १३४ सद्गतली गोष्ट.



१३६. पुढें तोतया मिरजेस आणून ठेविला. सखारामबापूचे बांकुडपणामुळे बुद्ध्या मिरजेचे किल्ल्यांत कैदेत ठेविला. नंतर पांडुरंगरावतात्या यांनीं वरचेवर दाजीस पत्रें पाठविलीं जे, तोतया येथून काढून आणखी कोठें ठेवावा. येथील मंडळी त्याजकडे येतात संवतरतात. सरकारी एकादा पेंच येईल. असें लिहिलेवर दाजीनीं सरकारांत विनंति करून कोंकणांत रत्नागिरीस किल्ला आहे तेथें पाठविला.

१३७. तो किल्ला रामचंद्र नाईक परांजपे यांजकडे होता. तेथें त्यांची स्त्री अन्न-पूर्णाबाई ह्मणून होती, ती कितून तोतयानें तो किल्ला बळकावून दरोबस्त कोंकणपट्टींत ठाणी घातली व कोंकणपट्टीतील किल्ले सारे घेतले. तों एके दिवशीं पुरंदरास पत्र आलें त्यांत लिहिलें होतें की, सुवर्णदुर्ग किल्ला तोतयानें घेतला. तो किल्ला हरिपंत फडके यांज-कडे होता. तेथे हरिपंत यांचे पुतणे होते. तेव्हां लक्ष्मणपंत देशमुख दाजीकडे येऊन सांगूं लागले की, आज सुवर्णदुर्ग किल्ला तोतयानें घेतला अशीं सरकारांत पत्रें आलीं. तो किल्ला हरिपंत फडके यांजकडे होता. त्यास मी आज जेवतांना गोष्ट काढतों. आपण हरिपंत यांस पुणें समर्पण करावीं ! असे सांगून गेले. दाजी राहिले होते त्याच घरांत दप्तरचे कारकून जेवीत माजघरांत निम्मे कूड घालून निम्मेत दप्तरचे कारकून जेवीत आणि निम्मे घरांत दाजी रहात. तों तिकडे कारकून मंडळी भोजनास बसली त्यांतच हरिपंत जेवीत. इकडेही दाजी भोजनास बसले भोजन करतांना दाजीनीं विचारिलें जे, देशमुख, आज सरकारांत तोतयाचें वर्तमान काय आहे ? तेव्हां देशमुख बोलले जे, सुवर्णदुर्ग किल्ला तोतयानें घेतला ह्मणून पत्रें आली. तेव्हां दाजीनीं विचारले जे, तो किल्ला कोणाकडे होता ? तेव्हां देशमुख बोलले कीं, हरिपंतांकडे होता. मग दाजी बोलले कीं, अहो, हे ××× असेच किल्ले गमावतील ! आम्हाकडे किल्ला कोणी देईना ! कसा तोतया घेतो पाहीन ! असें ह्मणतांच हरिपंततात्या बोलले जे, दाजी, मी समजलों. आमची पूजा आपण केली ! दाजी बोलले कीं, तात्या, आपणास मी कांही ह्मटलें नाहीं. बरें, मला एखादा किल्ला देऊन पहावयाचा होता कसा तोतया घेतो तो ! तात्या बोलले कीं, त्या पोरानें दाजी, माझे तोंडास काळोखी आणिली. याप्रमाणे भोजन करतांना बोलले. भोजनें जाहलियावर हरिपंततात्या दाजीकडे आले. नंतर सारे वर्तमान सांगितले. चार घटका बसून इकडील तिकडील वर्तमान सांगून निघून गेले. याप्रमाणे पुरंदर मुक्कामीं दाजी यांनीं सरकार चाकरी एकनिष्ठपणें करून लौकिक संपादन केला.

१३८. आतां मूळपुरुषापासून वंशावळ लिहितों. मूळपुरुष हरभट. त्यास तीन पुत्र जाहले. प्रथम बाळभट. दुसरे कृष्णभट. तिसरे रघुनाथभट.

१३९. त्यांत वडील बाळभट यांस तीन पुत्र जाहले. पहिले हरभटबावा ब्रह्मीभूत. केशवभट दुसरे. विठ्ठलभट तिसरे.

१४०. हरभटबावा ब्रह्मीभूत यांचा वंश त्यांस पुत्र सात, कन्या एक. त्यांचीं नावे:- वडील कृष्णभट बापाजी. बाळभटअण्णा दुसरे. त्रिवह्मपंतआप्पा तिसरे. गोविंदपंतनाना चवथे, महादेव पांचवे. रामचंद्रपंतआप्पा सहावे. भास्करपंतआप्पा सातवे. ताराबाई कन्या आठवी, वैशंपायन यांचे घरी दिली.

१४१. कृष्णभट बापाजी वडील पुत्र त्यांचा वशविस्तार- त्यांस स्त्रिया दोघी. प्रथम राधाबाई, माणकापुरकर लेले यांची कन्या. दुसरी दुर्गाबाई, भिडे यांची कन्या. प्रथम स्त्रीस सहा पुत्र व दोघी कन्या वडील धेणूबाई, जोशी यांचे घरी दिली. दुसरी भीमाबाई, काळे यांचे घरी दिली. नारायणरावनाना तिसरे. पुरुषोत्तमरावदाजी चवथे पुत्र. मेघश्यामरावबापू पांचवे. जनार्दनराव सहावे. महादेवरावअण्णा सातवे. बळवंतराव-काका आठवे.

१४२. नारायणरावनाना वडील पुत्र यांच्या स्त्रिया दोघी. रखमाबाई व वाराणसी-बाई. त्यांस पुत्र नाही, सबब पुरुषोत्तमरावदाजी यांचे पुत्र दत्तक घेतले. प्रथम कृष्णराव दत्तक दिले. त्यांस पत्नी म्हैसकर याची कन्या केली. तिचे नाव गोपिकाबाई. ते कृष्णराव अल्प वयांतच देवाधीन जाहले. त्यास वश नाही. नंतर दाजीचे दुसरे पुत्र सदाशिवराव दत्तक दिले त्यांचा वंश. त्यांस स्त्रिया दोघी तेही पराक्रमी त्यास खड्यांचे स्वारीस भाल्यांची जखम लागली, तेव्हा सरकारातून शिरपेंच देऊन वस्त्रे दिली. त्यांस प्रथम स्त्री पार्वतीबाई, काळे यांची कन्या. दुसरी स्त्री भार्गीरथीबाई. पाटणकर यांची कन्या. प्रथम स्त्रीस संतति पुत्र नारायणराव व कन्या रखमाई. दुसरी स्त्री भार्गीरथीबाई तिजला संतति कन्या प्रथम शिऊबाई दुसरी कन्या दुर्गाबाई, गाडगीळ यांचे घरी दिली. तिसरे पुत्र पांडुरंगराव. चौथे रामचंद्र. पांचवे नारायण. सहावी कन्या योगा. सातवे जनार्दन. याप्रमाणे कृष्णभट बापाजी यांचे प्रथम पुत्र नारायणराव कृष्ण यांचा वंश लिहिला.

१४३. आतां दुसरे पुत्र पुरुषोत्तमरावदाजी यांचा वंश लिहितो. त्यांस स्त्रिया दोघी. प्रथम गोपिकाबाई. दुसरी कृष्णाबाई, चिंचणेकर यांची कन्या प्रथम स्त्रीस एक कन्या जिऊबाई जाहली ती रास्ते यांचे घरी दिली. दुसरी कृष्णाबाई तीस संतति प्रथम पुत्र हरिहररावतात्या. दुसरे पुत्र कृष्णरावनाना दत्तक दिले. तिसरी कन्या मनाबाई, सोनी यांचे घरी दिली. चवथे पुत्र विठ्ठलराव बापाजी. पांचवी साळूबाई जुळी. सहावा रामराव जुळे, सातवे सदाशिव हे नारायणराव यांस दत्तक दिले. आठवी यमुनाबाई कन्या.

१४४. आतां कृष्णाबाई आई यांच्या पुण्यरूप कीर्तीचें वर्णन करितों. ती पुरुषोत्तम-रावदाजी यांचे पश्चात् मंगळवेढ्याहून इनामगांव आंवे येथें येऊन राहिली. निरंतर पुराण-

१. हीडिंगवातालाय वर जोडे अधिक आठवडा ०.५२ सलगवार वांगळ तेन्नाच तात्यास चवदावे वर्ष होई. २ यावरून कृष्णापासून जन्म १८७८ मध्ये ४-२-३० आहे. हातूंत ३ महिन्यां माधरावर थांबी पाहिले लग्न ता. १० फेब्रुवारी १९०३ रोजी झाले. ४ पुढीलसमाज ३ वे पंडित पुत्र. ५ घोड्योपक्षा घोडी अधिक चपळ असल्यामुळे बपावयास चांगली, सबब नेहमी घोड्यावर बसणारे पुण्डळ लोक घोड्याच बाळगीत. त्या काळी चांगल्या घोडीस कमीत कमी सात आठवी रुपये पडत.

हरिहरराव अंबारींत नाहीत तेव्हां आप्पा बोलले जे, मी त्यास सांगितलें होतें. ते म्हणाले जे, माझी घोडी आहे. मी घोडीवर बसतो. ते घोडीवर बसले असतील. असें ह्मणतांच हरिहरराव यांस बोलावा असें नाना बोलले, तेव्हां भालदार बोलवावयास आले. नंतर हरिहरराव नानाचे अबारीजवळ घोड्यावर बसोन आले. नाना अंबारींतून खाली वांकून बोलले जे, अहो, तुह्यांस आप्पांनीं अंबारींत बसावयास सांगितलें कीं नाहीं ? हे बोलले जे, सांगितलें होतें, परंतु माझी घोडी तयार होती ह्मणून घोडीवर बसलों. तेव्हां नाना बोलले जे, उतरा घोडीवरून ! असें ह्मणून यांस घोडीवरून उतरवून विठ्ठल रावजी गोळे यांचा हत्ती बसवून त्या अंबारींत यांस बसविलें. नंतर श्रीमंतांचे अंबारीचा हत्ती चालावयास लागला. तोपर्यंत सारी पौज उभी. धाप्रमाणें नानांचें लक्ष ! सर्व राज्याचा कारभार करीत, परंतु लक्ष असें होतें. कारभारी श्रीमंतांचे घरापासून गोरगरिबांचे देखील घरीं जाहले. परंतु नानाफडणिसांप्रमाणें कारभारी जाहले नाहीत. आणि जें कृत्य हाती धरिलें त्यांत यश येऊन शेवट्यास गेलें असें नानांचें मात्र ! नानाप्रमाणे पुरुष मागेही झाला नाही व पुढेही होणार नाही. तेव्हां हरिहररावतात्या व विठ्ठलराव गोळे एक्या अंबारीत बसले. श्रीमत वरप्रस्थानास निघाले. त्या वेळेस असें वाटलें की, हे इंद्रभुवन की इद्राची संपत्ति यापुढे तुच्छ, असे वाटून हरिहरराव यांनी विठ्ठलरावजीस विचारिलें जे, रावजी, आपण वडील आपण श्रीमंत नानासाहेब यांचे वेळेपासून पाहिले. परंतु माझे बुद्धीस असे येते जे, ही शोभा पूर्वी कांहीं नसेल, आणि पुढेही होणार नाही ! अशी शोभासंपत्ति ! केवळ इंद्रभुवन असें वाटतें ! तेव्हां विठ्ठलरावजी बोलले की, “हरिहरराव, आपण बोलतां हें खरे. ही शोभा कांही नानासाहेब यांचे वेळेस नव्हती. हा पुरुष दैववान् विशेष आहे याचे दैवाप्रमाणे श्रीमंतांचे घरच्या पुरुषांत कोणी जाहला नाही.” त्या लक्षांत बेत तर ऋद्धि सिद्धि ज्यांचे घरीं असे सरदार जेथें पाणी वहाणार तेथें न्यून काय पडणार आहे ! ते वर्णन करावयासाठी सामर्थ्य कोणास आहे ? हरिहररावतात्या यांस श्रीमंतांचे घरीं असें मानीत पुरुषोत्तमरावदाजी यांचे पराक्रमावर सर्व पदरची मंडळी कृपा करीत.

१४७. दाजीचे वेळेस आंब्यांचीं इनामपत्रे जाहली नव्हती, तेव्हां तें तात्यांनीं सरकारचे कानावर घातलें. तेव्हां सखारामबाप बोलले जे, श्रीमंत नानासाहेब यांची चिठी आंब्यांचे इनामाविशीं तुम्हाजवळ आहे ती चिठी आणिली ह्मणजे इनामपत्र करून देऊं. ती चिठी कासेगांवावर लढाई होऊन त्रिंबकरावमामा धरले, त्या लढाईत गेली. ती चिठी कलमदानांतच होती. मोड जाहला ते वेळेस कलमदान गेलें त्याबरोबर ती चिठीही गेली. तेव्हां तात्यांनीं चिठी गेली म्हणून सांगितले. मग बापू बोलले कीं, इनामपत्रें व्हावयाचीं

१ सवाई माधवराव. २ पेशव्याच्या घरी लग्नकार्यांत पाणी भरण्याचे काम पदवर्धन सरदाराकडे होते ! पहा काव्येतिहाससंग्रह पत्रें, यादी वगैरे ले० ३३१ सदर ६.

नाहींत ! तेव्हां हरिपंततात्यांचे कानावर मजकूर घातला. तेव्हां तात्यांनीं मजकूर ऐकून घेऊन बोलले की, बापू, हें काय बोलता ? चिठी गमाविली म्हणून इनाम खोटे जाहलें कीं काय ? दाजीचा कारभार भोळा. इनामपत्रादाखल चिठी. ती स्वारींत बरोबर कलमदानांत कोणी बाळगील कीं काय ? आणि सरकारचे कामावर लढाई होऊन कलमदान गेलें, असें असतां चिठीचा आक्षेप घेणे हें काय ? त्यास दाजी असते आणि चिठीचा आक्षेप घेता म्हणजे त्याचें उत्तर दाजी करिते. तुम्हांस आता असे करतां नये. नंतर ते हरिहररावतात्यांच्या कारकुनास म्हणाले की, हे सर्व मी नानाचे कानावर घालून तुमचें काम करून देतो. दाजीचा माझा खेह, त्यापेक्षा तुमचे कामास दुसरे काही बोलावयाचें नाहीं. असे म्हणून सांगितले की, मी तिसरे प्रहरी नानाकडे जाऊं लागलो म्हणजे मला सूचना करणें. याप्रमाणे चितोःंत धारपुरे, हरिहरराव याजकडील कारकून, त्यास सांगितलें होतें. तिसरे प्रहरीं हरिपंततात्या नानाकडे जाऊं लागले, तेव्हां धारपुरे यांनीं सूचना केली. नंतर तात्या वर गेले तों उभयतां कारभारी बसले होते. तेव्हां हरिपंततात्यांनी गोष्ट काढिली जे, मंगळवेढे परगणेत मौजे आंबे हा गांव नारायणराव व पुरुषोत्तमरावदाजी यांस इनाम श्रीमंत नानासाहेब यांनी दिला, त्याची इनामपत्रे जाहली नाहींत. हल्लीं त्यांचे चिरं-जीव हरिहरराव यांनी विनंति करण्याविषयी सांगितले आहे. त्यास इनामपत्रे करून देण्याची आज्ञा व्हावी. असे म्हणतांच सखारामबापू बोलले जे, अहो, श्रीमंत नानासाहेब यांची चिठी त्याजवळ आहे ती चिठी आणून द्यावी, नंतर इनामपत्रे करून देऊं. तेव्हां हरिपंत बोलले की, चिठी होती खरी, परंतु कासेगांवावर लढाई जाहली तेव्हां मोड जाहला, ते समयी लुटीत कलमदान गेलें त्यांत चिठी होती ती चिठी गमावली. दाजीचा कारभार भोळसर. कलमदानांत कोणी चिठी ठेविल काय ! तेव्हां बापू बोलले कीं, चिठी गमाविली असल्यास इनामपत्रें व्हावयाचीं नाहींत. तेव्हां हरिपंत बोलले की, बापू, हीं अक्षरे आपण दाजींस बोलावयाचीं आणि त्यांचे उत्तर दाजीच देते. हल्ली त्यांचीं मुलें लहान. त्यांस ही सबब लावून इनामपत्रें न द्यावयाचीं कीं काय ? प्रत्यक्ष सरकारचे ताळेबंदास आज पन्नास वर्षे इनामखर्च साल दरसाल पडतो. असें असता चिठी गमावली म्हणून इनाम खोटे जाहले कीं काय ? त्यांतून चिठी काही त्यांचे घरी गळबटली नाही. तुमचे सरकारकामावर चाकरीवर असतां ही चिठी गळबटली. आणखी दाजी येथें तुमचेच कामावर असतां वारले. त्यांचे मनांत बहुत उमेद होती, परंतु आयुष्य सरलें ! उपाय नाहीं. त्यांचे मुलास हेच वक्षीस द्यावयाचे की काय ? असें हरिपंत बोलतांच सखारामबापू अक्षर बोलले नाहींत. नाना म्हणाले जे, हरिपंत, तुम्ही म्हणता ते खरे, चिठी गमावली म्हणोन

१ पन्नास काही नाहींत, फार झालें तर सव्वीस वर्षे. कारण की आंबे हा गावच मूळी स. १७५० पूर्वी पेशव्याकडे नव्हता. ही इनामपत्राची मानगड स. १७७७ च्या पहिल्या तीन महिन्यांत किंवा ७६ च्या अखेरच्या दोन महिन्यांत पडलेली आहे.

काय जाहले ! तेव्हां हरिपंत बोलले की, इनामपत्रे व्हावयाची परवानगी सांगतो. नाना बोलले की ' सांगणे. ' तेव्हां हरिपंत खाली येऊन व्हेरे म्हणून कारखाने सरकारचे, त्यांस सांगितले की, हरिहरराव पटवर्धन यांस इनामगांव घेणे आर्बे पगणे मंगळवेढे हा गांव पेशजी श्रीमंत नानासाहेब यांनी नारायणराव व पुरुषोत्तमराव याम दिला, त्याची शिस्त्या-प्रमाणे इनामपत्रे लिहावयाची आज्ञा जाहली आहे, त्यास इनामपत्रे लिहिणे, म्हणून सांगून हरिपंततात्या निघून गेले. नंतर त्यांनी दप्तरचा दाखला पाहून चार पत्रे लिहून तयार करून हरिपंत यांचे हवाली केली हरिपंत यांनी नानाकडे नेवून शिके करून घारपुरे यांचे हवाली पत्रे करून सांगितले की, या कामास तुम्ही सहज हजार पांचशे रुपये देतां, परंतु दाजीचे कामांत मला अक्षर बोलावयाचें नाही त्यास हा इनामपत्रे ज्यांनी लिहिलीं त्यांस मात्र शंभर रुपये देणें. मग त्यास शंभर रुपये दिले आणि इनामपत्रे घेतली. याप्रमाणे हरिपंततात्यांस पूर्ण अभिमान होता

१४८. कृष्णरावनाना यास वस्त्रे व्हावयाची त्या वेळेस परशुरामपंतभाऊसाहेब पुण्यास गेले होते. हरिहरराव पांडुरंग यांस वस्त्रे दिली ते वेळी कृष्णरावनानास वस्त्रे दिली. तेव्हां कचेरीत नानानीं भाऊस विचारिले जे, हा मूल ( दत्तक ) दिला तेव्हा दाजी होते किंवा नाही ? तेव्हां भाऊनी सांगितले की, दाजी होते दाजी असतांना या मुलाकडून नारायणराव यांचे श्राद्ध व पक्ष करवीत होते. असे सांगतांच नाना बोलले की, तर मग काय विचारावयाचें ! वस्त्रे आणवा. असे म्हणून वस्त्रे आणवून वस्त्रे दिली. कृष्णराव नारायण म्हणून बेहड्यास नाव लागले. भाऊबद्द यांनी अडथळा केला होता आणि दाजी वारलेवर मूल दिला असे नानास समजाविले होते सबब नानानी कचेरीत भाऊकडून बोलविले जे, दाजी असतांना मूल दिला. याप्रमाणे दाजीनी जे केलें तें श्रीमंतांचे घरीं देखील मान्य. वरकड ठिकाणी मान्य कनितील याचें आश्चर्य काय ! याप्रमाणे पुरुषोत्तमरावदाजी यांची योग्यता

१४९. भाऊबंदांनीं नानाजवळ समजाविले की, दाजी तोतयाचे प्रकरणांत होते. ती गोष्ट नानानीं भाऊजवळ काढिली. तेव्हा भाऊ हरिहररावतात्या यांचे घरी आले आणि विचारिलें जे,—पुरंदरास भाऊ आले ह्मणजे दाजीकडे उतरत. सारी फौज खाली

१ एक खुद्द हरिहररावास, दुसरे आणि हा गा. ज्या परगण्यात होता त्या परगण्याच्या मामलेदाराम, तिसरें परगण्याच्या देशमुखदेशपाड्यास, आणि चौथे भोकरदमादी भोजे आणि यास ह्मणजे आज्ञाच्या पाटील-कुळकर्ण्यास. सरकारातून इनाम जमीन कोणाम २००० की तर ३ सली ही चा पदें, मि दिली गेलीच पा-हिजेत असा नियम अस २ दाजीनी म्हणाराव यास नारायणराव म्हण व त्या मादीवर दत्तक दिले होते, सबब नारायणराव यांची सालीना चार हजार रुपयांनी लग्न आणि राव यांचे नांव सरकारातून करार झा त्याची वस्त्रे. ३ बेहडा-सरजामाच्या नेमणुकीची सनद. ४ भाऊबद्द कोणी दूरचे नव्हत. दाजीचे भाकडे बंधु बळवंतराव हेच विरुद्ध झाले होते.

ठेऊन वरते आपण सडे असत - तेला जेवतांना विचारले जे, तात्या, आज नानानी गोष्ट काढिली जे, दाजी तोनयांचे प्रकरणात होते, त्यातील मजकूर तुला माहीत आहे की काय ? कारे चितोबा, तुला माहीत आहे का काय ? तेव्हा तात्या बोलले की, आह्वास त्याचे कामकारानाराची काही माहिती नाही. परंतु जेवताना गोटी बोलत ती मात्र माहिती आहे. काय लणत जे, तेव्हा प्रथम दौलताबादेस होता, तेव्हा कारभारी यांनी मला परीक्षेस पाठविले. तेव्हा मी सांगितले जे, माझे समागमे कोणी विश्वासूक कारकून यावा. तेव्हा बाजीपतअण्णास बरोबर दिले नंतर दौलताबादेस गेलो. तेथे त्याची चार वेळ गाठ घेतली, ती बाजीपतास बरोबर घेऊन घेतली. त्यास विचारले जे, श्रीमंत भाऊसाहेब याची व आमची बहुत वेळ गाठ पडून बोलणी चालणी खुणेच्या गोष्टी पुष्कळ जाहल्या आहेत, त्यातून एक गोष्ट तुम्ही सांगा ह्मणजे खरे. असे ह्मणतांच तो बोलला त्यातील काहीएक गोष्ट खरी जाहली नाही. तेव्हा मी त्याचे तोंडावर बोललो जे, तू × × × लबाड आहेस थोराचे नावास बट्टा लावावयास आलास ! असे ह्मणून निघून आलो. पुढे तोतया मिरजेस ठेविला तेथून रत्नागिरीस होता. तेथून रामचंद्र नाईक परांजपे याची स्त्री अन्नपूर्णाबाई हिची पत्रे मला घेत की, तुम्हीं येथपर्यंत येऊन जावे धर्मास मी गेलो नाही म्हणून वर जाहले ! मी त्याचे तोंडावर तू लबाड आहेस असे म्हणतो व तो घेऊन मला देई घालता ! माझी अब्रु देवाने राखिली. अन्नपूर्णाबाईची पत्रे मला जी आली ती मी नानास दाखवून फाडून टाकिली. ” याप्रमाणे भोजन करताना बोलत, ते आह्मी ऐकले आहं असे सांगताच भाऊ म्हणाले की, याप्रमाणे नानाजवळ मजकूर बोल. असे सांगून निसर प्रहरी नानाकडे तात्यास घेऊन गेले. जाऊन नानास बोलले की, आपण तोतयाप्रकरणी मजकूर बोलला, त्यास दाजीचे मुलास विचारिले त्याने दाजी जेवताना बोलत तो मजकूर सांगितला. तात्या, तो मजकूर सांग. असे म्हणताच तात्यानी सदरी मजकूर जो सांगितला तो सारा पाढा बोलतांच भाऊ बोलले जे, नाना, अन्नपूर्णाबाईच्या चिठ्या आल्या त्या आपणास दाखवून आपल्यासमक्ष दाजीनी फाडून टाकल्या की नाहीत ? नाना बोलले जे, फाडून टाकिल्या हे खरे आहे. तेव्हा भाऊ बोलले की, मग काय विचारिता ? तेव्हा नाना बोलले की, असे बळवंतराव सांगतात. भाऊ बोलले की, बळवंतराव ‘महाराज’ आहेत, त्याच बद्धीचे प्रकाश आपल्यास समजतील ! या मुलाचे पाय भुईस लागावयाचे त्याचे मनांत कोठे आहे ? याप्रमाणे रागाने बोलताच नाना उंगच राहिले.

१५०. आणखी बळवंतरावकाकानी कसरीचा मजकूर सरकारांत समजाविला जे,

शिबंदीत यांस कसर राहती; परंतु पुरुषोत्तमरावदाजी यांस दुखणें आलें तेव्हां पुरंदरची हवा सोसेना, सबब पुण्यास गेले. तेथें नाना फडणीस समाचारास आले त्या वेळेस दाजी बोलले कीं, नाना, मी आपले तोडानें आपला पराक्रम काय वर्णन करूं ? परंतु माझे मनांत असें होतें जे, हा धनी थोर व्हावा आणि आमचे शत्रु मोगल वगैरे आहेत त्यांशीं युद्ध-प्रसंगास लाख फौज उभी असावी आणि भर लढाईमध्ये आमचे तुकडे होऊन जावे, असें मनांत होतें. परंतु हें दुर्मरण मला आले असें दिसतें ! तेव्हां नाना बोलले जे, तुम्ही वांचाल आणि तसेच मराल ! दाजी बोलले जे, या दुखण्यांतून वांचावयाचे कठिण. असें म्हणून आणखी सांगितलें जे, मी येथें कुटुंबसह आलो. मला आपण तैनातेखेरीज पैसा देत नाही. माझे सारे कुटुंब मंगळवेढ्यास आहे तेथे खर्च सारा आहे, त्यास चारशें प्यादे आपण करून दिले, त्यास रोजमुरा सरकारांतून अकरा माही येतो, पण मी दसमाही देतो. एक महिना काढून घेतो. पुढें सरकारांत कोणी समजावून मुलांचे घर बुडवितील यास्तव विनंति केली आहे. मी खर्चासाठीं घेतो. असें म्हणून तात्याचा हात घेऊन नानाचे हातांत घातला. याप्रमाणे केले. असे असताही पुढें कसर समजवावी म्हणून सरकारांतून निकड लाविली. रोजमुरा देईनात, आणि ह्मणूं लागले जे, दाजीनी कांहीं कसर समजाविली होती. त्यास तुम्हीं समजवावी असे म्हणूं लागले. तेव्हा हरिपंततात्या यांचे काना-बर घातलें. तात्या म्हणों लागले जे, काय करावें ! तुमचे चुलत्यानीं तुह्यांवर शस्त्र धरिलें आहे ! बरें, आतां एक करा. एकंदर कसरीचा ऐवज अजमासवार जमा धरून खालीं त्यास खर्च लावा. उगेच गोळा बेरीज खर्च लिहा. पागा, भोजनखर्च, जासूद, प्यादे, शिबंदी, ढालाईत, दरबार खर्च, कापड, वगैरे खर्च लिहून खालीं दोन अडीच हजार रुपये सुमारे शिल्लक काढून अशी यादी करून आणावी. असे सांगितलेवरून त्याप्रमाणें याद केली आणि नेऊन दिली. ती हरिपंत घेऊन नानाकडे गेले आणि बोलले की, हरिहरराव पटवर्धन यांस कसरजमा समजवावी म्हणून आज्ञा जाहली, सबब त्यांनी याद करून आणून दिली आहे. त्यांस पैसा देखील उरत नाही. त्यांचा सारा खर्चच येथे आहे. ही याद पहा. असें ह्मणून याद पुढें ठेविली. नानानीं पाहून हरिपंत यांचे अंगावर टाकिली. तेव्हां हरिपंत बोलले जे, मख-लासी करितों. ही शिल्लक त्यांस बक्षीस करावी. असे ह्मणताच नाना बोलले जे, तुमचे मनास

१ जो इतरांस शाप तो वीरास आशीर्वाद ! ! ! २ पायदळ्याचा लंकाकडून बारमहा चाकरी घेऊन अकरा महिन्याचा पगार देण्याचा प्रघात सार्वत्रिक होता. कोठे बारा महिने अकरा दिवसाचा चाकरी घेऊन अकरा माहीचा एक महिना व 'सुरनिशाचे' ह्मणून अकरा दिवस कापून घेत. क्वचित् वर्षांतून दोन महिन्यांचा पगार कापून घेत. दाजी याचप्रमाणें दसमाही पगार देत. शिवाय चाकरीवर रुजू होते वेळी जमातीच्या कारकुनास चेहरेपट्टी लिहिण्याबद्दल दर शिपायास एक रुपया द्यावा लागे चेहरेपट्टीत जात, वय, वर्ण, वतन (मूळ ठिकाण), हत्यार, तैनातीची रक्कम व बटवड्याचा गिःज ही सर्व लिहिलेली असत. जसें—महमदखान वल्लद नूरखान, पठाण, उमर वर्षे ३०, वर्ण गोरा, वतन पिशोर (पेशावर), बटुक, तैनात साडेदहा ६० दीडमाही, ६०. ३ बजेटाप्रमाणें. अजमास ह्मणजे बजेट.



येईल तसें करावें ! तेव्हां हरीपंततात्यांनीं मखलासीकेली आणि बोलले जे, सरकारचे मर्जी-पुढें उपाय नाही. हा ऐवज फुकट त्यांचे अंगावर ! त्यांनीं उगाच अजमास लिहून आणिला. कच्चा हिशेब पाहिल्यास इतकी देखील शिलक नाही. असें म्हणून मखलासीकेली जे, निम्मे साडेबारा-शें रुपये सरकारांत यावयाचे. बाकी साडेबाराशें रुपये हरि पुरुषोत्तम यांस बक्षिस-अशी मखलासी करून नानापुढें ठेविली. नानानीं तेरीख घालून याद संपवून हरीपंत यांचे अंगावर टाकून दिली. नानाचा अंतर्थांमिं लोभ, परंतु हें सरकार काम, सबब बाह्य प्रकारें बोललें जे, 'हरीपंत, तुम्ही सरकारचा ऐवज बुडविला !' असें बोलले. हरीपंत याद घेऊन खालीं आले आणि चिंतोपंत धारपुरे, पटवर्धनांकडील कारकून, याचे हवालीं याद करून बोलले जे, साडेबाराशें रुपये तुमचे<sup>१</sup> चुलत्यानें तुमचे अंगावर पाडिले; हे देशमुखांकडे देऊन पावती घेणें; असें सांगितलें. नंतर साडेबाराशें रुपये देशमुखांकडे देऊन पावती घेतली. त्या यादीची नकल आहे त्यावरून पहावें. याप्रमाणें मजकूर वडिलांनीं सांगितला तो लिहिला आहे.

१५१. पुढें बळवंतराव काका यांनीं फितूर प्रकरण केलें तेव्हां त्यांस सरकारानीं कैद केलें. ते समयीं परशुरामभाऊ यांनीं सोडाविलें. तळेगांवचे स्वारीस सरकारचें बोलावणें भाऊस आलें तेव्हां भाऊनीं सांगितलें जे, आमचे पायांत बेडी आहे. तेव्हां बेडी असोन घोड्यावर बसावयास कसें येईल ? बेडी तोडल्यावर येऊं ! तेव्हां बळवंतराव काका यांची बेडी तोडून मिरजेस पाठवून दिलें. नंतर तळेगांवची स्वारी जाहली, तेथें इंग्रजासीं मातबर लढाई होऊन श्रीमंतांस यश आलें. याप्रमाणें परशुरामभाऊ भाऊवंदांचा अभिमान धरीत.

१५२. भाऊंप्रमाणें भाऊवंदांचा अभिमानी, पूर्वस्मरणाविशीं दक्ष व उपकार जाणणारा असा दुसरा मनुष्य कोणी जाहला नाही. येविशीं कथा सांगतों. पंढरपूरकर बडवे यांची मुलगी पंढरपुरचे गवड्यानें ठार मारिली. तेथें लिमये<sup>२</sup> यांचा अंमल होता, त्यांनीं तो मजकूर मनास आणिला आणि मध्येच दाबून टाकिला ! नंतर बडवे यांनीं येऊन अंब्यांस मातुश्री कृष्णाबाईजवळ फिर्दा केली. तेव्हा बाईनीं शिबंदी कारकून स्वार पाठवून गंवडी यास चीजबस्त सुद्धां कैद करून धरून अंब्यांस आणिलें तेव्हां त्या मुलीचे दागिने त्यांच घरीं निघाले. नंतर जबान्या वगैरे घेऊन तो खून केलेला मजकूर त्याचे अंगीं लागू जाहला,

१ हें उदासीनपणाचें बोलणें. २ फडणिसीकडच्या कागदावर शेवटी तारीख घातलेली असते तीच तेरीख. ती नानाफडनवीस सर्व कागद बाचून त्यांत दुरुस्ती करून नंतर स्वतः घालीत. मग तो कागद पुरा झाला. ज्यावर फडणिसाची तेरीख नाही तो हिशेबी कागद सरकारात मजूर झाला नाही असें समजावें. ३ दाजीच्या मुलावर प्रेम. ४ ह्मणजे तुमचे यजमान हरिहरावतात्या याचे. ५ हे चुकलें. 'तळेगांवच्या स्वारीस' या ऐवजी 'जनरल गाडई यांशी बोरघाटांत लढाया झाल्या तेव्हां' असें पाहिजे. ६ पंढरपुगस परशुरामभाऊचा अंमल होता. चिंतोपंत लिमये हे तेथे त्यांनी कमाविसदार नेमिलेले होते.

तदोत्तर कृष्णाजी महादेव यांजसमागमें \*गवंडी × × × × × × × ×  
 आडवे जाहले. जागेच होते.भोंवताली सारी मंडळी बसली होती. चिंतोपंत लिमयेही बसले होते. तों लिमये यांनीं गोष्ट काढिली जे, तुम्ही स्वारी करून गवंडी धरून आणण्याचें प्रयोजन काय ? चोरून येऊन तुम्ही गवंडी धरून नेला, असें चोरीचें कसब करणें चांगलें कीं काय ? असें म्हणतांच हरिहररावतात्या बोलले कीं, चोरीचें कसब आमच्या वडिलांनीं केलें नाहीं व आह्मांसही ठाऊक नाहीं.आतां करावयाचें जाहल्यास तुम्हांजवळ शिकावें लागेल ! असें म्हणतांच भाऊसाहेब यांनीं तोंडावरून पांघरून काढून चिंतोपंत याजकडे पाहून बोलले कीं, अहो चिंतोपंत, कृष्णाबाई वहिनी कोण समजतां हो ? ती प्रत्यक्ष धनी. तासगांवास कोणी अन्याय जर केला आणि त्यांस समजलें तर येथून मुसक्या बांधून नेतील. तेथें तुमची कथा काय ? तीं धनी आहेत. आह्मी गैर गोष्ट केली तर त्यांस चौकशी करण्यास अधिकार आहे. असें रागांनें बोलतांच कृष्णाजी महादेव यांनीं तशांत विनंती केली जे, महाराज, मामलेदार यांचे स्वाधीन चीजबस्त करून पावती घेणे ह्मणून आज्ञा जाहली, परंतु आठ दिवस यांच्या पाठीस लागलों तरी स्वाधीन करून घेत नाहींत. नानाप्रकारचें बोलतात. असें सांगतांच भाऊसाहेब यांनी आज्ञा केली कीं, गोपाळपंत सोनी यांजकडे चीजबस्त देऊन पावती घेणें, आणि तुम्हीं जाणें. कृष्णाबाई वहिनीस सांगावें जे, तुम्ही केलें ते ठीक केलें. याप्रमाणें सांगावें. असें सांगतांच चिंतोपंत लिमये मुकाट्यानी उठून गेले. यांप्रकारें भाऊसाहेब कृष्णाबाई यांस मानीत. कां जे, पुरुषोत्तमराव दाजी यांनीं आपणावर उपकार केले; सबब तोंडानें ह्मणत जे, आह्मी आपले अंगाचें कातडें काढून जोडे करून दाजींच्या मुलाचे पायांत घातले तरी दाजींचे उपकार फिटावयाचे नाहींत. याप्रमाणेंच बाळासाहेबही नारायणराव व पुरुषोत्तमराव यांचे वंशास अधिक मानीत. त्यांनीं तशींच महत्वाचीं कार्ये केलीं सबब मानीत.

१५३ बाळासाहेब यांची थोरपणाची गोष्ट सांगतों व चातुर्याची कथा सांगतों. नाना फडणीस यांची स्वारी मिरजेस आली तेव्हां नानास मेजवानी केली होती. तेथें नेत असा केला होता कीं, कोठें व्यंग अगदीं नाहीं. कोठें कोठें अगदीं न चुकतां तयारी यथास्थित केली. तेव्हां भोजन जाहल्यानंतर कचेरीत विडे ध्यावयास बसले. भाऊ-

\* येथें कुल्या दिलेल्या जागी बखरीचा अर्धा बंद फाटून मजकूर गेला आहे, तो मजकूर—“ बाईंनीं तो गवंडी चीजबस्तसुद्धां कृष्णाजी महादेव व हरिहररावतात्या यांस बरोबर देऊन तासगांवास पाठविला. तों चिंतोपंत लिमये ही बाईची कागाळी घेऊन तासगांवास आले. परशुरामभाऊ व सारी मंडळी बसली होती, बोलणी चालली होती तों भाऊस झोंप येऊं लागल्यामुळे ते अमळ आडवे जाहले ” याप्रमाणें असावा, १ या सदर १५२ मध्ये आलेल्या गोष्टीत बाळासाहेबांच्या थोरपणाचें वर्णन कांही दिसत नाहीं. एक प्रकारच्या चातुर्याचें मात्र आहे. स. म. १७८६ च्या जून महिन्यांत नानाफडनवीस बदामीहून परत येत असतां कुरुदवाड, मिरज व तासगाव या तिन्ही ठिकाणी मेजवान्या घेऊन पुण्यास आले.

सोहेब तासगांवाहून भेजवानीकरितां भिरजेस आले होते. सारी मंडळी कचेरीस बसली होती. तेथें रुजाम्यावर महमुदी चादरा घातल्या होत्या. त्यास एके स्थळीं किंचित् माशीचे पंखाइतका डाग पडला होता. तों पहातां पहातां नानाची त्या डागावर नजर गेली, आणि व्याकडे पाहूं लागले. भाऊसाहेब यांसीं बोलतां बोलतां तिकडे पहात तें बाळासाहेब यांनीं लक्षांत ठेविलें. तो डाग जो होता तो बाळासाहेब यांचे लगतच होता. तों बाळासाहेबांनीं अकस्मात् नानाची नजर चुकावून चुनपट्टी जवळ होती ती त्या डागास पुसली. त्यानें डाग दिसेनासा झाला. तों नाना आणखी पाहूं लागले, तो तेथें डाग नाही. चहूंकडे पाहिलें परंतु डाग कांहीं दिसेना. वरचेवर पहात, परंतु त्या कचेरींत डाग कांहीं कोठें नाही. नंतर वस्त्रें वगैरे देऊन निरोप दिला. नाना उठले ते भाऊंचा हात धरून निघाले आणि बोलले कीं, भाऊ, गंगाधरराव श्रीमंतांजवळ रहावयास योग्य आहेत ! याप्रमाणें बोलले. तात्पर्य बाळासाहेबांचें चातुर्य व लक्ष असे होते

१५४. वशावळीचा विस्तार लिहितां मज्ये कथा आली ती लिहिली. आता पुरुषोत्तमरावदाजीच्या वंशाचा विस्तार लिहितां त्यास पुत्र दोन. हरिहरराव व विठ्ठलराव. हरिहररावास पुत्र विश्वासराव, बाळकृष्णराव अण्णा, विनायकराव व भास्करराव आपा असे चार. विठ्ठलरावांस पुत्र केशवराव, पुरुषोत्तमराव, व दामोदरराव असे तीन.

१५५. कृष्णभटजीचे तृतीय पुत्र मेघश्यामराव यांस पुत्र झाले त्यांचीं नांवें—वासुदेवराव, चिंतामणराव, शिवराव, जनोबाभाऊ, जगन्नाथ, कृष्णराव, रामचंद्र, विनायक, गोविंदराव, व्यंकटराव, नरसिंगराव व धोडोबा मिळून बारा.

१५६. कृष्णभटजीचे चौथे पुत्र माधवराव यास पुत्र दामोदरराव. तो मयत झाल्यावर दत्तक घेतला तो गोपाळराव

१५७. कृष्णभटजीचे पांचवे पुत्र बळवंतराव यांस पुत्र विष्णुपंत, गणपतराव, विश्वनाथ, गोपाळराव व नारायणराव असे पांच. पैकीं गोपाळराव दत्तक दिला.

याप्रमाणे हरभटजीबावा यांचे वडील पुत्र कृष्णभट यांची संतति लिहिली.

१५८. हरभटजीबावांचे दुसरे पुत्र बाळभट यांस पुत्र मोरोबाआबा. मोरो बळाळ यांस पुत्र श्रीपतराव.

१ बाळकृष्णरावअण्णा यांनीच ही हरिवंशाची बखर लिहिली. २ जनार्दन मेघश्याम हे धारवाडच्या लढाईत पडले. ३ मेघश्यामरावचापु याच्या एकांमागून एक अशा तीन स्त्रिया झाल्या. पैकी पहिलीस एक कन्या व सहा पुत्र, दुसरीस चार पुत्र, तिसरीस णच पुत्र व दोन कन्या. पंधरा पुत्रांपैकी अन्वययात वारलेले तीन वजा करून बाकीच्या बागाची नावे वर दिली आहेत. स १७६३ त मेघश्यामराव यांचा व हैदरअल्लीचा सरदार मीरफेजुल्ला याची लढाई होऊन हे शत्रुकडे पाडाव सांपडले ते दोन वर्षांनी तिकडून सुटून आले. स. १७८० त जनरल गार्डस याच्या फौजेची बोम्पाटाखाली परगुरामभाऊनी निकराच्या लढाया केल्या त्यांत एका टोळीवर हे मुख्य सरदार होते. ४ हे चतुर मुत्सद्दी होते. गोपाळरावाचे प्रथम कारभारी नारायणराव कृष्ण होते. ते स. १७६५ त वारल्यावर हे मोरोबाआबा कारभारी झाले. त्यांच्या चातुर्याबद्दल ऐ. ले. संप्रदांतील शेंकडों पत्रें साक्ष देत आहेत.

१५९. हरभटजीबावांचे तृतीय पुत्र त्रिबकपंतआपा कुरुंदवाडकर. त्यांस पुत्र नीलकंठराव व कोन्हेरराव. नीलकंठरावांस पुत्र रघुनाथराव व शिवराव. कोन्हेररावांस पुत्र गणपतराव.

१६०. हरभटजीबावांचे चतुर्थ पुत्र गोविंदपंतनाना मिरजकर, त्यांस गोपाळराव, वामनराव, पांडुरंगराव व गंगाधरराव असे चार पुत्र. पैकीं पहिले दोघे निपुत्रिक वारले. पांडुरंगराव यांस हरिहरराव, चिंतामणराव व विठ्ठलराव असे तीन पुत्र. पैकीं पहिला व तिसरा यांची संतति नाही. गंगाधरराव यांस केशवराव, नारायणराव, माधवराव, गोविंदराव व गोपाळराव असे पांच पुत्र. नारायणराव यांस पुत्र गणपतराव. गोविंदराव यांस पुत्र कृष्णराव.

१६१. हरभटजीबावांचे पांचवे पुत्र रामचंद्रपंत. त्यास पुत्र परशुरामभाऊ. परशुरामभाऊंस पुत्र रामचंद्रपंतआपा, हरिपंतबाबा, माधवराव, विनायकराव व गणपतराव असे पांच. रामचंद्र परशुराम यांस पुत्र गोपाळराव.

१ रघुनाथरावदादा हे परशुरामभाऊबरोबर प्रत्येक स्वारीत हजर होते. यास अनेक वेळा जखमाही लागल्या होत्या. रघुनाथरावास पुत्र त्रिबकराव. त्रिबकरावास पुत्र केशवराव. केशवरावास रघुनाथराव, हरिहरराव, विनायकराव व त्रिबकराव असे चार पुत्र. पैकीं रघुनाथरावाच्या वाटणीस संस्थान कुरुंदवाड थोरलें घराणें व बाकी तिघाच्या वाटणीस संस्थान कुरुंदवाड धाकटें घराणें म्हणतात. २ यांस कुरुंदवाड सरंजामाची वांटणी मिळाली नाही. पण स. १७९१ त जुन्या सरजामापैकी निर्वाहापुरती खेडी मिळाली. हे कुरुंदवाड सोडून जवळच्या एका वाडीत राहू लागले, सबब याच्या घराण्यास वाडीकर म्हणतात. ३ गणपतरावास बाजीरावसाहेबांनी कुरुंदवाड सरंजामापैकी वाटणी देवविली ती घेऊन ते शेडबाळ येथें राहू लागले. त्यांच्या संस्थानास संस्थान शेडबाळ अथवा संस्थान कागवाड म्हणतात. तें आता खालसा झालें आहे. ४ हरिहरराव यांस सरदारीची वर्षें मिळाली होती. ते वीस बेवीस वर्षांचे होऊन वारले. त्यास संतति नाही. त्यांचे धाकटे बंधु विठ्ठलराव हे अल्पवयात वारले. ५ यास बाजीरावसाहेबांनी स. १८०८ त मिरज सरजामाची वांटणी दिली ती घेऊन ते सागली येथे राहू लागले. याच्या वांटणीस सं० सागली म्हणतात. हे शूर शिपाई होते व धोंडजी बाघाशी याची लढाई झाली तीत यास तोडावर जखम लागली होती. त्या काळाच्या इतर बहुतेक धामधुमीत हे प्रमुख होते. ६ स. १८२२ त ब्रिटिश सरकारांत पुनः मिरज सरंजामाच्या चार वांटण्या करून त्या गणपतराव नारायण, माधवराव गंगाधर, रुष्णराव गोविंद व गोपाळराव गंगाधर यांस दिल्या. त्यापैकीं गणपतरावांच्या वाटणीस संस्थान मिरज व माधवरावांच्या वांटणीस संस्थान मिरज-मळा असें म्हणतात. रुष्णरावांची वाटणी संस्थान सोनी व गोपाळरावांची वांटणी संस्थान खुपारीबाग या आतां खालसा झाल्या आहेत. ७ परशुरामभाऊच्या पुत्रांपैकी गमचंद्रपंतआपा व हरिपंतबाबा हे त्या काळाचे नांवाजलेले मर्द शिपाई होते. खड्यांच्या लढाईत लालखानास हरिपंतबाबांनी मारिले तो पराक्रम प्रसिद्धच आहे. हरिपंतांनी सरजामाची वांटणी घेतली नाही. त्यांनी पुष्कळ दानधर्म केला. त्यांनी काशीयात्रा केली, तेव्हां त्यांबरोबर लक्षावधि माणूस गेलें होतें असें सांगतात. ते निपुत्रिक वारले. त्यांच्या बंधूंपैकी विनायकराव हे अल्पवयात वारले. बाकीचे तिघे बंधु रामचंद्रपंत, गणपतराव व माधवराव यांच्या वांटण्यास अनुक्रमें संस्थान जमखिडी, तासगांव व चिचणी असे म्हणतात. त्यांपैकी तासगांव व चिचणी हीं संस्थानें आतां खालसा झाली आहेत.

१६२. हरभटजीबाबांचे सहावे पुत्र भास्करपंतआपा यांची संतति. यांस धोंडोबादादा, विनोबा आबा, हरबा अण्णा, सदोबा भाऊ, वासुदेवराव दाजी व रामचंद्रपंत असे सहा पुत्र झाले. धोंडो भास्कर यांस विठलरावबाबा व यशवंतराव असे दोन पुत्र होते. विठल धोंडदेव हे खडर्चाच्या लढाईत तमंचाची गोळी लागून ठार झाले. त्यांची स्त्री रखमाबाई सती गेली. विनायकराव भास्कर यांस नारायणराव, गणपंतराव, कृष्णराव, व पुरुषोत्तमराव असे चार पुत्र झाले. हरि भास्कर यांस नीलकंठराव, गोविंदराव, विश्वासराव आणि शंकरराव असे चार पुत्र झाले. सदाशिव भास्कर यांस खडेरारव, माधवराव आणि चिंतामणराव असे तीन पुत्र. वासुदेव भास्कर यांस दत्तक पुत्र माधवराव. रामचंद्र भास्कर यांस दत्तक पुत्र गोपाळराव.

याप्रमाणें हरभटबाबा ब्रह्मीभूत यांचा वंश लिहिला.

१६३. आतां मूळपुरुष हरभट यांचे वडील पुत्र बाळंभट.त्याचे प्रथम पुत्र हरभट. दुसरे पुत्र कैशवभट यांचा वंश लिहितों. त्यांची स्त्री गंगाबाई. प्रथम कन्या १ बयाबाई जोशी

१ भास्कर हरीच्या पुत्रांत धोंडोबादादा, विनोबा आबा, हरबा अण्णा व रामचंद्रपंत हे शौर्याविषयी फार प्रसिद्ध आहेत. त्यांत विनोबा आबा व धोंडोबादादा हे माधवराव पेशव्यानी केलेल्या सर्व मोहिमांत हजर होते व सवाई माधवराव जन्मास आले तेव्हा तेथील बदोबस्ताकरितां काही महिने यांची नेमणूक झाली होती. हरबाअण्णानी मोतीतलावाच्या लढाईत मोठा पराक्रम केला. हे तोतयाकडे गेल्यामुळे काही दिवस पुणें दरबारची यावर अवस्था होती. विनोबा आबा व हरबा अण्णा उभयतांही पटणकुडीच्या लढाईत जखमी झाले होते. रामचंद्र भास्कर हे सन १७९१ त परशुरामभाऊनी धारवाड काबीज करून श्रीरंगपटणावर चाल केली तेव्हा आघाडीच्या फौजेंत एका टोळीवर मुख्य सरदार होते. २ या सतीच्या सहगमनाची हकीकत फार चमत्कारिक आहे. ती आतांच्या काळात कोणास खरी वाटणार नाही. तथापि पूर्वीची माणसें ती जशी सांगत आली आहेत तशीच ती येथें देतो. खडर्चाच्या लढाईत विठलराव पडले तेव्हा ही बाई मिरजेस घरी तुळसीला पाणी घालीत होती. पुजा करितां करिता ती अकस्मात् आक्रोश करू लागली व घरांतील माणसांस सांगू लागली की, या क्षणी माझा भ्रतार लढाईत पडला. त्याचे पांगों घरांत आहे त्याबरोबर मी सती जाणार. मला परवानगी या व माझी तयारी करून या. खडर्चास लढाई होत असल्याचें कोणास अर्थातच ठाऊक नव्हते व लढाई कोणाशी कोठे झाली हे रखमाबाईस काही सांगता येईना. मात्र तिने सती जाण्याचा आग्रह धरिला व त्या वेळेपासून अन्नपाणी वर्ज्य केले त्या वेळी तिला कोण सती जाऊं देणार ! तिला वेड लागलें असेंच लोक समजले. खडर्चाहून पांचवे दिवशी मिरजेस लढाईची बातमी आली तेव्हा रखमाबाईच्या अंतर्ज्ञानाविषयी सर्वांस परम विस्मय वाटला ! नंतर ती मोठ्या समारंभानें सती गेली. ३ पटणकुडीच्या लढाईत जखमांनीं घायाळ झालेले गणपतराव समरभुमीपासून काहीं अंतरावर येऊन मृच्छित होस्ताते घोड्यावरून पडले ते काही वेळ तसेच पडले होते. मागून त्या काळचे प्रसिद्ध शिलेदार शितोळे लढाईतून परत येत होते त्यानी काळोखात यांस पाहिलें व घोड्यावरून उतरून यांचे अग चांचपुन पाहिले तों यांचे कमरेस देवांचें संपुष्ट होते नें खडबड वाजले. त्यावरून हा ब्राह्मण आहे, व यास येथेच टाकून गेलों तर फुकट मरून जाईल, असें जाणून त्यांस त्यानी भाल्याचे झोळीत घालून मिरजेस पोचवून दिले. ४ हरभटजीबाबा हे संन्यास घेऊन समाधिस्थ झाले होते ह्मणून त्यांस ' ब्रह्मीभूत ' ह्मटलें आहे. ५ कैशवभट शं० १६८३ च्या शुद्ध ११वात गणेशवाडी येथें वारले. त्यांचे धाकटे पुत्र शिउबा आपाही याच सुमारास वारलेले आहेत. थोरले पुत्र विश्वनाथभट हे हरभटजीनीं इचलकरंजीकर घोरपड्यांच्या घरी आपलेतर्फेन उपाध्येपणावर ठेविले होते ते शं० १६८६ त तें काम सोडून मिलवडीस येऊन राहिले; ह्मणून त्याच्या वंशजांस मिलवडीकर ह्मणतात.

हिपरगीरकर, २ वेणूबाई. नंतर पुत्र १ विश्वनाथभट काका २ शंकरभट ३ शिउबा आप्पा हे धाकटे.

१६४. शिउबा आपा यांनीं पराक्रम फार केला. त्यांची किंचित् कथा वर्णन करितों. हे कुरंदवाडास होते. सारी मंडळी एकत्र होती. ते समयीं त्रिंबकपंतआप्पा यांची पालखी होती. कोणे एके दिवशीं कृष्णास्नानास त्रिंबकपंतआप्पा यांची पत्नी पार्वतीबाई निघाली. तेव्हां बसून जावयास पालखी आणविली. तेव्हां शिउबाआपा हे बळेंच त्या पालखींत बसून भोयांस रागें भरून आपण स्नानास गेले. स्नान करून आलेवर पार्वतीबाई बोलली कीं, भावोजी, तुह्मांस आर्यते पालखींत बसावयास लाज कशी वाटली नाही ? याप्रमाणें बोलली. ती गोष्ट लागून उत्तर कांहीं न देतां तसेच उगे राहिले. नंतर मध्यरात्री उठून कोणास न विचारितां आपला बसावयाचा एक घोडा घेऊन त्याजवर बसून निघाले ते उजाडावयास दहा कोस गेले. दुसरे दिवशीं प्रहर दिवसास सप्तजलें कीं, शिउबाआपा कोठे नाहीत. गांवांत वगैरे शोध केला व आसपासही कोठे कोठें शोध केला, परंतु पत्ता लागला नाही. तेव्हां त्रिंबकपंतआप्पा बोलले कीं, छांदस पोर ! कोठें उठून गेलें असेल ! इकडे हे जे गेले ते नागपुरास गेले. तेथें जाऊन भोंसले याची भेट घेतली. त्यांनीं विचारले जे, तुम्ही कोण आहां ? यांनीं सांगितलें कीं, आम्ही शिलेदार शिपाई उमेदवार आहोत. चाकरीस रहावयास आलों. तुमचे येथें उमेदवारी असल्यास सांगा. नाही पक्षा पट्टें जाऊं. असे म्हणतांच त्याणीं विचारिलें कीं, तुमची तैनात काय ? यांनीं सांगितलें जे, चाकरी करून दाखवूं—जी लढाई बिघडली ती सुधरून देऊं—ते दिवशीं चाकरीवर रुजू जाहले दिवसापासून दरसाल पांच हजार रुपयेप्रमाणें तैनातीचा फडशा करून घेऊं. तोपर्यंत घोड्याचे पोटास व आमचे पोटास व चिरगूट पांघरूण याप्रमाणें खर्चास दररोज तीन रुपयेप्रमाणें घेऊं. असें म्हणतांच भोंसले यांस आश्चर्य वाटलें व शिपाई उमेदवार चांगले दिसलेवरून कबूल करून ठेविलें. ते पांच वर्षे याप्रमाणें होते. इकडे अगदीं पत्ता नाही. तो श्रीमंतांची स्वारी भोंसले यांजवर जाहली. तिकडून भोंसले फौजेसुद्धां आले. इकडून श्रीमंतांची फौज गेली. उभयतां फौजेची लढाई लागली तों शिउबाआपा हातांत तलवार घेऊन एके बाजूस घोड्यावर बसून उभे होते. श्रीमंतांचे फौजेंत पटवर्धन मंडळी, त्रिंबकपंतआपा व रामचंद्रआप्पा व भास्करपं-

१ आपले पराक्रमावर सरकारातून पालखीचा बहुमान मिळवावा, नंतर पालखींत बसावे. दुसऱ्याने मिळविलेल्या पालखीत बसण्यात काय भूषण आहे ? असा बाईच्या बोलण्याचा अभिप्राय. २ वस्तुतः फार शालें तर दोन अडीच वर्षे असतील. भोसऱ्यांना पेशव्याच्या फौजेचा मोड पडिले बाजीराव याच्या कारकीर्दीत केलेला असा एकदांच, आणि तोही स. १७३९ च्या फेब्रुवारीत पेशव्याच्या सैन्याची अघाडीची टोळी आवजी कवडे याच्या हाताखाली बऱ्हाडात लूट करीत होता तिचा. शिउबा आपा कुरंदवाडाहून नागपुरास गेले होते व खुद्द कुरंदवाड गांवच मुळी पटवर्धनांस स. १७३६ त मिळाला आहे. शिवाय बलरीतल्या सहाय्या सदरील शिउबा आपास शाहुमहाराजांचें दर्शन वगैरे झाल्याचे लिहिलें आहे ती गोष्ट स. १७३५ तली आहे.

तआपा होते. त्या वेळेस थोरले बाजीरावसाहेब व चिमाजीआपा होते. उभयतां बंधु खासे स्वारीस आले होते. आणि लढाई लागली तों भोंसले यांची फौज कचकरली आणि पळ काढिला. खासे भोंसले अंबारीतून उतरून घोड्यावर बसले आणि घोड्याचे तोंड माघरें काढिलें. इतक्यांत शिउबाआपा यांनीं आडवें घोडें घालून कराचलीचे पाठीकडून भोंसले यांचे पाठीवर मारून बोलले जे, अरे मराठ्यांच्या पोरा, आतां माझा तमाशा पहा ! पळ नको. उभा रहा. असें म्हणतांच राजे यांनीं लगामास हात घातला आणि तोंड माघरें फिरवून उभे राहिले. तों शिउबाआपा पुढे वाढून गेले आणि अघाडीचे पांच स्वार ठार केले. मग श्रीमंतांकडील फौज किंचित् हटली तों भास्कर हरीची गांठ पडली. त्यांस शिउबाआपा यांनीं ओळखून त्यांस सोडून पुढें दुसऱ्यावर गेले. तेव्हां भास्करपंतआपा बोलले जे, अरे शिपाया, तोंड कां चुकवितोस ? समोर येणे. असें म्हणतांच शिउबाआपा बोलले जे, जा वेड्या, तुझ्यावर काय थावयाचे आहे ! तों भास्करपंतआपाजवळ गडी होता त्यानें ओळखिलें आणि आपास बोलला जे, आपा, आमच्या शिउबासारखा हा शिलेदार दिसतो. इतकें गडी बोलला. इकडे भोंसले यांची फौज पळत होती ती सारी जमून एकवट जाहली. तिकडे श्रीमंतांची फौज दूर अंतरावर पुनः जमून उभी राहिली. याप्रमाणें दोहींकडील फौजा आपले जागां उभ्या राहिल्या. भोंसले यांचे फौजेचा मोड जाहला होता तों भोंसले यांस जय येऊन शिउबाआपास अंबारीतून बसवून शहाजानें वाजवीत भोंसले आपले गोटास आले. शिउबाआपा यांस जखमा लागल्या होत्या. तेव्हां खासे भोंसले जातीनिशीं येऊन शिउबाआपा यांच्या जखमा शिववून बरदास्त करून आपले राहुटीस शिउबाआपा यांचा पराक्रम वर्णन करीत गेले जे, बोलल्याप्रमाणें यानें कर्म केलें. असें म्हणत आपले राहुटीस गेले. इकडे भास्करपंत आपा यांजबरोबर खिजमतगार होता तो म्हणाला जे, मी शिउबाआपा ओळखला; त्यास मला आज्ञा व्हावी, मी पक्का शोध करून येतो. असें म्हणतांच भास्करपंतआपा यांनीं आज्ञा दिली. त्या माणसानें शिउबाआपा यांस ओळखिलें होतें, म्हणून तो माणूस किडबिड्या जोश्याचें सोंग घेऊन भोंसले यांचे लष्करांत गेला. सारें लष्कर फिरला. कोण जखमी कोठें आहेत याचा शोध करीत शिउबाआपा यांचे राहुटीस आला, आणि बाहेर जोशीपणाची भाषणे करीत उभा राहिला तो शिउबाआपा यांनीं पाहिला; आणि आपले माणसास सांगितलें कीं, त्या किडबिड्या जोश्यास आंत बोलावून आण-

१ या वर्णनावरून कांही मोठीशी लढाई झाल्याचें दिसत नाहीं. सामान्य प्रकारची थोडीशी झटापट झाली तीत प्रथम भोंसल्यांचा मोड झाला तो शिउबाआपांच्या पराक्रमामुळें पेशव्यांच्या फौजेची पुढची रांग क्षणभर धिजल्यासारखी झाली. इतक्यांत भोंसल्यांच्या फौजेनें सांवर साऊन शत्रूस लढाईच्या जाग्यावरून पिटून लाविलें. जय झाला म्हणण्यास इतके झालें तरी पुरे. एक शिउबाआपास धरून बसल्यामळें बसत लिहिणाऱ्यानें लढाईचें याकीचें वर्णन गाळलें असेल तर मात्र गोष्ट निराळी तसेंही असण्याचा संभव आहे.

वणें. असें ह्मणून त्यास आंत आणविलें. तो माणूस आंत येतांच 'अरे शिउबा' ह्मणून गळ्यास मिठी मारून रडूं लागला. तेव्हां शिउबाआपा यांचेही डोळ्यास पाणी आलें. मंतर शिउबाआपा ह्मणाले कीं, तूं आतां कोठें बोलूं नको. मी खुशाल आहे. थोडेके दिवसांतच आपले देशास येईन. तूं जा. असें म्हणून त्या माणसास कांहीं खर्चास दिलें आणि लावून दिला. त्यानें येऊन त्रिवर्ग बंधु त्रिबक हरि, रामचंद्र हरि व भास्कर हरि यांस सांगितलें. तेव्हां ते बोलले, आतां बोभाट न करणें. श्रीमंतांस कळेल. असें ह्मणून उगेच राहिले. नंतर नागपूरकरांजवळ खंडेणी ठरावून श्रीमंतांची स्वारी पुण्यास आली. आलेवर श्रीमंतांस वर्तमान समजलें कीं, नागपूरकरांची लढाई बिघडलेली ज्यानें सुधरली तो स्वार शिउबाआपा पटवर्धन. असें समजल्यावर श्रीमंतांनीं पटवर्धन यांस आज्ञा केली कीं, तुझीं आपला भाऊ आणवणें. नाहीपेक्षां तुम्हांस सरंजाम चालणार नाही ! नंतर यांनीं शिउबाआपास पत्रें नानाप्रकारचीं शपथा घालून "भेटावयास येणें" म्हणून पाठविलीं. नंतर शिउबाआपा यांनीं भोंसले यांजपाशीं निरोप मागितला जे, फार दिवस जाहाले. सर्वत्रांस भेटून लागलाच माधारा येतो. भोंसले म्हणाले जे, तुम्ही आपले देशास गेल्यावर पुन्हा येणार नाही. तुमची भाऊबंद मंडळी फार. ते तुम्हास येऊं देणार नाहीत. त्यास तुझीं याल याबद्दल आह्मास प्रमाण काय ? हे बोलले कीं, बेलभंडार घेणें. असें ह्मणून बेलभंडार देऊन त्यांचा निरोप घेऊन बरोबर सरंजाम हत्ती, पालखी, स्वार लवाजमा सारा घेऊन प्रथम कुरुंदवाडास येऊन पार्वतीबाईस नमस्कार करून त्यांस पालखींत बसवून कृष्णाबाईस ज्ञानास घेऊन गेले. नंतर श्रीमंतांस समजलें कीं, नागपुराहून शिवाजी केशव पटवर्धन आले. मग श्रीमंतांनीं बोलावणें पाठवून पुण्यास घेऊन गेले. नंतर श्रीमंतांचा मोठा आग्रह पडला जे, तुझीं येथें चाकरी करावी. तुमची सारी मंडळी आमचे पदरीं आणि तुझी तिकडे जातां ही गोष्ट काय ? असा श्रीमंतांचा व सर्व भावाबंदांचा आग्रह पडून ठेवून घेतले; आणि जमखिंडी परगणा सरंजामांत दिला. याप्रमाणें शिउबाआपा यांचा पराक्रम. त्यांस संतति कन्या धोंडूबाई भावे. त्यांची पत्नी गोदूकाकी ती जमखिंडी परगण्यांत कृष्णातीरीं कंकणवाडी ह्मणून गांव आहे तेथें राहिली. तिला श्रीमंतांनीं बाराशें

१ वस्तुतः खंडणी वगैरे काही एक ठरलें नाहीं. नादिरशहानें दिल्लीवर स्वारी केल्यामुळे पेशवे व भोंसले यांचा तंटा तितकाच राहिला. २ त्या वेळीं पटवर्धनापैकी कोणासच सरजामाचे मुलूख मिळाले नव्हते. येथें 'सरंजाम' याचा अर्थ 'तेनाता' असा घेतला पाहिजे ! ३ भोंसल्यांच्या संमतीनेंच ठेऊन घेतलें असा अर्थ घेतला पाहिजे. कारण शिउबानी भोंसल्यास आगाऊ बेलभंडार दिला होता. ४ शिवाजी केशव यांनीं जमखिंडी परगण्यात गांव उत्पन्न वगैरे तेथील देसायावर स्वारी करून बळजबरीनें मिळविली असें ऐकिवांत आहे व तेंच सयुक्तिक दिसते. स. १७४० त पेशव्यांचा अंमल जमखिंडी परगण्यावर दोनासे वाग्न नाहीं



रुपये तैनात बाळपरवेशी म्हणून करून दिली. ती अद्यापि त्यांचे वंशास चालत आहे. शिऊबाआपाचे वडील बंधु विश्वनाथभट यांस पुत्र गणपतराव.

१६५. बाळभट यांचे तिसरे पुत्र विठ्ठलभट यांस पुत्र अंताजीपंततात्या. हे शूर शिपाई असून अनेक लढायांत जखमी झाले<sup>३</sup>. अंताजी पंतांस बळवंतराव, जनोबा सुभेदार, विष्णुपंत, यादवराव व विठ्ठलराव असे पांच पुत्र होते.

१६६. आतां मूळपुरुष हरभट यांचे पुत्र त्रिवर्ग. त्यांत वडील पुत्र बाळभट यांचा वंश येथपर्यंत लिहिला. दुसरे पुत्र कृष्णभट यांस चांदूबाई कन्या होती तिचा वंश जोशी सखदेवमंडळी. तिसरे पुत्र रघुनाथभट यांस पुत्र धोंडभट, धोंडभटास पुत्र बाळभट, महादेवभट व वासुदेवपंत.

१६७. याप्रमाणें हरिवंशाचा विस्तार व कीर्तीचें वर्णन यथामति लेखन केलें असे. श्रमंकरून वाचिल्यास मनोरथ पूर्ण होतील व वंशवृद्धि होईल. याची फलश्रुति हीच. हरिवंशाचे कीर्तीचें वर्णन करील व हरिवंश वाचील त्याचे वंशाची वृद्धि होईल. या वंशाची प्रत लिहून जो आपले गृहाचे ठायीं संरक्षण करील त्यास दुःख, दारिद्र्य प्राप्त होणार नाही. याप्रमाणें फलश्रुति असे. शके १७६४ शुभकृत्तामसंवत्सरे. वैशाख शु. ५ इंदुवारी हा ग्रंथ लिहिला असे. मु० आर्बेनजीक श्रीक्षेत्र पंढरपूर. श्रीभीमातीर. श्रीउत्तरेश्वरसंनिध.

१ गोदूबाईची नैनात वेहड्यात गणपतराव याचे नांवें पेशव्यांनी करून दिली ती त्यांच्या वंशाकडे अद्यापि चालत आहे. गणपतराव हे पटवर्धनाच्या फौजेत पचवीस स्वारांनिशी चाकरी करीत. २ यांच्या घराण्यास यादवाडकर ह्मणतात. ३ पटवर्धनाचा उदय होऊं लागल्यापासून ह्मणजे सुमारे शके १६५० पासून पुढे पन्नासपंचावन वर्षेपर्यंत झालेल्या बहुतेक मोहिमांत यांचें नाव आलेले दृष्टीस पडतें. ४ हे महा-पगकमी व ज्ञानसध्याशील होते इयजार्शी तळेगाव येथें व बोरघाटाखाली लढाया झाल्या त्यांत यांस जखमा लागल्या होत्या, व परशुरामभाऊ याच्या हाताखाली एका टोळीवर हे मुख्य सरदार होते. नंतर यांनीं लष्करी पेशा सोडून अभिहोत्र घेतले व पचवीस हजार रुपये संचून काशीयात्रा केली व आसणी ह्या गांव नूतन वसवून वेणुगोपाळाची तेथें स्थापना करून तो गांव देवास इनाम करून दिला. यांस 'दीक्षित' ह्मणत असत. ५ नापार येथें कर्नल कीटिंग याच्या फौजेशी झालेल्या लढाईत जनोबा सुभेदार यांस संगिनीची जखम लागली होती व इतर अनेक लढायांत यास जखमा लागल्या होत्या. ६ विठ्ठलराव हेही मोठे शूर व अनेक लढायांत कामकाज केलेले असे होते. सड्याच्या लढाईत यास भाल्याची जखम लागली होती. ७ यांच्या घराण्यास शाळकर ह्मणतात. ८ ऐ. ले. समह्रांत यांचा उल्लेख 'वासुदेवकाका' व 'वासुदेव धोंडदेव' या नांवानी शेंकडो वेळा आलेला आहे. हे पटवर्धनांच्या प्रत्येक मोहिमेंत हजर असून सांवशीच्या लढाईत हैदरअलीकडे पाडाव सांपडले होते.









